

॥ श्रीः ॥

॥ भर्तृहरिसुभाषितम् ॥

(शतकत्रयात्मकम् सव्याख्यानम्)



चेन्नपुर्याम्

वाविळ्ळु रामस्वामिशास्त्रुलु अण्ड् सन्स्

इत्येतैः प्रकटितम्

१९२९

All Rights Reserved.

चेन्नपुरीस्थे
वाविल्लुमुद्रणालये
सम्पुद्रितम्.

॥ श्रीरस्तु ॥

॥ भर्तृहरिसुभाषितम् ॥

॥ नीतिशतकम् ॥

॥ व्याख्यानपीठिका ॥

वन्देऽहं रघुनन्दनाङ्घ्रिसरसीजातद्वयीमद्वया-
मन्दानन्दमरन्दविन्दुलहरीसंदोहनिष्यन्दिनीम् ।
यत्रेन्दिन्दिरजातवन्मुनिमनोवृन्दं कृतस्वाश्रयं
काञ्चित्तुन्दिलतामविन्दत परानन्दावबोधोदयात् ॥
श्रीमांस्त्रैलिङ्गदेशे स जयति त्रिबुधश्रेणिकोटीरकोटी
कोटीमाणिक्यभूतागणितगुणगणोऽखण्डपाण्डित्यशौण्डः ।
धीरः शाण्डिल्यगोत्रः सकलकविकुलाह्लादिसूक्तिप्रवीणो
वीणोदाहार्यविद्याविवरणनिपुणो रामचन्द्रो बुधेन्द्रः ॥
वेदान्तोदन्तचिन्तामतनुत चतुरेणान्तरेणाकुतर्कं
तर्कं चातर्कयद्यः फणिपतिवचसां सारमादत्त योगे ।
यो गेयः सांख्यसंख्यागमसमयविधावप्यलं तन्त्रविद्या-
विद् यो यामिन्यधीशः स्फुरति निरुपमो वञ्चवंशान्बुराशौ ॥
विप्रेणाभूतपूर्वं फलमधितपसाऽलम्भि सूर्यप्रसादा-
ल्लब्ध्वा तस्मात् स्वयं तत् प्रचुरतरजरापञ्चताकुञ्चनाढ्यम् ।

हित्वा मोहं स्वकान्तास्वतिविमलधिया तं निषेव्यात्तभव्यो
योगीन्द्रो भर्तृहर्याह्वय इह कुरुतेऽद्यापि विद्याविलासम् ॥

सोऽहमेतत्प्रणीतायाः सुभाषितकृतेः कृती ।

कुर्वे सहृदयानन्दिन्याख्यां व्याख्यां सतां मुदे ॥

व्याकुर्वन्ति निबद्धगौरवभयात्रैव स्फुटं युक्तिभि-

र्ये तेऽध्येतृजनप्रतारणपराः का नैपुणी वा ततः ? ।

वैखर्या वचसां कवीशहृदयं प्रख्यापयन्नन्वय-

द्वारै वाहमिहाखिलं प्रविवृणोम्युक्तिब्रजोज्जम्भितम् ॥

इह खलु तत्रभवानशेषविशेषसारपारदृश्या विश्वातिशायि-
गुणगरिमावतारो भर्तृहरिनाना महायोगीश्वरो निजयोगमहिमानु-
सारेण करतलामलकीकृताखिलविरिञ्चिप्रपञ्चस्तृणकणमिव जगज्जाल-
मालोकधन परमकारुणिको लोकव्यवहारपरिज्ञानखिन्नान्तःकरणः
लोकानुजिघृक्षया नीतिशृङ्गारवैराग्यवर्णनप्रख्यं सुभाषितत्रिशत्याख्यं
कंचित् प्रबन्धं प्रारंभमाणस्तत्परिपन्थिनिर्मन्थनद्वारा परिसमाप्ति-
प्रचयगमनलक्षणं फलमाशासानः शिष्टाचारपरिप्राप्तिविशिष्टपरज्यो-
तीरूपेष्टदेवतानमस्काराकारं मङ्गळमादौ निबध्नाति ॥

दिकालाद्यनवच्छिन्नानन्तचिन्मात्रमूर्तये ।

स्वानुभूत्येकमानाय नमः शान्ताय तेजसे ॥

व्या.—दिशः प्राच्यादिदिक्प्रदेशाः - कालाः भूतभविष्य-
द्वर्तमानरूपाः - आदिशब्दसंगृहीतानि वस्तूनि - तथा च दिक्काला

आदयो येषां तानि दिक्कालादीनि - तद्गुणसंविज्ञानबहुव्रीहिः - अन्यथा तेषामप्राधान्येन विनाभावे शास्त्रविरोधः स्यात् - तैरनवच्छिन्ना अपरिक्लृप्ता - विमुत्त्वान्नित्यत्वादेकत्वाच्च देशतः कालतो वस्तुतश्चापरिच्छिन्नैत्यर्थः - अत एवानन्ताऽपरिमिता त्रिविधपरिच्छेदशून्यत्वा-दखण्डदण्डायमानेत्यर्थः - एतेन सजातीयविजातीयस्वगतभेदत्रय-राहित्यमर्थात् सूचितमिति विज्ञेयम् - आनन्देति पाठे आनन्द-चिच्छब्दयोर्द्वन्द्वान्ते श्रूयमाणो मात्रशब्दः प्रत्येकं संबध्यते - तथा चानन्दमात्रा आनन्दमयी चिन्मात्रा ज्ञानवना च - चिदेकरसेति यावत् - तादृशी मूर्तिस्तस्यै तद्रूपायेत्यर्थः ; 'सत्यं ज्ञानमनन्तं ब्रह्म' 'एकमेवाद्वितीयं ब्रह्म' 'विज्ञानमानन्दं ब्रह्म' 'आनन्दो ब्रह्मेति व्यजानात्' 'आनन्दमयोऽभ्यासात्' 'सत्यं ज्ञानमनन्तं यत् सानन्दं ब्रह्मकेवल'मित्यादिश्रुतिस्मृतिकदम्बकमत्र प्रमाणमिति भावः ; नात्र बहुव्रीहिराश्रयणीयः । अन्यथा । "इकोऽधि विभक्ता"वितिनुमि "मूर्तिन"इति स्यात् ; न च "तृतीयादिषु भाषितपुंस्कं पुंन्द्रालव-स्ये"ति पुंवद्भाव इति वाच्यम् । मूर्तिशब्दस्य नियतस्त्रीलिङ्गत्वे-नाभाषितपुंस्कत्वात् ; तस्माद्यथाश्रुतमेव साधु मन्तव्यम् ; भाषित-पुंस्कत्वस्यानित्यत्वविवक्षायान्तु बहुव्रीहिविहिते, तदा न काऽप्यनुप-पत्तिरिति सर्वं सुस्थम् ; तथा स्वानुभूतिरात्मानुभव - एव एकं मुख्य-मद्वितीयं वा - मानं स्वप्रकाशसाधनं - यस्य तस्मै ; स्वयं प्रकाश-संविद्रूपत्वादस्य प्रदीपवत् स्वपरप्रकाशकतया स्वसाक्षात्कारे स्वानुभव एव प्रमाणं न घटादेरिव चक्षुरादिप्रामाणिकत्वमिति भावः । एतेन वृत्तिविषयत्वमेव न तु फलविषयत्वमित्यवधेयम् ; तदुक्तमाचार्यैः—

“ स्वबोधेनान्यबोधेच्छा बोधरूपतयात्मनः ।

न दीपस्यान्यदीपेच्छा यथा स्वात्मप्रकाशने ॥ ”

इति ; तथा शान्ताय अविद्यातत्कार्यसम्बन्धशून्यत्वात् प्रसन्नाय -
“ निष्कलं निष्क्रियं शान्त ”मित्यादिश्रुतेः । तेजसे ज्योतीरूपाय ।
ब्रह्मणे । नमः प्रह्वीभावः । “ नमःस्वस्ती ”त्यादिना चतुर्थी ॥

अत्र “ मङ्गलादीनि मङ्गलमध्यानि मङ्गलान्तानि शास्त्राणि
प्रथन्ते । वीरपुरुषकाण्यायुष्मत्पुरुषकाणि च भवन्ति । अध्येतारश्च
प्रवक्तारो भवन्ती”ति भगवद्भाष्यकारवचनप्रामाण्यात् । “ आशी-
र्नमस्क्रियावस्तुनिर्देशोवाऽपि तन्मुख ”मित्यादि दण्डिवचनाच्चादौ
नमस्काररूप मन्ते परब्रह्मस्मरणलक्षणं च । मध्ये तदुभयात्मकं
च मङ्गलमाचरितमित्यवगन्तव्यम् ; “ अथ शब्दानुशासन ”मि-
त्यादौ सर्वत्र शास्त्रारम्भे मङ्गलार्थत्वेनाथशब्दप्रयोगदर्शनात् । तस्य
तदर्थकत्वं च ; नि - “ मङ्गलानन्तरारम्भप्रश्नकात्स्न्येऽवधो अथे ”
त्यभिधानात् ;

“ ओंकारश्चाथशब्दश्च द्वावेतौ ब्रह्मणः पुरा ।

कण्ठं भित्त्वा षिनिर्यातौ तेन माङ्गलिकावुभौ ॥ ”

इति स्मरणाच्च ; तच्च निर्विघ्नं प्रारिप्सितपरिसमाप्तिकामेनावश्यं कर्त-
व्यम् । “ परिसमाप्तिकामो मङ्गलमाचरे ”दित्यनुमितश्रुतिबोधित-
कर्तव्यताकत्वात् ; अनुमानं च—मङ्गलं वेदबोधितकर्तव्यताकम-
लौकिकाविगीतशिष्टाचारविषयत्वात् । दर्शाद्याचारवदित्यन्वयव्यति-
रेकाभ्याम् । तस्य कारणत्वानिश्चयात् कथं मवश्यकर्तव्यताकत्वम् ?
तथा हि । शबरभाष्यादौ कृतेऽपि मङ्गले समाप्तेरजातत्वात् ।

किरणावळ्यादावकृतेऽपि जातत्वादिति चेत् । सत्यं । कचिद्विप्र-
बाहुळ्येन तत्समसंख्याकमङ्गलाभावात् । कचित् प्राचीनमङ्गलाहु-
ळ्याच्च व्यत्ययः ; इत्यलमतिप्रसङ्गेन ॥

अत्र चारुत्वेन यथावद्वस्तुवर्णनात् स्वभावोक्तिरलंकारः -
“स्वभावोक्तिरसौ चारु यथावद्वस्तुवर्णन”मिति लक्षणात् । श्लोकारुच्य-
मेतदानुष्टुभं वृत्तम् ।

“पञ्चमं लघु सर्वेषु सप्तमं द्विचतुर्थयोः ।

गुरुषट्कं च सर्वेषामेतच्छ्लोकस्य लक्षणम् ॥”

इति वचनात् ॥

॥ मूर्खपद्धतिः ॥

बोद्धारो मत्सरेग्रस्ताः प्रभवः स्मयदूषिताः ।

अबोधोपहताश्चान्ये जीर्ण मङ्गे सुभाषितम् ॥

२

व्या.—प्रबन्धस्यास्य विविधस्वरूपपरिज्ञानार्थं तत्तत्पद्धति-
निबन्धनतया चिकीर्षितत्वात् । तत्र मूर्खविद्वत्पद्धत्योर्व्यावर्तकभाव-
स्याविशिष्टत्वेनोभयनिरूपणे संप्राप्ते । प्राथम्ये मुख्यप्रसङ्गसङ्गत्यो-
रन्यतरस्याभावाद्शोकवनिकान्यायप्रायत्वाच्चादौ मूर्खपद्धतिं वर्णयितु-
मारभते । तत्र प्रथमं सदृश्याभावात् सुभाषितस्य वक्तुमनव-
काश इत्याह—बोद्धार इति.—बोद्धारः परिज्ञातारः ❀ “बुध
अवगमन” इत्यस्माद्धातोस्तृच् । मत्सरेणासूयया परोत्कर्षासहनेन -
ग्रस्ताः समाक्रान्ताः - ते न हृदयालवः अतो नानुमोदन्त इति
भावः । प्रभवो राजानः । स्मयदूषिताः गर्बदुर्विनीताः - न तु
विनयप्रह्लाः - अतो न शृण्वन्तीति भावः । अन्ये उक्तोभयव्यति-

रिक्तजनाः । अबोधेनाज्ञानेन - उपहता नष्टात्मानस्ते न त्वधिकारिणः -
अतस्तेषामाकर्णनयोग्यताऽपि नास्तीति भावः । तस्मात् सुभाषितं
साधुभाषणं - प्रियवचनमिति यावत् - नपुंसके भावे क्तः । अङ्गे-
ऽन्तरङ्गे । जीर्णमन्तर्हितं - न त्वद्यापि बहिः प्रवृत्तम् - तथाऽपि
षड्यामीति वाक्यशेषः । वृत्तं पूर्ववत् ॥

अज्ञः सुख माराध्य स्सुखतर माराध्यते विशेषज्ञः ।

ज्ञानलवदुर्विदग्धं ब्रह्मापि, नरं न रंजयति ॥ ३

व्या.—ननु कीदृशो मूर्खः यतस्तत्स्वरूपं निरूप्यते ।
तत्राह.—अज्ञ इति.—न जानातीत्यज्ञः अकिञ्चिज्ज्ञः मूढ इति
यावत् । सुखमद्वेषेण । आराध्यः समाधेयः - तस्योपदेशमात्रेणैव
विस्त्रम्भसम्भवादिति भावः । विशेषं जानातीति विशेषज्ञः तत्त्व-
वेत्ता । सुखतरमत्यन्तानायासेनेत्यर्थः - 'द्विवचनविभज्ये'त्यादिना
तरप् प्रत्ययः । आराध्यते समाधीयते - तद्गुह्येः सर्वदा विशेषग्रहण-
मात्रपर्यवसानादिति भावः । किं तु । ज्ञानं शास्त्रजन्यसंवित् तस्य
लवेन दुर्विदग्धं पण्डितमानिनम् । नरं मूर्खजनमित्यर्थः । ब्रह्माऽपि
कर्तुमकर्तुमन्यथाकर्तुं समर्थश्चतुर्मुखोऽपि - किमुतान्य इति भावः ।
न रञ्जयति रञ्जयितुं न शक्नोति - तन्मनसः सूक्तिसहस्रैरपि समा-
धानासंभवादिति भावः । उक्तोभयमध्यस्थो मूर्ख इति फलितार्थः ॥

रञ्जनसंबन्धेऽप्यसंबन्धाभिधानादतिशयोक्तिभेदः । 'अज्ञो ।
'विशेषज्ञ' इत्यत्र च 'आतोऽनुपसर्गेक' इति कप्रत्ययो । न 'त्विगु-
पधज्ञे'त्यादिना कप्रत्ययः ; अत एवाह भगवान् कात्यायनः
"अकारादनुपसर्गात् कर्मोपपदो भवति विप्रतिषेधेने"ति वार्तिक-

व्याख्याने भाष्यकारेणार्थज्ञशब्दमुदाहृत्यास्यार्थस्य समर्थनात् ; एत-
च्चासकृदुक्तं मदीयशृङ्गारशृङ्गाटकेऽपि - ' रुक्मिणीरसमयं समयज्ञः '
इत्यादिषु ; एवमुत्तरत्रापि द्रष्टव्यम् । ' आर्यावृत्तभेदोऽयमुन्नेयः ;
उत्तरत्रापि भेदान्तराण्युन्नेयानि ॥

प्रसह्य मणिमुद्धरेन्मकरवक्त्रदंष्ट्रान्तरा-
त्समुद्रमपि संतरेत्प्रचलदूर्भिमालाकुलम् ।
भुजङ्ग मपि कोपितं शिरसि पुष्पवद्धारये-
न्नतु प्रतिनिविष्टमूर्खजनचित्तमाराधयेत् ॥

४

व्या.—अथ द्वाभ्यां मूर्खजनचित्तस्य दुराराध्यतामाह—
प्रसह्येति—मकरः शिशुमाराख्यो जलग्राहविशेषः - तस्य वक्त्रे
वदनगह्वरे दंष्ट्राणां निशिताप्रदशनविशेषाणाम् - अन्तरात् अन्तरालात् -
अतिसंकटादित्यर्थः । प्रसह्य बलात्कारेण । मणि रत्नं - दुर्द्वरमपीति
भावः । उद्धरेदुद्धर्तुं शक्नुयात् । जन इति शेषः । केनचिदवधाने-
नानयेदित्यर्थः । तथा प्रचलन्तो दोलायमानाः - ये ऊर्मयस्तेषां -
मालाभिः परम्पराभिराकुलम् उल्लोलोज्ज्वलितमित्यर्थः । समुद्रमपि -
दुस्तरमपीति भावः । संतरेत् सम्यक्तरितुं शक्नुयात् - केनचित्प्लवन-
साधनेनेति भावः । लङ्घयेदिति पाठे हनुमानिव केनचिच्छक्ति-
विशेषेण लङ्घितुं शक्नुयादित्यर्थः । तथा कोपितं संजातकोपं - कोप-
वशात् सफूत्कारं जिह्वया मृक्प्रान्तौलेलिहानमित्यर्थः - " तदस्य
संजातं - तारकादिभ्य इतजि "तीति तच्चप्रत्ययः - तारकादिराकृति-
गणः । भुजङ्गं सर्पमपि - दुर्धरमपीति भावः । शिरसि केशपाशे ।

पुष्पेण तुल्यं पुष्पवत् - पुष्पस्रजमिवेत्यर्थः - “तेन तुल्यं क्रियाचे-
द्विति रिति वतिप्रत्ययः । धारयेत् धारयितुं शक्नुयात् - मणिमन्त्रादि-
साधनेनेति भावः । किं तु प्रतिनिविष्टमभिनवेशाक्रान्तं - दुराग्रहा-
विष्टमति यावत् - मूर्खजनस्य दुर्विदग्धस्य - चित्तम् । नाराधयेत्
आराधयितुं समाधातुं न शक्नुयात् - उपायालाभादिति भावः । मकर-
दंष्ट्रान्तरस्थमण्युद्धरगादिप्रायं मूर्खजनचित्तसमाराधनमिति श्लोकार्थः ॥

लभेत सिकतासु तैलमपि यत्नतः पीडयन्

पिवेच्च मृगवृष्णिकासु सलिलं पिपासार्दितः ।

कदाचिदपि पर्यट्न् शशविषाण मासाद्ये-

न्नतु प्रतिनिविष्टमूर्खजनचित्तमाराधयेत् ॥

५

व्या.—एवं दुर्लभवस्तुसाधने दुष्करकार्यकरणे च संभाव-
नया शक्तिरुक्ता । न मूर्खचित्तप्रसाधने ; इदानीमत्यन्तदुर्लभवस्त्वपि
प्रसाधयन्न तु तच्चित्तमित्याह.—लभेतेति.—यत्नतः कुतश्चित्प्रयत्नात् -
पञ्चम्यस्तसिल् । पीडयन् केनचिद्यन्त्रेण सम्मर्दयन् । सिकतासु
वालुकास्वपि - कालत्रयेऽप्यन्तस्त्रेहानधिकरणभूतास्वपीति भावः ।
तैलं स्नेहम् । लभेत लब्धुं शक्नुयात् - ‘स्नेहनेतैल’मित्यनुशासनान्नात्र
तिलसंबन्धित्वाशङ्काकळङ्कावतार इति द्रष्टव्यम् । तथा पातुमिच्छा
पिपासा - ‘पा पान’ इत्यस्माद्धातोः सन्नन्तात् स्त्रियामप्रत्यये टाप् -
तथा अर्दितः पीडितः वृष्णातुरः सन्नित्यर्थः । मृगवृष्णिकासु च
मरुमरीचिकास्वपि वा - जलभ्रममात्रदायिनीष्वपीति भावः - मृग-
वृष्णाशब्दात् स्वार्थे कप्रत्यये - ‘प्रत्ययस्थात् कान् पूर्वस्यात् इदा-

प्यसुप' इतीकारः । सलिलं जलम् । पिबेत् पातुं शक्नुयात् -
 'पाप्राध्मे'त्यादिना पिबतेः पिबादेशः । तथा पर्यटन् तत्र तत्र
 वनान्तरे संचरन् । कदाचित् कस्मिंश्चित् समये । शशस्य मृगविशे-
 षस्य - विषाणं शृङ्गमपि - वाङ्मात्रगोचरमपीति भावः । आसादये-
 दधिगन्तुं शक्नुयात् । (न तु प्रतिनिष्टेत्यादि पूर्ववत् ।) सिकतातैल-
 लाभादिवदत्यन्तदुर्घटं मूर्खचित्तसमाधानमिति भावः ; मृगवृष्णिका-
 जलशशविषाणयोर्गगनारविन्दवन्ध्यापुत्रवदत्यन्तासंगतत्वमुक्तं सुरेश्वर-
 वार्तिके—

“मृगवृष्णाम्भसि स्नातः स्वपुष्पकृतशेखरः ।

एष वन्ध्यासुतो याति शशशृङ्गधनुर्धरः ॥”

इति पद्यद्वयेऽप्यस्मिन् मणिमुद्धरेदित्यादौ 'शक्ति लिञ्चे'ति शक्यार्थे
 विधिलिङ्; तथा अपि शब्दः समुच्चये । 'संभावनायां चेत्'
 तदनुवाद इति विवेकः ; उभयथाऽप्यनुशासनसंभवात् । प्रकृतार्थोप-
 पत्तेश्च ; यथाहामरसिंहः “गर्हासमुच्चयप्रशङ्कासंभावनास्वपी”ति ;
 अत्र “समुद्रमपि लङ्गयेदि”त्युदाजहार स्वामी ॥

अत्र मण्युद्धरणाद्यसंबन्धेऽपि तत्संबन्धाभिधाना दतिशयोक्तिः ।

श्लोकद्वयमेतत् पृथ्वीवृत्तम् ; तदुक्तं केदारेण वृत्तरत्नाकरे
 “जसौ जसयलावसुप्रहयतिश्च पृथ्वी गुरु”रिति । अत एव 'सिक-
 तासुतैल'मित्यत्र । 'मृगवृष्णिकासु सलिल'मित्यत्र 'मूर्खजनचित्त'
 मित्यत्र च । अष्टमवर्गे विहितस्य विच्छेदस्याभावाद्यतिभ्रष्टं नाम
 दोषः । इममेव केचिदपस्थयति वदन्ति ; तदुक्तं विद्यानाथेन “यत्र-
 स्थाने यतिभ्रंशस्तद्यतिभ्रष्टमुच्यते” इति ॥

“ कुत्रचित्पदमध्ये तु यतिमिच्छन्ति सूरयः ।

यत्र पूर्वापरौ भागौ स्यातामेवैकवर्णगौ ॥ ”

इति दत्तिलवचनमपि समाधातुं न शक्नोति ; पूर्वापरभागयोरेकवर्ण-
गतत्वाभावात् ; निरंकुशाः खलु कवयो भवन्ति सर्वपथीनाः इत्यल-
मतिप्रपञ्चेन ॥

व्याळं बालमृणाळतन्तुभि रसौ रोद्धुं समुज्जृम्भते

भेतुं वज्रमणिं शिरीषकुसुमप्रान्तेन सन्नहति ।

माधुर्यं मधुविन्दुना रचयितुं क्षाराम्बुधे रीहते

मूर्खान्यः प्रतिनेतु मिच्छति बलात्सूक्तैः सुधास्यन्दिभिः ॥

व्या.—अथ मूर्खानुनयेच्छायाः अत्यन्ताविवेकितामाह -
व्याळमिति । असौ पुमान् । व्याळं दुष्टगजं - न तु साधारणजन्तु-
मित्यर्थः ॥ नि - “ व्याळो दुष्टगजेसर्प ” इति विश्वः । बालमृणाळ-
तन्तुभिः कोमलविसकिसलयसूत्रैः - ईषन्निरोधस्याप्यनुपयुक्तैरिति
भावः । रोद्धुं नियन्तुम् । समुज्जृम्भते कृतप्रयत्नो भवतीत्यर्थः ।
तथा वज्रमणिं हीराख्यमणिविशेषम् । अलोहलेख्यमपीति भावः -
नि - ‘ हीरोवज्रश्चकथ्यत ’ इति हलायुधः । शिरीषकुसुमस्याति-
कोमलपुष्पविशेषस्य - प्रान्तेनाञ्जलेन । भेतुं विदारयितुम् । सन्नहति
उद्युङ्क्ते इत्यर्थः । तथा क्षाराम्बुधेः लवणार्णवस्य - न तु स्वल्पजला-
शयस्य । मधुविन्दुना क्षौद्रविप्रुषा - न त्वविच्छिन्न मधुधारासंपाते-
नेत्यर्थः । माधुर्यं मधुरगुणम् । रचयितुं संपादयितु मीहते काङ्क्षति ;
कौऽसावित्यत आह ; यः पुमान् । बलाद्वाक्पाटवात् । सुधास्यन्दिभि-

रमृतस्वादुभिरतिमधुरैरित्यर्थः । सूक्तैः प्रियोक्तिभिः - नपुंसके भावेः क्तः । मूर्खान् प्रतिनेतुं समाधातु मिच्छति सोऽसाविति संबन्धः : मृगालतन्तुभिर्व्यान्ननिरोधनादितत्पर इव मूर्खानुनयपरोऽप्यत्यन्ता-विवेकीति भावः । अत्यन्तदुष्करं मूर्खप्रसादनमिति फलितार्थः ॥

अत्र यः प्रतिनेतुमिच्छति वाञ्छति असौ समुज्जृम्भत इत्यादि विशिष्टानुनयेच्छाविजम्भमाणादिवाक्यार्थयोर्निर्दिष्टैकत्वासंभवात् सादृश्यलक्षणायामसंभवद्वस्तुसंबन्धो वाक्यार्थवृत्तिर्निर्दर्शनाभेदः ; न चायं दृष्टान्तः । वाक्यभेदेन प्रतिबिम्बकरणाश्लेषे तस्यो-त्थानात् । अत्र तु वाक्यार्थे वाक्यार्थसमारोपाद्वाक्यैकवाक्यतायां तदभाव इत्यलंकारसर्वस्वकारः ॥

शार्दूलविक्रीडितम् - “सूर्याश्रैर्मसजस्तताः सगुरवः शार्दूल-विक्रीडितम्” इति लक्षणात् ॥

स्वायत्तमेकान्तहितं विधात्रा विनिर्मितं छादन मज्ञतायाः ।

विशेषतः सर्वविदां समाजे विभूषणं मौनं मपण्डितानाम् ॥

व्या.—अथैषां गतिमाह—स्वायत्तमिति.—विधात्रा ब्रह्म-णा कर्त्रा स्वायत्तमात्माधीनं - न तु परोपदेशसापेक्षम् - नि— ‘अधीनो निन्न आयत्त’ इत्यमरः । एकान्तहितमत्यन्तहितकारि - स्वावगुणाच्छादकत्वादिति भावः । तथा विशेषतो विशेषाकारेण - सार्वविभक्तिकस्तासिः । सर्वविदां समाजे सर्वज्ञसमायाम् । विभूषण-मुपस्कारहेतुभूतत्वाद्भूषणप्रायम् । मौनं तूष्णीम्भावः कर्म वा ‘इग-न्ताच्च लघुपूर्वा’दित्यण् । अपण्डितानामविदुषां संबन्धिन्याः ।

अज्ञतायाः । मौढ्यस्य च्छादनमाच्छादकम् । सद् । विनिर्मितं
रचितम् । अतोऽपण्डितैर्निजमौढ्यसङ्गोपनार्थं मानेनैव वर्तितव्य
मिदमेवैतेषां गतिः - अन्यथा हास्यास्पदता स्यादिति भावः ।
'एकान्तकृत'मिति पाठे तु । कृतं कर्म - भावे क्तः - एकान्तकृतं
रहस्यनुष्ठितं कर्म - अज्ञतायाः छादनं सद्विनिर्मितमपण्डितानां मौनं
भूषणं सद्विनिर्मितमिति प्रत्येकमन्वयो द्रष्टव्यः । अज्ञताच्छादनार्थ-
मेकान्त एव कर्म कर्तव्यमपण्डितैर्मौनिभिरेव स्थातव्यमन्यथा स्वरूप-
प्रकाशनेनापहास्यास्पदता स्यादिति भावः ॥

उपजातिवृत्तम् - 'इन्द्रोपेन्द्रवज्रमि'ति लक्षणात् ; तौ द्वौ
कीदृग्विधौ ?

“स्यादिन्द्रवज्रा यदि तौ जगौ गः उपेन्द्रवज्रा जतजास्ततो गौ ।
अनन्तरोदीरितलक्ष्मभाजः पादा यदीया उपजातयस्ताः ॥”

इति वृत्तरत्नाकरे उक्तत्वात् ॥

यदा किञ्चिद्ज्ञोऽहं गज इव मदान्धः समभवं

तदा सर्वज्ञोऽस्मीत्यभवद्वलिप्तं मम मनः ।

यदा किञ्चित्किञ्चिद्बुधजनसकाशाद्वगतं

तदा मूर्खोऽस्मीति ज्वर इव मदो मे व्यपगतः ॥ ८

व्या.—अथ कश्चिदनुभविनः परान् प्रति स्वानुभवप्रकार-
माह.—यदेति.—अकिञ्चिद्बुधः अल्पज्ञस्सन् । यदा यस्मिन् समये ।
गज इव । मदेन दर्पेणान्धः कर्तव्यविवेकशून्यः । समभवं जातोऽस्मि ।
तदा तस्मिन् समये । सर्वज्ञः अशेषज्ञोऽस्मीति मम मनोऽवलिप्तं

गर्वितमभवत् - “अल्पविद्यो महागर्वी”ति न्यायादल्पज्ञत्वस्यैव गर्वहेतुत्वादिति भावः । नि—“अवलेपस्तु गर्वे स्याल्लेपने दूषणेऽपि चे”ति विश्वप्रकाशः । यदा बुधजनसकाशाद्विद्वज्जनमुखादित्यर्थः - ‘आख्यातोपयोग’ इत्यपादानत्वात् पञ्चमी । किञ्चित्किञ्चित् स्वल्पं स्वल्पं - शास्त्रबोधिताचारादिकमिति शेषः । अवगतं ज्ञातम् । तदा । मूर्खो मूढोऽस्मीति । मे मम । मदो ज्वर इव । व्यपगतो निर्गतः । अभूदिति शेषः । ज्वरवद्विकारकारित्वादस्यैतत्साम्यमित्यवगन्तव्यम् । ‘आचार्यवान्पुरुषो वेदे’ति श्रवणादाचार्यादवगतविद्यस्यैव विवेकसंभवादिति भावः ; अल्पज्ञोऽपि सन् यस्सर्वज्ञमात्मानं मनुते स एव मूर्खः । यस्तु सर्वज्ञोऽपि मूढमानी भवति स एव विद्वानिति विवेकः । मदो गर्वहेतुर्गुरुशुश्रूषादिर्विनयहेतुरिति फलितार्थः । यद्वा एतावन्तं कालं मदवशान्मूर्खोऽस्मि । इदानीं गुरुशिक्षावशाद्विवेकावगतिरिति वा योजनीयम् ॥

शिखरिणीवृत्तं - “रसै रुद्रैश्छिन्ना यमनसभला गः शिखरिणी”ति लक्षणात् ॥

क्रिमिकुलचितं लालाकिन्नं विगन्धि जुगुप्सितं
निरुपमरसप्रीत्या खादन्खरास्थि निरामिषम् ।
सुरपति मपि श्वा पार्श्वस्थं विलोक्य न शङ्कते
नहि गणयति क्षुद्रो जन्तुः परिग्रहफल्गुताम् ॥

९

व्या.—मूर्खस्यातिनैच्यं दृष्टान्तमुखेनाह.—क्रिमिकुलमिति.—
श्वा शुनकः । क्रिमिकुलैरमेध्यमध्येत्पत्तिमदपादजन्तुसंततिभिश्चितं

व्याप्तम् । लालाक्लिन्नं वसापूरार्द्रं - यद्वा - लाला सृणीका दन्तान्त-
 र्जलमिति यावत् - नि—‘सृणीकास्यन्दिनीलाले’त्यमरः - तथा
 क्लिन्नं खादनसमये तस्यास्तत्र स्रवणादिति भावः । विगन्धि दुर्गन्धि -
 अत्र विशब्दस्य पूतिपर्यायत्वविवक्षायाम् । ‘गन्धस्ये’त्यादिना समा-
 सान्त इकारोऽन्तादेशः - यद्वा - विगन्ध आमगन्धोऽस्यास्तीति
 विगन्धि । अत एव । जुगुप्सितं हेयम् । तदपि । निरामिषं मांस-
 लेशशून्यम् । तदपि । खरास्थि रासभकीकसम् । निरुपमः - उप-
 मानरहितो - यो रसः स्वादः - तत्र या - प्रीतिः प्रेमतया । खाद-
 न्भक्षयन्पार्श्वस्थमन्तिकस्थं - ‘सुपिस्थ’ इति क प्रत्ययः । सुरपति-
 मिन्द्रमपि - किमुतान्यमिति भावः । विलोक्य । न शङ्कते न लज्जते ।
 तथाहि - क्षुद्रो जन्तुः नीचजन्तुः - परिग्रहे स्वीकृतवस्तुनि - फल्गुतां
 तुच्छत्वम् । न गणयति न मनुत इत्यर्थः । जुगुप्सितकर्माचरण-
 तत्परो मूर्खोऽप्येवं न महद्विगर्हणाद्विभेतीति भावः । नि—“पत्नी
 परिजनादानमूलशापाः परिग्रहाः” इत्यमरः । ‘फल्गु तुच्छमसारं
 च’ इति यादवश्च ॥

अत्राप्रस्तुतवृत्तान्तकथनात् प्रस्तुतमूर्खजनवृत्तप्रतीतेरप्रस्तुत-
 प्रशंसालंकारः ॥

“अप्रस्तुतस्य कथनात् प्रस्तुतं यत्र गम्यते ।

अप्रस्तुतप्रशंसेयं सारूप्यादिनियन्त्रिता ॥”

इति लक्षणात् हरिणीवृत्तं - “भवति हरिणीन्सौ भ्रौ स्लो गो रसा-
 म्बुधिविष्टपैः” इति लक्षणात् ॥

शिर इशर्वं स्वर्गात्पशुपतिशिरस्तः क्षितिधरं
महीध्रा दुत्तुङ्गा दवनि भवनेश्चापि जलधिम् ।
अधो गङ्गा सेयं पदमुपगता स्तोक मथवा
विवेकभ्रष्टानां भवति विनिपातः शतमुखः ॥

१०

व्या.—अथाविवेकस्यानर्थादिकथनद्वारा विवेकस्यावश्यकत्वं प्रदर्शयति - शिर इति.—अत्रोत्तरवाक्ये तच्छब्दस्य विद्यमानत्वाद्यच्छब्दोऽध्याहर्तव्यः- यत्तदोर्नित्यसंबन्धात् - उत्तरवाक्यस्थयच्छब्दस्यैव पूर्ववाक्यतच्छब्दानपेक्षितत्वनियमात् ; तथा च या गङ्गा स्वर्लोकात् । शर्वस्येदं शर्वमैश्वरं - नि—‘ईश्वरइशर्व ईशान’ इत्यमरः - तस्येदमित्यणप्रत्ययः । शिरइशीर्षमुपगतेति सर्वत्रानुषज्यते । प्रथमत इति शेषः । तदनु । पशुपतेइशर्वस्य - शिरस्तइशीर्षात् - पञ्चम्यास्तसिल् । धरतीति धरः - पचाद्यच् - क्षित्याः धरः क्षितिधरः - तं हिमवन्तं मुपगता । मही धरतीति महीध्रः - मूलविभुजादित्वात्क प्रत्ययः - यथाह-वामनः “महीध्रादयो मूलविभुजादिदर्शनादि”ति - अत एव - नि—“महीध्र शिखरि द्मभृदि” त्याद्यमरः । उत्तुङ्गादुन्नतान्महीध्राद्धिमवदाख्यक्षितिधरादवनिं भुवमुपगता । अवनेश्चापि । जलधिं समुद्रमुपगता - ‘नदीनां सागरो गतिरि’ति ‘गङ्गा सागरपूरणी’ति वचनादिति भावः । अथो अनन्तरं - नि—“मङ्गळान्तरारम्भप्रश्नकात्स्त्रर्षेण्वथो अथे”त्यमरः - सेयं परिदृश्यमाना गङ्गा मन्दाकिनी । स्तोकमल्पं परिमितमिति यावत् । पदं स्थानम् । उपगता प्राप्ता । यद्वा - अधः उक्तप्रकारेणाधःप्रदेशे - पाताळे वा - पदमिति योजना - अथवा तथाहीत्यर्थः - पक्षान्तरे

वा - विवेकभ्रष्टानां विवेकशून्यानां - स्थानभ्रष्टानां च । शतमुखो बहुप्रकारः । विनिपातो भङ्गः - अधोऽधः पतनं च । भवति । विवेकयुक्तानां तु नैवम् । अतो विवेकान्नभ्रंशितव्यमिति भावः । यतस्सकललोकमहिताया अपि गङ्गाया भ्रंशवशादीदृगवस्थापत्तिः । किमुतान्येषामिति विवेकस्यात्यन्तावश्यकत्वमित्यवगन्तव्यम् । पुरा किल तन्न भवान् भर्गरथोऽश्वमेधीयाश्रान्वेषणतत्परतया पाताळमुपगतानां कपिलविलोचनानलभस्मीकृतानां सगरकुमाराणामूर्ध्वलोकप्राप्त्यर्थं स्वर्लोकात् सुरसरितमवतारयामासेति पौराणिकी कथाऽत्रानुसंधेया ॥

अत्रानेकस्मिन्नाधारे क्रमेणैकस्या आधेयभूतायाः गङ्गायाः स्थितिकथनात् पर्यायाख्योऽलंकारः ; तदुक्तं विद्यानाथेन.—

“क्रमेणैकमनेकस्मिन्नाधारे वर्तते यदि।

एकस्मिन्नथवाऽनेके पर्यायालंक्रुतिर्मता ॥”

इति शिखरिणीवृत्तं - लक्षणं नूक्तम् ॥

शक्यो वारयितुं जलेन हुतभुक्लत्रेण सूर्यातपो

नागेन्द्रो निशितांकुशेन समदो दण्डेन गौ गर्दभः ।

व्याधि भेषजसङ्गहैश्च विविधैर्भन्त्रैः प्रयोगैर्विषं

सर्वस्यौषधमस्ति शास्त्रविहितं मूर्खस्य नास्त्यौषधम् ॥ ११

व्या.—अथाग्न्यादीनां विनिवारणे शास्त्रप्रतिपादितजलादिरूपहेतून् प्रतिपाद्य मौर्ख्यस्य निवारणे शास्त्राभावं हेत्वभावं च स्फुटीकुर्वन्नाह.—शक्य इति.—हुतभुक् - हुतं होमद्रव्यं हविः पुरोडाशवपादि - मुनकीति हुतभुक् वैदिकाग्निः - अत्र तु गृहादि-

दाहकृत् लौकिकोऽग्निरिति मन्तव्यम् । जलेन उदकेन । वारयितुं
निवारयितुम् । शक्यं । एवंरीत्या । सूर्वातपस्सूर्यस्य खेरातपः ।
छत्रेण वारयितुं शक्य इति पदद्वयस्योत्तरत्राप्यनुषङ्ग इति । मन्तव्यं
समदः मदसाहितः । नागेन्द्रः गजश्रेष्ठः । निशिताङ्कुशेन तीक्ष्णाङ्कु-
शेन । गौः वृषभः । गर्दभो रासभश्च । दण्डेण । व्याधिः कुप्रादि-
रोगः । भेषजसंग्रहैः औषधसंग्रहणैश्च । अत्र चकारात् महामन्त्रजप-
होमसुरार्चनदानादिकमपि गृह्यते - 'तच्छान्तिरौषधैर्दानैर्जपहोमसुरा-
र्चनैरिति स्मरणात् । विषं कालकूटादि । विविधैर्नानाविधैः । मन्त्रैः
मन्तारं त्रायन्ते रक्षन्तीति मन्त्राः - तैर्मन्त्रैः प्रणवादिभिः - विविधैः
प्रयोगैश्च । निवारयितुं शक्यमित्यर्थः । तस्मात् सर्वस्य प्राणिर्हिंसा-
कारणीभूतदुष्टजन्तुजातस्य । शास्त्रविहितं शास्त्रविधिषोदितमौषधं
जलादिरूपभेषजम् । अस्ति । मूर्खस्य तु । औषधं सुभाषितादिरूपं ।
नास्ति शास्त्रविहितं न वर्तते ॥

इति नीतिशतकं मूर्खपद्धति स्मरणात् ॥

॥ विद्वत्पद्धतिः ॥

शास्त्रोपस्कृतशब्दसुन्दरगिरः शिष्यप्रदेयागमाः

विख्याताः कवयो वसन्ति विद्युये यस्य प्रभो निर्धनाः ।

† तज्जाड्यं वसुधाधिपस्य सुधिय स्त्वर्थं विनापीथराः

कुत्स्याः स्युः कुपरीक्षकैर्न मणयो धैर्यतः पातिताः ॥ १२

व्या.—अथ मूर्खपद्धतिवैलक्ष्येण विद्वत्पद्धतिं वर्णयति ;
यद्वा । यदुक्तं विवेकस्यात्यन्तावश्यकत्वं । तस्य शास्त्रपरिज्ञानसाध्य

स्वात् । तस्य च विद्वदधीनत्वात् । तत्पद्धतिवर्णनमिदानीमारभते -
 शास्त्रेति—शास्त्रैः काणादगौतमीयादिभिरुपस्कृताः अलंकृतास्तथा
 शब्देन व्याकरणेन - सुन्दराः - गिरो वाचो - येषां ते तथोक्ताः -
 अत्र यद्यपि शास्त्रपदग्रहणेनैव सर्वेषां शास्त्राणां संग्रहात् पार्थक्येन
 शब्दशास्त्रग्रहणे पौनरुक्यं दूषणं स्यात् - तथाऽपि गोबलीवर्दन्यायेन
 समाधेयं - यद्वा 'सर्वशास्त्रमुखं व्याकरणम्' इति तस्य प्राधान्यात्
 पार्थक्येन निर्देशः - अथवा इतरेषां शास्त्राणामुपस्कारहेतुभूतत्वमात्र-
 मेव - अस्य तु 'वाणी व्याकरणेन' इति खेनैवोत्तरत्र वक्ष्यमाण-
 त्वात् तदेकान्तसौंदर्यावहत्वेन पृथग्ग्रहणमिति मन्तव्यम् । तथा शिष्ये-
 भ्योऽन्तेवासिभ्यः - प्रदेया व्याख्यानरूपेण प्रदातुं योग्या - आगमाः
 शास्त्राणि येषां ते तथोक्ताः - सम्यक् शिक्षापाटवात् प्रबुद्धाखिल-
 शास्त्रसिद्धान्तत्वेन शिष्यद्वारा व्याख्यातनिखिलागमा इत्यर्थः - यद्वा
 शिष्येभ्यः प्रदेया विनियोगर्हाः न तु कुहकतया गर्भ एव जीर्णा
 कृता इत्यर्थः - तथा भूता आगमा एषां ते तथोक्ताः - नि-
 'आगमः शास्त्र आयतावि'ति विश्वः । अत एव विख्याताः सर्वत्र-
 प्रसिद्धाः । कवयो विद्वांसः । निर्धनाः धनहीनाः सन्तः । यस्य
 प्रभो राज्ञो । विषये देशे सन्निधौ वा । सन्ति तिष्ठन्ति । तन्निर-
 र्थत्वे नावस्थानं । तस्य वसुधाधिपस्य प्रभो रेव । जाड्यं मान्द्यं-
 हैन्यमिति यावत् । 'गृणवचनब्राह्मणादिभ्यः कर्मणि चे'ति ष्यञ्प्र-
 त्ययः । सुधियो विद्वांसस्तु । अर्थं धनं । विनाऽपि - 'पृथग्विने'-
 त्यादिना विकल्पाद्वितीया ॥ ईश्वराः समर्थाः पूज्या इत्यर्थः - विद्याया
 एव तेषां महाधनत्वादिति भावः । किं तु । यैः कुपरीक्षकैः तन्न-

शास्त्रपरिज्ञानाभावात् कुत्सितपरिज्ञानिभिः । मणयः अमूल्या-
 अपीति भावः । अर्घतः मूल्यतः पातिताः यदि बहुमूल्या-
 मणयोऽल्पमूल्याः कृता इत्यर्थः । कुत्स्याः स्युः किं । न स्युरेवेत्यर्थः-
 अयमर्थः - विद्वद्भिः प्रभुसमाश्रयेणैव स्यात्तव्यं “सदाश्रयेण शोभन्ते-
 पण्डिता वनिता लता” इति न्यायात् ; तत्र नते यदि विद्वन्मनो-
 रथं पूरयेयुस्तत्तेषामेव कुत्सितत्वं । विद्वांसस्तु कुपरीक्षकोपहतमणय-
 इव न कुत्स्या इति ; अतः श्रेयःकामैः प्रभुभिः तन्मनोरथपूरकैरेव-
 भवितव्यमिति तात्पर्यम् । शार्दूलविक्रीडितं वृत्तं—लक्षणं तूक्तम् ॥

हर्तुं र्याति न गोचरं किमपि शं पुष्णाति यत्सर्वदा

यार्थिभ्यः प्रतिपाद्यमानं निशं प्राप्नोति वृद्धिं पराम् ।

कल्पान्तेष्वपि न प्रयाति निधनं विद्याख्यमन्तर्धनं

येषां तान्प्रति मानं मुञ्जत नृपाः कस्तौ स्सह स्पर्धते ? ॥१३

व्या.—अथ विद्याधनस्य प्रसिद्धधनवैलण्यवर्णनद्वारा विदुषा-
 मुत्कर्षमापादयन्नेतेषु गौरवेण विश्वासोत्पादनार्थं नृपान् संबोधयति -
 हर्तुरिति.—यद्विद्याख्यं धनं । हर्तुश्चोरादेः - ‘हर्तुमिति’ तुमुन्नन्तपाठे
 अपहर्तुमित्यर्थः । गोचरं न याति विषयतां न प्राप्नोतीति - भावप्र-
 धानो निर्देशः - तस्यात्यन्तदुर्ग्रहत्वादिति भावः । तथा सर्वदा काल-
 त्रयेऽपि । किमप्यनिर्वाच्यं । शं सुखं । पुष्णाति वर्धयति - ‘अर्थाना-
 मार्जने दुःखमिति स्मरणात् - प्रसिद्धं तु नैवमिति भावः । अनिशं
 सर्वदा । अर्थिभ्यो विद्यार्थिभ्यः याचकेभ्यश्च । प्रतिपाद्यमानं व्याख्याय-
 मानं दीयमानमपि च । परामुत्कृष्टां - वृद्धिमभ्युच्छ्रयं प्राप्नोति विद्याया
 व्याख्यानेनाभिवृद्धिसंभवादिति भावः । तथा कल्पान्तेषु प्रलयेष्वपि ।

निधनं नाशं - न प्रयाति न नश्यतीत्यर्थः । कल्पान्तेष्वपीति बहु-
वचनग्रहणं विद्याधनस्यात्यन्तविनाशाभावप्रकाशनार्थम् । प्रसिद्धं तूक्त-
विपरतिमिति भावः - तदुक्तम् ॥

‘नभोगहार्या न च बन्धुहार्या न भ्रातृहार्या न च राजहार्या ।
स्वदेशमित्रं परदेशबन्धु विद्यासुधां ये पुरुषाः पिबन्ति’ इति ।
तद्विद्याख्यं विद्याभिधानं । यत्तदोर्नित्यसंबन्धात्तच्छब्दस्याध्याहारः ।
अन्तर्धनमभ्यन्तरस्थवित्तं । येषां पुरुषाणामस्तीति शेषः । अत
स्तान्विद्याधनान्प्रति । हेनृपाः राजानो मानं कोपं दुराग्रहमिति
यावत् । उज्जत तैर्विद्वद्भिस्सह कः पुमान् - स्पर्धते निगृह्णाति? न
कोऽपीत्यर्थः ॥ ततस्ते सर्वदा गौरवेण बहुमाननीया इति भावः ॥

अत्रोपमानात् प्रसिद्धधनादुपमेयस्य विद्याधनस्याधिक्यकथ-
नाद्व्यतिरेकालंकारः - ‘उपमानाद्यदन्यस्य व्यतिरेकस्स एव स’ इति-
काव्यप्रकाशकारलक्षणात् । वृत्तं पूर्ववत् ॥

परिगतपरमार्थान् पण्डितान्भावमंस्था-

स्तृण भिति लघु लक्ष्मी नैव तान् संरुणद्धि ।

अभिनवमदरेखाश्यामगण्डस्थलानां

न भवति विसतन्तु वारणं वारणानाम् ॥

१४

व्या.—अथ त्वदीयलक्ष्मीर्न तेषां प्रतिबन्धिका । अतस्तेषु-
बहुमानाचरणतत्परेणैव भवितव्यमिति सदृष्टान्तं राजानं संबोधयति -
परीति.—हेनृप । परिगतपरमार्थान् विज्ञाततत्त्वार्थान् - “सर्वे
गत्यर्थाः ज्ञानार्थाः” इति न्यायात् - अथवा प्राप्तपुरुषार्थान् । पण्ड-

तान् विदुषो मावमंस्थाः मावमानय - मन्यतेरवपूर्वाङ्गुडि थासि
 'न माङ्गयोग' इत्यट्प्रतिषेधः । कुतस्तृणामिव लवु निस्सारा -
 लक्ष्मीस्त्वदीयसंपत्तिः - नि - "शोभा संपत्ति पद्मासु लक्ष्मीः
 श्रीरिव गीयत" इति विश्वः । तान् पण्डितान् नैव संरुणद्धि ईषदपि
 संरोद्धुं न शक्नोतीत्यर्थः ; तत्र दृष्टान्तः । अभिनवमदरेखाभिः दान-
 वाराभिः - श्यामानि गण्डस्थलानि येषां तेषाम् वारणानां मत्ते-
 भानाम् । विसतन्तुः मृणालसूत्रम् । वारणं प्रतिबन्धकभूतम् । न
 भवति ; अतः पण्डितेषु बहुमानाघरणतत्परत्वेनैव वर्तितव्य
 मित्यर्थः ॥

१७, १८

अत्र दृष्टान्तालंकारः—

“यत्र वाक्यद्वये बिम्बप्रतिबिम्बतयोच्यते । $\frac{890}{67}$
 सामान्यधर्मो वाक्यज्ञैः स दृष्टान्तो निगद्यते ॥”

इति लक्षणात् ; स चोक्तोपमयाऽङ्गेन संकीर्यते ॥

मालिनीवृत्तं - “ननमयययुतेऽयं मालिनी भोगिलोकै”रिति
 लक्षणात् ॥

अम्भोजिनीवनविहारविलास मेव
 हंसस्य हन्ति नितरां कुपितो विधाता ।
 न त्वस्य दुग्धजलभेदविधौ प्रसिद्धां
 वैदग्ध्यकीर्तिं मपहर्तुं मसौ समर्थः ॥

१५

व्या.—किं बहुना ब्रह्माऽपि तदीयवैदग्ध्यापहरणे न शक्त
 इति दृष्टान्तमुखेनाह - अम्भोजिनीति.—विधाता ब्रह्मा । कुपितः

केनचिद्धेतुना क्रुद्धस्सम् । हंसस्य निजयानमराब्धस्य । अम्भोजिनीवने
 पद्मिनीवने - यो विहारः क्रीडा - स एव विलासः लीला - तमेव
 न त्वन्यत् । नितरामतिशयेन । हन्तु नाशयतु । ' विलासमेक'
 मिति पाठे - एकं केवलं विलासमित्यन्वयः । अम्भोजाकरसंशोषणेन
 तत्र विहारभङ्गमात्रमेव कर्तुं शक्नोतीत्यर्थः । किं त्वसौ विधाता ।
 अस्य हंसस्य । दुग्धजलयोः क्षीरनीरयोर्भेदविधौ विभागकरणे विषये ।
 प्रसिद्धां प्रख्याताम् । वैदग्ध्यकीर्तिं वैदग्ध्येन " कृत्यवस्तुषु चातुर्यं
 वैदग्ध्यं परिकीर्त्यते " इत्युक्तलक्षणनैपुण्येन - प्रयुक्ता या कीर्तिस्ता
 मपहर्तुं न शक्नोति । हंसो हि क्षीरमिश्रिते नीरे नीरं विहाय क्षीरं
 गृह्णातीति प्रसिद्धिः । एवं कुपितो राजा स्वविषयवासादिभङ्गमात्र-
 मेव कर्तुं शक्नोति । न तु तेषामशेषविद्यापरिशीलनजनितचातुर्य-
 भङ्गमतो निष्कोपेन भवितव्यं विद्वत्सु राज्ञेति तात्पर्यम् ॥

अत्राप्रकृतविधातृवृत्तान्तकथनात् प्रस्तुतराजविद्वज्जनवृत्तप्रतीते-
 रप्रस्तुतप्रशंसांकारः - लक्षणं तूक्तम् ॥

केयूराणि न भूवयन्ति पुरुषं हारा न चन्द्रोज्वलाः

न स्नानं न विलेपेनं न कुक्षुमं नालंकृता मूर्धजाः ।

वाण्येका समलंकरोति पुरुषं या संस्कृता धार्यते

क्षीयन्तेऽखिलभूषणानि सततं वाग्भूषणं भूषणम् ॥ १६

व्या.—अथ विदुषां तावद्विद्यैव भूषणरूपसंपत्तिरित्याह
 द्वाभ्यां - केयूराणीति.—केयूराण्यङ्गदानि - यद्यपि केयूरयोर्निज-
 भुजक्षीरोभूषणत्वेन द्विस्वमेव वक्तव्यं - तथाऽपि तद्विशेषविवक्षायां

बहुवचनप्रयोग इति मन्तव्यम् । पुरुषं जनम् । न भूषयन्ति नालं-
कुर्वन्तीति यथायोगं संबध्यते । चन्द्रवदुज्ज्वला धवळतराः हारा
मुक्ताहाराश्च । न भूषयन्ति । स्नानमभिषेकोऽपि । न भूषयति ।
विलेपनं घनसारकस्तूरीगन्धसारचर्चाऽपि । न भूषयति । कुसुमं
मल्लिकामालतीचम्पकादिपुष्पमपि - जातावेकवचनम् । न भूषयति ।
अंकुता अभ्यङ्गपुष्पमाल्यादिना सम्यक्प्रसाधिता मूर्धजाः
शिरोरुहा अपि न भूषयन्ति पुरुषमिति सर्वत्रानुषङ्गः ; किंत्वेका
केवला । वाणी । पुरुषम् । समलं करोति सम्यग्भूषयति । केयं वाणी-
त्यत आह - या संस्कृता व्याकरणादिपरिशुद्धा । धार्यते स्वायत्ती-
क्रियते । सेत्यध्यादृततच्छब्देन संबन्धः ; ननु केयूरादीनां विभूष-
णत्वेन प्रसिद्धत्वात्तन्निषेधे प्रत्यक्षापलापः स्यादित्याशङ्क्य तेषां
क्षयिष्णुत्वान्न तथात्वमित्याह - अखिलभूषणानि केयूराद्युक्ताशेष-
भूषणानि । क्षयिन्ते कालक्रमेण नश्यन्ति - 'क्षयिन्ते खल्विति
पाठे खलुशब्दो वाक्यालंकारे । वाग्भूषणं संस्कृतवाग्यूपभूषणं तु ।
सततं भूषणं नित्यभूषणं - कदाऽपि न नश्यतीत्यर्थः ॥

व्यतिरेकालंकारः - लक्षणं तूक्तम् ॥

एतदादिश्लोकचतुष्टयं शार्दूलविक्रीडितं वृत्तम् ॥

विद्या नाम नरस्य रूपमधिकं प्रच्छन्नगुप्तं धनं
विद्या भोगकरी यशस्सुखकरी विद्या गुरुणां गुरुः ।
विद्या बंधुजनो विदेशगमने विद्या परा देवता
विद्या राजसु पूज्यते नहि धनं विद्याविहीनः पशुः ॥ १७

व्या.—विद्या नामेति.—रूपं नाम कुण्डलहारनूपुराङ्ग-
दादिचतुर्विधभूषणाभवेऽपि विभूषितवद्भासमान आकारविशेषः -
तदुक्तं भावप्रकाशे—

“ आवेध्यारोप्यविक्षेप्यबन्धनीयैरभूषितम् ।
यद्भूषितमिवाभाति तद्रूपमिति कथ्यते ॥ ”

इति.—

विद्या नाम वेदशास्त्राद्यात्मिका विद्यैव । नरस्य पुंसोऽधिकं
भूयिष्ठं । रूपमुक्तलक्षणाकारविशेषः - तद्वल्लोकरञ्जकत्वादिति भावः ।
तथा प्रच्छन्नं निगूढं यथा तथा । गुप्तं रक्षितं । धनं विद्यै-
वेति संबन्धः - तद्वत्कालान्तरेरूपकारकत्वादिति भावः । विद्या
भोगान् करोतीति भोगकरी स्रक्चन्दनादिभोग्यवस्तुलाभहेतुः । तथा
यशस्समाख्या - सुखमिन्द्रियतर्पणम् - एतत्करी एतद्धेतुश्च - उभय-
त्रापि 'कृञो हेतुताच्छील्ल्यानुलोम्येष्वि'ति टप्रत्यये टित्वात् ङीप् ।
तथा विद्या । गृणन्त्युपदिशन्तीति गुरवस्तेषां हिताहितोपदेष्टृणामा-
चार्याणामपि - गुरुरूपदेष्टृभूता - तथा परमार्थबोधकत्वादिति भावः ।
विद्या । विदेशगमने प्रवासे । बन्धुजनः सुदृज्जनः - तद्वद्विशेषोप-
चारसंपादकत्वादिति भावः - तदुक्तं - स्वदेशमित्रं परदेशबन्धुं विद्या-
सुधां ये पुरुषाः पिबन्ति । विद्या परा देवता परमात्मभूता -
मोक्षदायकत्वादिति भावः - यद्वा परादेवता स्वाभीष्टदेवता - तथा
ऐहिकामुष्मिकफलदत्त्वादिति भावः - विद्या । राजसु राजमध्ये ।
पूज्यते प्रशस्यते - गौरवसंपन्नत्वाद्राजपूज्या भवतीत्यर्थः - यद्वा
विद्याशब्देन विद्यावान् लक्ष्यते राजशब्देन च तत्सभाः लक्ष्यन्ते

तथा च विद्यावान् राजसभासु पूज्यते पुरस्क्रियते संभाव्यत इति यावत्। धनं द्रव्यं तु। न ह्युक्तप्रकारं न भवतीत्यर्थः। तस्माद्विद्यया उक्तरूपया - विहीनश्शून्यः जनः। पशुः पशुप्रायः - कर्तव्याकर्तव्यविवेकराहित्यादिति भावः। ततो बहूपकारकत्वाद्विशिष्टविद्यैव प्रधानं न त्वन्यदिति तात्पर्यम् ॥

अत्र विद्यायाः रूपधनाद्याकारेण बहुधा निरूपणाग्निरवयव-मालारूपकालंकारः ॥

क्षान्तिश्चेत्कवचेन किं किं मरिभिः क्रोधोऽस्ति चेद्देहिनां
ज्ञातिश्चेदनलेन किं यदि सुहृदिव्यौषधैः किं फलम् ।
किं सपै र्यदि दुर्जनाः किमु धनैर्विद्याऽनवद्या यदि
व्रीडा चै किमु भूषणैस्सुकविता यद्यस्ति राज्येन किम् ॥

व्या.—अथलोकहितवर्गनप्रसंगात्तस्या एव प्रकृष्टैश्वर्यभाव-
माह - क्षान्तिरिति.—देहिनां प्राणिनां - क्षान्तिः तितिक्षा - परि-
भवादिदूत्पद्यमानेषु क्रोधप्रतिबन्धक इति यावत्। अस्तिचेत्तर्हि ।
कवचेन वर्मणा । किं फलमिति सर्वत्वानुपज्यते न किंचिदपीत्यर्थः -
तस्या एवारुन्तुदानामनवकाशप्रदत्वादिति भावः। क्रोधश्चित्तक्षोभोऽस्ति
चेत्। अरिभिः शत्रुभिः किम्? तस्यैवान्तश्शत्रुत्वादुपद्रवहेतुत्वाच्चेति
भावः। ज्ञातिर्दायादोऽस्ति चेदनलेनाग्निना किम्? तस्यैव सर्वार्थ-
निर्मूलननिदानत्वादिति भावः। सुदृत् सन्मित्रमस्ति यदि * 'सुहृ-
दुर्द्वैदौ मित्रामित्रयोरिति निपातनात्साधुः। दिव्यौषधैः सिद्धौषधैः
किं फलम्? न किंचिदपि - तस्यैवारोग्यकरत्वादिति भावः। दुर्जनाः

खला स्सन्ति यदि सर्पैराशीविषैः किम् ? तेषामेव प्राणापहारित्वा-
दिति भावः । अनवद्या निर्दुष्टा ❀ 'अवद्यपण्वे'त्यादिना निपातना-
त्साधुः - ततो नब् समासः - 'तस्मान्नुडची'ति नुडागमः ।
विद्या वेदवेदाङ्गाध्यात्मिका । अस्ति यदि । धनैः किम् ? तस्या एवा-
खिलभोगसाधकत्वादिति भावः । व्रीडा अकार्यप्रवृत्तौ मनस्संकोच-
लक्षणलज्जाऽस्ति चेद्भूषणैः किमु हारनूपुराद्यलंकरणैः किम् ? - तस्या
एव लोकोत्तरभूषणत्वादिति भावः । सुकविता सत्पाण्डित्यं - नि-
'संख्यावान्पाण्डितः कविरि'त्यमरः - यद्वा कवयति वर्णयति
रसोल्लसितशब्दार्थसंघटनां करोतीति कविस्तस्य भावस्तत्ता - यदि ।
राज्येन भूमण्डलाधिपत्येन किम् ? - तस्या एव सकललोकवशीकरत्वा-
दिति भावः - राज्ञो भावः कर्म वा राज्यं प्रजापरिपालनात्मकं -
पुरोहितादित्वाद्यक्रप्रत्ययः ॥

दाक्षिण्यं स्वजने दया परिजने शाठ्यं सदा दुर्जने
प्रीतिः साधुजने नयो धृपजने विद्वज्जने चार्जवम् ।

शौर्यं शत्रुजने क्षमा गुरुजने कान्ताजने धृष्टता

ये चैवं पुरुषाः कलासु कुशलास्तेष्वेव लोकस्थितिः ॥ १९

व्या.—अथ विदुषां गुणवर्णनपूर्वकं लोकव्यवस्थापकत्वमाह
दाक्षिण्यमिति.—स्वजने बन्धुजनेष्वित्यर्थः । जातावेकवचनम् - एव-
मुत्तरत्रापि - दाक्षिण्यं छन्दानुवर्तनम् - अन्यथा विनिंदेयुरिति भावः -
नि—'दाक्षिण्यस्सरत्तावामपरच्छन्दानुवर्तिष्विति । परिजने भृत्य-
जनेषु विषये । दया दारिद्र्यादितद्दुःखप्रहाणेच्छा - अन्यथा विजह्यु-
रिति भावः । दुर्जने खलजनेषु विषये । सदा शाठ्यं विप्रियका-

रित्वम् - अन्यथा अधिक्षिपेरन्निति भावः । साधुजने सज्जनेषु विषये ।
 प्रीतिः स्नेहः - आदर इति यावत् - अन्यथाऽनुत्तपेयुरिति भावः ।
 कृपजने राजसु विषये । नयो नीतिः - अनुवर्तनतात्पर्यमिति यावत् -
 अन्यथा दण्डयेरन्निति भावः । विद्वज्जने पण्डितजनेषु विषये । आ-
 र्जवमवक्रता - अन्यथा निषिध्येयुरिति भावः । शत्रुजने शत्रुजनेषु
 विषये । शौर्यं विक्रान्तत्वम् - अन्यथा निपातयेरन्निति भावः । गुरु-
 जने पित्रादिषु विषये । क्षमा सहिष्णुत्वम् - अन्यथा शपेरन्निति
 भावः । कान्ताजने नारीजनेषु विषये । धृष्टता प्रागल्भ्यं च -
 अन्यथा वशीकुर्युरिति भावः ; इत्येवमुक्तविधासु । कलासु शिल्पेषु -
 नि-“ कला शिल्पे कालभेदे चन्द्रांशे कलना कळे ”ति वैजयन्ती ।
 ये च पुरुषाः । कुशलाः निपुणाः । तेषु पुरुषेष्वेव । लोकस्थितिः
 लोकमर्यादा । अस्तीति शेषः । त एव लोकव्यवस्थासंस्थापकाः न
 तूक्तगुणरहिता इत्यर्थः । एवं भूतास्तु विद्वांस एव नत्वन्य इति
 हृदयम् ॥

जाड्यं भ्रियो हरति सिञ्चति वाचि सत्यं

मानोन्नतिं दिशति पाप मपाकरोति ।

चेतः प्रसादयति दिक्षु तनोति कीर्तिं

सत्संगतिः कथय किं न कराति पुंसाम् ॥

२०

व्या.— इत्थं विद्वज्जनाननुवर्ण्य संप्रति सत्संगतेऽश्रेयस्करत्व-
 माह.—जाड्यमिति.—धियः बुद्धेर्जाड्यं मान्द्यम् । हरति निरस्यति ।
 वाचि वचने । सत्यं सूनुतभावम् । सिञ्चत्याप्लावयति । मानोन्नतिं
 बहुमानातिशयम् । दिशति प्रयच्छति । पापं किल्बिषमपाकरोति

नाशयति - धर्मोपदेशादिनेति भावः । तथा चेतः । प्रसादयति
निर्मलयति - ज्ञानोपदेशादिनेति भावः । दिक्षु दशसु कीर्तिम् ।
तनोति विस्तारयति । अतस्सत्संगतिस्सज्जनसमागमः । पुंसां चिं
श्रेयो न करोति कथयेति पृथग्जनसंबोधनम् - सर्वमपि श्रेयः करो-
त्येवेत्यर्थः ; अतस्तैरेव संगतिः कर्तव्या न तु दुर्जनैरिति तात्पर्यम् ॥

अत्र क्रियाणां बहूनां समुच्चितत्वात्समुच्चयालंकारः - 'गुण-
क्रियायौगपद्यं समुच्चय उदाहृत' इति लक्षणात् ॥

वसंततिलकावृत्तं - लक्षणं तूक्तम् ॥

जयन्ति ते सुकृतिनो रससिद्धाः कवीश्वराः ।

नास्ति तेषां यशःकाये जरामरणञ्जं भयम् ॥ २१

व्या.—अर्थैतेषां मसाधारणमहिमास्पदत्वाहोकोत्तरत्वं वर्ण-
यन्निगमयति.—जयन्तीति.—सुकृतिनो धन्याः - नि - 'सुकृती
पुण्यवान् धन्य' इत्यमरः । रससिद्धाः सिद्धशृङ्गारादिरसाः सिद्ध-
पारदघुटिकाश्च * 'वाऽऽहिताग्नाद्यादिष्वि'ति निष्ठायाः परनिपातः ।
ते प्रसिद्धाः पूर्वोपवर्णिता वा । कवीश्वराः कविसार्वभौमाः पण्डि-
तोत्तमा इति वा । जयन्ति सर्वोत्कर्षेण वर्तन्ते - अद्याऽपीति शेषः :
यद्वा - रससिद्धाः सिद्धरसाः - ब्रह्मसाक्षात्कारवन्त इत्यर्थः - 'रसो
बैस' इति श्रुतेः ।

“शृङ्गारादौ विषे वीर्ये पारदे ब्रह्मवर्षसे ।

वेतस्यास्वादने हेन्नि निर्यासेऽमृतशब्दयोः—रसः ॥”

इत्यभिधानाच्च । कवीश्वराः - कवयः क्रान्तदर्शिन - स्तेषां मीश्वराः
कालत्रयाभिज्ञा ब्रह्मविद्याविशारदा इत्यर्थः । जयन्ति । कुत स्तेषां

कवीश्वराणाम् । यशः काये कीर्तिशरीरे । जरामरणाभ्यां जातम् - इति
तथोक्तम् । भयं नास्ति ; रससिद्धानां भौतिकशरीर एव जरामरणभयं
भास्ति । यशश्शरीरे तु किं वक्तव्यम् । तस्य कल्पान्तस्थायित्वा
दिति भावः ॥

अत्र रससिद्धपदार्थस्य विशेषणगत्या भयाभावपदार्थं प्रति
हेतुत्वात्काव्यलिङ्गभेदः । वृत्त मुक्तम् ॥

इति नीतिशतके विद्वत्पद्धति स्तम्भूर्णा ॥

॥ मानशौर्यपद्धतिः ॥

क्षुत्क्षामोऽपि जराकृशोऽपिशिथिलप्रायोऽपि कष्टांश-
मापन्नोऽपि विपन्नदीधितिरपि प्राणेषु नश्यत्स्वपि ।
मत्तेभेन्द्रविभिन्नकुम्भपिशितग्रासैकयद्रस्पृष्टः

किं जीर्णं तृण मत्ति मानमहता मग्रेसरः केसरी ॥ २२

व्या.—अथ विदुषा मपि मानशौर्ययो रपेक्षितत्वाद्विद्वत्प-
द्धतिनिरूपणानन्तरं मानशौर्यपद्धतिं निरूपयति—क्षुत्क्षाम इति.—
क्षुधा क्षामः क्षीणोऽपि * 'क्षायो म' इति मत्वं, जरया विस्र
सया - कृशो जीर्णोऽपि - नि—' विस्रसाजरे 'त्यमरः । शिथिलप्रायः
विश्रुथाङ्गतया बलहीनस्सन्नपीत्यर्थः । कष्टां दशामाहारालाभा
इतिकृच्छ्रावस्था मापन्नः प्राप्तोऽपि - नि—' दशावर्ताववस्थायामि 'ति
विश्वः । अत एव विपन्नदीधितिर्नेष्टकान्तिरपि । किं बहुना
प्राणेषु पञ्चसु । नश्यत्सूत्रममाणेषु सत्स्वपि - प्राणप्रयासे संप्राप्ते
सत्यपीत्यर्थः । मत्तेभेन्द्रस्य मत्तगजपुङ्गवस्य - विभिन्नोविदारितो -

यः कुम्भः कुम्भस्थलं - तत्र यत्पिशितं मेदो मांसं - तद्वासे
 तत्कबळने - एकं मुख्यं यथा तथा - बद्धा सन्दानिता - स्पृहा
 वाञ्छा यस्य स इति शौर्यातिशयोक्तिः । तथा मानमहतामभिमाने-
 न्नताना मग्रेसरोऽग्रगण्यः * 'पुरोऽग्रतोऽग्रेषु सर्तेरि'ति टप्रत्ययः ।
 केसरी सिंहः । जीर्णं वृणं वासम् । अत्ति किं अभ्यवहरति किम् ?
 नास्त्येवेत्यर्थः । इति मानातिशयोक्तिः ; नीचजन्तु स्तु नैव
 मिति भावः ॥

अत्र यद्यपि सर्वत्रापिशब्द स्ताव देकैक विशेषण विशिष्टस्यै-
 वात्यन्तनीचवृत्तिप्रवृत्तिं द्योतयति । तथाऽप्युक्ताखिलविशेषण
 विशिष्टोऽपि गजेन्द्रमेदः कबळनविहितप्रतिज्ञः केसरी न नीचवस्तुनि
 प्रवर्तत इति महती मानशौर्यपरकाष्टोक्ति रिति मन्तव्यम् ॥

“ प्राणानपि परित्यज्य मानमेवाभिरक्षयेत् ।

प्राणा स्तरङ्गचपला मान माचन्द्रतारकम् ॥ ”

इति वचनान्मान शौर्यसंपन्नेन भवितव्यं यशस्कामेनेति भावः ॥

अत्र प्रकरणे कुत्रचिन्मानस्य कुत्रचिच्छौर्यस्य कुत्रचिदुभ-
 यस्य च प्राधान्यकथनमपि द्रष्टव्यम् । कुलक्रमागतोत्तमशीलपरि
 पालनं मानं सहाय मनपेक्ष्य शत्रुसंहरणसामर्थ्यं शौर्यमिति
 विवेकः ॥

अत्र प्रायेणाप्रस्तुतप्रशंसालंकारोऽनुसंधेयः ॥

शार्दूलविक्रीडितं वृत्तं - लक्षणं तूक्तम् ॥

स्वल्पस्नायुवसावसेकमलिनं निर्मास मप्यस्थि गोः

श्वा लब्ध्वा परितोष मेति नच तत्तस्य क्षुधाशान्तये ।

सिंहो जम्बुक मंकमागतमपि त्यक्त्वा निहन्ति द्विपं

सर्वः कृच्छ्रगतोऽपि वाञ्छति जन स्सत्वानुरूपं फलम् ॥२३

व्या. क्षुद्रजन्तुस्तु नैव मिति उक्तमेवार्थं भङ्गयन्तरे-
णाह—खल्पेति.—श्वा शुनकः । खल्पयोः लेशमात्रयोः - स्नायु
वसयोः - स्नायुर्वस्त्रसाख्यनाडीभेदः - वसा भेदः - तयो रव
सेकेन मेलनेन - मलिनं मलदूषितमपि - नि—‘वस्त्रसा स्नायुः
स्त्रियां’ - ‘हृन्मेदस्तु वपावसे’ त्यमरः । निर्मांसं मांसलेशशून्य
मपि । गोः पशोः - नि—

“स्वर्गेषुपशुवाग्बज्रदिडनेत्रघृणिभूजले ।

लक्ष्यदृष्ट्या स्त्रियां पुंसि गौः” इत्यमरः ॥

अस्थि कीकसं । लब्ध्वा । परितोष मेति संतुष्यति । तच्च गवास्थि
तु । तस्य शुनः । क्षुधा * ‘आपं चैव हलन्ताना मि’ति वच
नाट्टाप - तस्याः शान्तये क्षुन्निवारणाय । न पर्याप्तं न भवती
त्यर्थः - अस्ति भवन्तीपरोऽप्रयुज्यमानोऽप्यस्तीति भाष्यकारवच
नात् - भवन्तीति लटः पूर्वाचार्याणां संज्ञा - नीचजन्तुरिति
भावः । सिंहस्तु । अङ्कं समीप मागत मपि - समीपवर्तिनम
पीत्यर्थः - नि—‘अङ्कं स्समीप उत्सङ्गे चिह्ने स्थानापवादयो रि’ति
विश्वः । जम्बुकं क्रोष्टारम् । त्यक्त्वा अनादृत्यालक्ष्यीकृत्येति
यावत् । द्विपं गज मेव दूरस्थमपीति भावः । निहन्ति विदारयति
तथा हि - कृच्छ्रगतोऽप्यतिसंकटस्थोऽपि । सर्वोऽशेषो जनः ।
सत्त्वानुरूपं स्वशक्त्यनुगुणं । फलं लाभं वाञ्छति ; न तु दुर्बलः
प्रकृष्टफलकाङ्क्षी प्रबलो निकृष्टलाभकाङ्क्षी च भवति ; अतः

श्वसिंहदृष्टान्तेन नीचानीचवस्तुपरिहारपरिग्रहतत्परेण भवितव्य
मायुष्मतेति भावः ॥ वृत्तं पूर्ववत् ॥

लांगूलचालन मधश्चरणावघातं
भूमौ निपत्य वदनोदरदर्शनञ्च ।
श्वा पिण्डदस्य कुरुते गजपुङ्गवस्तु
धीरं विलोकयति चाटुशतैश्च भुङ्क्ते ॥

२४

व्या.—अथ क्षुद्रजन्तो श्रेष्ठाविशेष माह - लाङ्गुलेति.—श्वा
सारमेयः । लाङ्गूलचालनं पुच्छविवर्तनम् । अधः भूतले चरणाव-
घातं पादेन विदारणञ्च । भूमौ निपत्य स्वयमेव पतित्वा । वद-
नोदरदर्शनं वक्रकुक्षि प्रदर्शनं च । पिण्डदस्य पुरस्ता दिति शेषः ।
कुरुते निजनीचचेष्टामाविष्कुरुत इत्यर्थः । पुमान् गौः पुंगवो
वृषभः - विशेषणसमासः * 'गो रतद्धितलुकी'ति समासान्त-
ष्टच् - स एव पुंगवः श्रेष्ठ इत्यर्थः - नि—'श्रेष्ठोक्षाणौ तु पुंगवा
वि'ति वैजयन्ती - गजपुंगवो गजेन्द्र स्तु । धीरं गम्भीरम् । विलोक-
यति पश्यति - पिण्डदसन्निधाविति भावः । अथ चाटुशतै रनेक-
प्रियोक्तिभिः - अनूनवाक्यैश्च वा । भुङ्क्ते अभ्यवहरति - गुडतण्डु-
लादिकमितिशेषः * 'भुजोऽनवन' इत्यात्मने पदम् । इमावेव
नीचानीचजनयोः दृष्टान्ताविति भावः ॥

वसन्ततिलकावृत्तम् - लक्षणं तूक्तम् ॥

परिवर्तिनि संसारं मृतः को वा न जायते ।

स जातो येन जातेन याति वंशस्समुन्नतिम् ॥

२५

व्या.—अथ मानशौर्यसंपन्नतया वंशवर्धनस्यैव जनस्य सत्ता
लाभो न त्वन्यस्येत्याह—परिवर्तिनीति.—परिवर्तिनि धर्माधर्मवशा
स्पाँनःपुन्येन वा वर्तमाने । संसारे जरामरणरूपे संसारचक्रे । को वा
पुमान् । मृतः प्रेतः । न जायते न भवतीत्युत्पन्नो वा न भवतीति
शेषः । यद्वा को वा न मृतः को वा न जायते नोत्पद्यते - सर्वोऽप्यु-
त्पन्नो मृतश्च भवत्येवेत्यर्थः - “जातस्य हि ध्रुवो मृत्युः ध्रुवं जन्म
मृतस्य च”ति भगवद्वचनादिति भावः । ततः किमत आह । स
पुमान् । जात उत्पन्नो जन्मलाभवानिति यावत् । कोऽसावित्यत
आह । येन जातेनोत्पन्नेन पुंसा । वंशोऽन्ववायः समुन्नतिं महौ-
न्नत्यम् । याति प्राप्नोति ; वंशोद्धारको यः पुमान् स एव जन्मलाभवा-
नेवंभूतत्वं च मानशौर्यसंपन्नस्यैव न त्वन्यस्य । अतः किमन्यै-
रजागळस्तनवदुत्पन्नैर्मशकवद्विनष्टैश्चेति भावः ॥

आनुष्टुभं वृत्तम् ॥

कुसुमस्तवकस्येव द्वयी वृत्तिर्मनस्विनः ।

मूर्ध्नि वा सर्वलोकस्य शीर्यते वन एव वा ॥

२६

व्या.—इत्थं भूतस्य पुरुषस्य व्यापारमाह - कुसुमेति ॥
कुसुमस्तवकस्येव पुष्पगुच्छस्येवेत्येकं पदम् । मनस्विनो धीरस्य ।
मानशौर्यशालिनः पुंस इत्यर्थः । द्वयी द्विविधा । वृत्तिर्द्वयापारः -
द्वे गती ही 'ति पाठे स्पष्टोऽर्थः - तृतीया तु न संभवतीत्यर्थः ;
किं तद्वृत्तिद्वयमित्यत आहः—सर्वलोकस्य सर्वेषां जनानामि-
त्यर्थः । मूर्ध्नि शिरस्युन्नतस्थाने च । स्थीयत एवेति शेषः । अथवा
वन एवारण्ये । शीर्यते जीर्यते वा - भावे लट् । एवमुभयी

वृत्तिः - शौर्यादुन्नतस्थानस्थितिस्तदलाभे मानादरण्ये जीर्णता वा इति विवेकः । इयमेव पुंसां श्रेयस्करी वृत्तिरिति भावः । कुसुमस्तवकस्येवेत्यत्र समानाश्रौती पूर्णोपमाऽलंकारः । इवशब्देन सह समासस्य संभवात् - तथा च वार्तिकम् * 'इवेन सह नित्यसमासो विभक्त्यलोपः । पूर्वपदप्रकृतिस्वरत्वं च 'ति । वृत्तं पूर्ववत् ॥

सन्त्यन्येऽपि बृहस्पतिप्रभृतयस्संभाविताः पञ्चषा-
स्तान्प्रत्येषु विशेषविक्रमरुची राहुर्न वैरायते ।

द्वावेव ग्रसते दिवाकरनिशाप्राणेश्वरौ भास्वरौ

भ्रातः पर्वणि पश्य दानवपतिशीर्षावशेषाकृतिः ॥ २७

व्या.— पुनरप्युक्तोभयगुणवैशिष्ट्यस्यैवात्कष्टतामाह.—

सन्तीति.— अन्ये वक्ष्यमाणसूर्यचन्द्राप्रेक्षया इतरे । बृहस्पतिप्रभृतयः बृहस्पतिप्रमुखाः - प्रभृतिशब्देन बुधशुक्रादयोऽपि गृह्यन्ते । पञ्च षड्वा पञ्चषाः प्रहाः * 'संख्ययाव्यये'त्यादिना बहुव्रीहिः * 'बहुव्रीहौ संख्येये डज बहुगणादि'ति समासान्तो डच् प्रत्ययः । संभाविताः ग्राह्यत्वेनोपस्थिताः बहुमता वा । सन्ति वर्तन्ते । तान् प्रति बृहस्पतिप्रभृतीन् लक्ष्यीकृत्येत्यर्थः । विशेषेषु विशिष्टेषु तेजोमहस्त्विति यावत् - विक्रमे पराक्रमणे - रुचिः प्रीतिर्यस्य स तथोक्तः - तेजस्विभिस्सहैव कलहाचरणतत्पर इत्यर्थः । एषः उपरागकर्तृत्वेन प्रसिद्धो । राहुः सैहिकेयः । न वैरायते वेरं न करोति - अलक्ष्यत्वात्तत्कवळनतत्परो न भवतीत्यर्थः * 'शब्द वैर कलहाभ्रकण्व मेघेभ्यः करण' इति क्यङ् * 'अकृत्सार्वधातुकयोर्दीर्घ' इति दीर्घः - विक्रमरुची राहुरित्यत्र * 'रो री'ति रेफलोपे *

‘दूलोपे पूर्वस्य दीर्घोऽण’ इति दीर्घः । किं तु । भास्वरौ तेजस्विनौः
 ‘स्थेश भास’ इत्यादिना वरन्प्रत्ययः । द्वावुभौ । दिवाकरनिशा-
 प्राणेश्वरौ सूर्याचन्द्रमसात्रेव - अन्ययोगव्यवच्छेदार्थकाऽयमेव
 कारः । शर्षिमेवावशेषो यस्यास्सा शर्षावशेषा आकृतिर्यस्य
 शिरोमात्रावशिष्टगात्र इत्यर्थः - ‘शर्षावशेषीकृत’ इति पाठेऽप्ययमे-
 वार्थः परिणमयितव्यः । दानवपतिर्दानवेश्वरः पूर्वोक्तो राहुः ।
 पर्वणि दर्शपूर्णमासीप्रतिपत्संधौ । ममति गिळति । हे भ्रातरि-
 त्यादरेण पृथग्जनसंबोधनम् । पश्येत्यत्र वाक्यार्थः कर्म.—यत
 शिशरोमात्रावशिष्ट एवाय मीढकर्माचरगतत्परोऽनूत्संपूर्णाङ्गश्चे-
 त्तिककरिष्यति न जानामीति भावः ; एव मानशौर्यशालिनो हि
 निजाङ्गवैकल्यं न परिगमयेयुरिति किं तु महत्कार्यमेव कर्तुं
 व्यवस्यन्तीति तात्पर्यम्.—पुरा किल देवानाममृतप्रदानसमये
 विष्णुवक्रेण च्छिन्नशर्षित्वच्छिरोमात्रावशिष्टगात्रोऽभूत्सैहिकेय इति
 पौराणिकी कथाऽत्रानुसंधेया । शार्दूलविक्रीडितं वृत्तम् ॥

बहति भुवनश्रेणिं शेषः फणाफलकस्थितां

कमठपतिना मध्येपृष्ठं सदा सच धारयेते ।

तमपि कुरुते क्रोडाधीनं पयोधिरनादरा-

दहह महतां निस्लीमानश्चरित्रविभूतयः ॥

२८

व्या.—अथ महतां माहात्म्यमाह—बहतीति.—शेषः फणाः
 सहस्रसंख्याकाः स्फटाः फलकानीव तेषु - स्थितां । भुवनश्रेणिं पाता-
 लादिचतुर्दशविष्टपपङ्क्तिं । बहति धारयति - नि—‘स्फटायां तु फणा
 द्वयो रित्यमरः । स च शेषः कमठपतिना आदिकूर्भेण ॥ ‘पति-

स्समास एवे'ति घिसंज्ञाया 'माङोनास्त्रियामि'त्याङो नाभावः ।
 पृष्ठस्य मध्ये मध्यपृष्ठं निजकूर्परोरपरिप्रदेश इत्यर्थः * 'पारे मध्ये
 षष्ठ्या वे'त्यव्ययीभावः - तत्सन्नियोगादेदन्तत्वं च मध्यश-
 व्दस्य । सदा निरन्तरम् । धार्यते । उह्यते । तमपि । कमठपतिमपि ।
 पयोधिः प्रब्यार्णवः । अनादरात् अनायासात् । क्रोडाधीनं आदि-
 वराहायत्तं कुरुते - प्रब्यकाले पाताळगतभूमण्डलस्यादिवराहाव-
 तारेण विष्णुना निजदंष्ट्रया समुद्धृतत्वादिति भावः । अतो महतां
 मानशौर्यशालिनां महानुभावानां सम्बन्धिन्य श्रित्विभूतयो
 माहात्म्यसंपदो निस्सीमानो निर्भर्यादाः - अवाङ्मनसगोचरा इति
 यावत् । अह हेत्याश्चर्ये - नि- 'अह हेत्यद्भुते खेदे' इत्यमरः ॥
 अन्न पूर्वपूर्वस्योत्तरोत्तरगुणोत्कर्षावहत्वान्मालादीपकाख्योलंकारः - त
 दुक्तं विद्यानाथेन ॥

‘यदा तु पूर्वपूर्वस्य संभवेदुत्तरोत्तरम् ।

प्रत्युत्कर्षावहत्वं तन्मालादीपकमुच्यते ।’ इति ॥

हरिणीवृत्तं - लक्षणं तूक्तम् ॥

वरं प्राणोच्छेदः समदमघवन्मुक्तकुलिश-

प्रहारैरुद्रच्छद्बहुलदहनोद्गारगुरुभिः ।

तुषाराद्रेः सूनोरहह पितरि क्लेशविवशे

न चासौ संपातः पयसि पयसां पत्युरुचितः ॥

२९

ठ्या.—मानशौर्यशालिन एवोक्तविधमहत्त्वं न तु तद्विहिन-
 स्येति मैनाकं दृष्टान्तीकृत्याह - वरमिति.—तुषाराद्रेस्सूनोर्हिम-
 बत्पुत्रस्य मैनाकस्य । उद्रच्छद्बहुलदहनोद्गारगुरुभिः - बहुलो भूयिष्ठश्च - यो

दहनं शिशलासंघर्षणजनितवह्निस्तस्योद्गारैर्निस्सरणैः - गुरुभिः
 दुस्सहैः । समदेन सदर्पेण - मघवता देवेन्द्रेण - मुक्तस्य प्रयुक्तस्य
 कुलिशस्य वज्रायुधस्य - प्रहारैर्विदारणैः । प्राणोच्छेदो मरणमित्यर्थः ।
 वरं मनाक्प्रियम् - नि.—‘दैवा दृते वरः श्रेष्ठं त्रिषु क्लीबं मनाक्प्रियं’
 इत्यमरः । कुतः । अहं हेति खेदातिशयद्योतनार्थोऽनुकरणशब्दः ।
 पितरि हिमवति । क्लेशेन वज्रप्रहारजनितदुःखेन - विवशे विह्वले
 सति । असावद्याऽप्युपलभ्यमानः । पयसां पत्युस्समुद्रस्य - अत्रासमासत्वेन धिसंज्ञाभावात् ॥ ‘ख्यत्यात्परस्येति कृतयणादेशात्तिशब्दात्परस्य डसोऽकारस्य उकारादेशः । पयसि सलिले संपातः
 प्रवेशः - निजप्राणसंरक्षणार्थं निमज्ज्यावस्थानमित्यर्थः । उचितो
 न्याय्यो । न च न भवति हि । अस्यैवेति शेषः । यतो मानशौर्यं
 संपन्नस्य पुंसः स्वप्राणमात्रपरित्राणत्परतया क्वचिन्मिलीयाव-
 स्थानमेवात्यन्तायशस्करम् । किमुत पितरि क्लेशविवशे; अतः प्राण-
 परित्यागेनापि मानशौर्यं एव प्रतिष्ठापनीयम् । अन्यथा महानप-
 वादस्यादिति भावः । अत्रोद्गारशब्दस्य गौणत्वात्प्राम्यतादोषः ।
 प्रत्युत सौन्दर्यातिशयमेवापादयति । तदुक्तं दण्ड्याचार्यैः ॥

“निष्कृतोद्गारैर्वाण्वादि गौणवृत्तिव्यपाश्रयम् ।

अतिसुन्दरमन्यत्र प्राम्यकस्यां विगाहते” ॥

इति पुरा किल भूमण्डलोपद्रवकारिणां पर्वतानां कोपवशात्पक्ष-
 च्छेदेद्यते शक्रे भयविह्वलो मैनाकः समुद्रमध्ये निमज्ज्यातिष्ठ-
 दिति पौराणिकी कथाऽत्रानुसंधेया ॥

शिखरिणी वृत्तम् ॥

यदचेतनोऽपि पादैः स्पृष्टः प्रज्वलति सवितु रिन कान्तः ।

तत्तेजस्वी पुरुषः परकृतनिकृतिं कथं सहते ॥ ३०

व्या.—अथ मानिनां परनिकारासहनं सहप्रान्तमाह - यदिति.—यद्यस्मात्कारणादचेतनः चेतनरहितः निर्जीवोऽपीति यावत् - पाषाणत्वादिति भावः । इनकान्तस्सूर्यकान्तमणिस्सवितुस्सूर्यस्य । पादैः रश्मिभिरङ्घ्रिभिश्च । स्पृष्टः संवद्धितस्ताडितश्चेति ध्वन्यते । प्रज्वलति जाज्वल्यमानो भवति - कोपोद्विक्तश्चेति गम्यते । तत्तस्मात्कारणात् । तेजस्वी तेजशाली मानशौर्यसंपन्नः पुरुषः सचेतन इति शेषः । परैः ऋभिः कृतनिकृतिं विहितापकारं कथं सहते क्षमते - न कथंचिदित्यर्थः ; मैनाक स्तु नैव मिति भावः - नि.—‘पादारश्म्यङ्घ्रितुर्याशा’ इत्यमरः ॥

आर्यावृत्तभेदः ॥

सिंहः शिशुरपि निपतति मदमलिनकपोलभित्तिषु गजेषु ।

प्रकृतिरियं सत्त्ववतां नखलु वयस्तेजसां हेतुः ॥ ३१

व्या.—विक्रान्तत्वे वयोऽपि न हेतुरिति विनिगमयति - सिंह इति.—शिशुर्बालोऽपि विक्रान्तत्वयोग्यतारहितावस्थो ऽ पीत्यर्थः । सिंहः । मदमलिनाः दानपयःपङ्किलाः - कपालाः भित्तय इव एषां तेषु गजेषु - मातङ्गेषु । निपतति कुम्भस्थलविदारनार्थमिति भावः । इयं बाल्येऽपि विक्रान्तता । सत्त्ववतां बलाढ्यानां । प्रकृतिः स्वभावः । कुतः । वयो बाल्यादि । तेजसां प्रतापशालिनामिति तजस्तेद्वेतोरभेदाद्भवसायोऽत्यन्ततेजस्वित्वप्रकाशनार्थकः । हेतुः

कारणं - न भवति खलु - 'तेजसां हि न वयः समीक्ष्यते' इति न्यायादिति भावः - 'वयः पक्षिणि बाल्यादा वि' त्यमरः । अयमन्यार्यावृत्तभेदः ॥

इति नीतिशतकं मानशौर्यपद्धतिः सम्पूर्णा ॥

॥ अर्थपद्धतिः ॥

जाति र्यातु रसातलं गुणगग स्त्राप्यधो गच्छतात्
शीलं शैलतटा त्पतत्वभिजन समन्द्यतां वहिना ।
शौर्ये वैरिणि वज्रमाशु निपतत्वधोऽस्तुनः केवलं
येनैकेन विना गुणास्तृणलवप्राया समस्ता इमे ॥ ३२

व्या.—मानशौर्ययोरप्यर्थमूलत्वात् तन्निरूपणानन्तरमर्थपद्धतिं निरूपयति.—तत्र प्रथममर्थकतत्पराणां मतमभिसंधाय तमाह - जातिरिति.—जातिः ब्राह्मणत्वादिः । रसातलं नामाधोलोकम् । यातु गच्छतु अश्रयत्वित्यर्थः । गुणगणो धैर्यैर्दार्यगाम्भीर्यादिगुणसमूहः । तत्रापि रसातलापेक्षयाऽप्यधःपाताळलोकम् । गच्छतात् प्राप्नुयात् । शीलं सत्स्वभावः । शैलतटात् । पततु विशीर्णं भवत्वित्यर्थः । अभिजनो वंशः- नि.—“अभिजनान्वयौ वंश” इत्यमरः । वहिना । संदह्यतां भस्मीक्रियताम् । वैरिणि संक्षोभकारित्वाच्छत्रुभूते शौर्ये । शूरत्वमूर्ध्न्यित्यर्थः । आशु शीघ्रम् । वज्रमशनिर्निपततु - अशनिनिपातेन तदपि विध्वस्तं भवत्वित्यर्थः । एवं पूर्वोक्तजातिकुलोचिताभिमानशौर्यादिनाशेऽप्यस्माकं न किञ्चदपि च्छिन्नमिति भावः । तथाऽपि किं युष्मदभिलषितमित्यत आहुः - नोऽस्माकम् । अर्थः केवलं वित्तमे

चास्तु संभवत्वयमेवास्माकं परमार्थ इति भावः । ननूत्कर्षावहत्वेन प्रसिद्धानामुक्तगुणानां विध्वंसमङ्गीकृत्य एकेन वित्तेन किं करिष्यथेति नाशङ्कनीयं - यतस्ताद्विना तेषामप्यत्यन्ताकिञ्चित्करत्वमेवेत्याहुः । एकेन केवलेन - नि- ' एके मुख्यान्यकेवला ' इत्यमरः । येन अर्थेन विना - * 'पृथग्विने'त्यादिना विकल्पान्तृतीया । इमे पूर्वोक्ताः । समस्ता अपि गुणाः जातिकुलशीलाभिमानादयस्तृणलवप्रायास्तृणकल्पास्तद्वन्निस्सारा इत्यर्थः । अतो गुणमहत्ताया अप्येतन्मूलकत्वादयमेव संपादनीय इति भावः ॥

“ धनमर्जय काकुत्स्थ धनमूलमिदं जगत् ।

अन्तरं नाभिजानामि निर्धनस्य मृतस्य च ॥”

इति लक्ष्मणवाक्यमेव सिद्धान्तीकुर्मः ;

“ अर्थानामर्जने दुःखमर्जितानां च रक्षणे ।

रक्षितानां व्यये दुःखं धिगर्थं दुःखभाजनम् ॥”

इति मनुस्मरणं त्वशक्तविषयं मन्यामह इति तात्पर्यम् ॥

शार्दूलविक्रीडितं - लक्षणं तूक्तम् ॥

यस्यास्ति वित्तं स नरः कुलीनः स पण्डितस्सश्रुतवान् गुणज्ञः ।
स एव वक्ता स च दर्शनीयः सर्वगुणाः काञ्चन माश्रयन्ति ॥

व्या.—ननु तथाऽपि गुणाभावेऽपि केवलवित्तस्याकिञ्चित्करत्वमेवेत्याशङ्क्य तस्यैवाशेषगुणावहत्वं तावदाह - यस्येति.— यस्य नरस्य । वित्तमस्ति संभवति । स नरः । कुले जातः कुलीनः महाकुलप्रसूतः * 'कुलात्त्व' इति ख प्रत्ययः । स एव पण्डितो विद्वान् । स एव श्रुतवान् शास्त्रज्ञः - यद्वा - श्रुतं श्रवणं नपुंसके

भावे क्तः - तदस्यास्तीति श्रुतवान् धर्मशास्त्राद्याकर्णनचतुरोऽपीत्यर्थः ।
 स एव गुणज्ञो गुणग्राही - अत्र ❀ 'आतोऽनुपसर्गे क' इत्यादि-
 व्याख्यातं प्राक् । स एव वक्ता वाग्मी स च स एव । दर्शनीय-
 स्सुन्दरश्च - उक्तगुणराहित्येऽपीति भावः । नन्वेवं चेत्पुरुषस्यैकेन
 वित्तन ईदृग्गुणसाकल्यसंपन्नत्वं कुत इत्याशङ्क्याह - सर्वे । गुणाः
 पूर्वोक्तकुलीनत्वादयः । काञ्चनं वित्तमाश्रयन्ति । अतोऽनेनैव सकल-
 गुणसंपतिसंभवे किमन्यैः प्रत्येकप्रयाससाध्यैरिति भावः ॥

अत्र वित्तस्यैतावद्गुणसंपादकत्वासंबन्धेऽपि तत्संबन्धाभि-
 धानादसंबन्धे संबन्धरूपातिशयोक्तिः ॥

वृत्त मुपजातिः ॥

दौर्मन्त्रचान्मृपतिर्विनश्यति यतिस्सङ्गात्सुतो लालना-
 द्विप्रोऽनध्ययनात्कुलं कुतनयाच्छीलं खलोपासनात् ।
 हीर्म प्रादनवेक्षणादपिकृषिः स्नेहः प्रवासाश्रया-
 नौवी चा प्रणयात्सवृद्धि रनयात्त्यागात्प्रदाद्वनम् ॥ ३४

ज्या. — अथ द्वाभ्या मर्थस्य विनाशप्रकार माह - दौर्मन्त्र्या
 दिति. — नृपतिः राजा । दुष्टो न सुलक्षण प्रयुक्तो मन्त्रः षाड्गुण्य-
 चिन्तनं यस्य तस्य दुर्मन्त्रस्य भावो दौर्मन्त्र्यं तस्माद्धेतोर्नश्यति विनष्टो
 भवति-मन्त्रवैकल्ये परेषामवकाशसंभवात् राज्याद्यपहरणादिति भावः-
 यद्वा - दुष्टा मन्त्रिणः प्रधानानि यस्य तस्य भावस्तस्मान्नश्यति -
 अदण्ड्यदण्डनाद्युपदेशेन लक्ष्म्यादिरहितो भवतीत्यर्थः. —

“ सन्मन्त्रिणा वर्धयते नृपाणां लक्ष्मीर्महीधर्मयशस्समूहः ।
 दुर्मन्त्रिणा नाशयते तथैव लक्ष्मीर्महीधर्मयशस्समूहः ॥ ”

इति वचनादिति भावः; यतिर्योगी । सङ्गात्समागमान्नश्यति -
सङ्गस्य कामक्रोधादिहेतुत्वात् - तदुत्पत्तौ भ्रष्टयोगो भवतीत्यर्थः—

“सङ्गात्संजायते कामः कामात्क्रोधाऽभिजायते ।

क्रोधाद्भवति संमोहः सम्मोहात् स्मृतिविभ्रमः ॥”

इति गीतावचनादिति भावः; सुतो लालनान्नश्यति गुणहीनो भवति—

“लालनाद्भवो दोषास्ताडनाद्भवो गुणाः ।

तस्मात्पुत्रं च शिष्यं च ताडयेन्न तु लालयेत् ॥”

इति न्यायादिति भावः; विप्रो ब्राह्मणाऽनध्ययनात् । नश्यति नीचो
भवति ॥

“वेदवेदाङ्गतत्त्वज्ञो विप्रस्सर्वत्र पूज्यते ।

अनधीतश्रुतिर्विप्रः सभामध्ये न शोभते ॥”

इति; कुलं वंशः । कुतनयात्कुपुत्रान्नश्यति—

“कोटरान्तर्भवो वहिस्तरुमेव दद्विष्यति ।

कुपुत्रस्तु कुले जातः स्वकुलं नाशयेत्परम् ॥”

इति न्यायात्; शीलं सत्स्वभावः । खलोपासनाद्दुर्जनसमागमान्न -
श्यति - तेषामत्यन्तानर्थमूलकत्वादिति भावः—

“छादयित्वाऽऽत्मभावं हि चरन्ति शठबुद्धयः ।

प्रहरन्ति च रन्ध्रेषु साऽनर्थस्सुमहान्भवत् ॥”

इति वाक्यात्; ह्रीर्जुगुप्सितकर्माचरणान्निवृत्तिः । मद्यात् मद्यपानं
न्नश्यति ॥

“अयुक्तं बहु भाषन्ते यत्र कुत्रापि शेरते ।

नग्ना विश्लिष्य गात्राणि ते जात्मा इव मद्यपाः ॥”

इत्युक्तत्वात् । कृषिस्सस्यमनवेक्षणान्नश्यति - नित्यमपरामर्शान्नश्यति ।

“ कृषिं च पत्नीमनवेक्ष्य यः पुमानन्यानि कार्याणिसमाचरेच्च ।
ते त्वेवमेवं च समाकुले द्वे तथेति बाधानिचयं च यातः” ॥

इति स्मरणात् ; स्नेहः पुत्रदारादिषूत्पन्नो मोहः । प्रवासाश्रयादेशा-
न्तरसंचारसमाश्रयणान्नश्यति—

“ सुताङ्गनाबन्धुषु सोदरेषु नृपेषु भृत्येषु च जातमोहः ।

प्रवासमात्रेण हि नश्यतेऽखिलं चिरं प्रवासेन हरत्य-
शेषम् ॥ ”

इति वचनात् ; मैत्री मित्रभावः । अप्रणयादननुरागान्नश्यति—

“ मृदूट इव सुखभेद्यो दुस्संधानश्च दुर्जनो भवति ।

सुजनस्तु कनकघट इव दुर्भेद्यश्चाशु संधेयः ॥

इति वचनात् । समृद्धिस्संपत्ति रनयान्नीतिराहित्यान्नश्यति—

“ रक्षायां स्वमतिक्षिपत्यधिकरं शिक्षा गुणैर्लभ्यते

विद्वेष्टि स्वजनं त्यजत्यवनतिं मृद्नाति मार्गस्थितान् ।

भूर्ति नेच्छति योजनात्प्रतिभयं दुर्वर्त्मना गच्छति

क्रूराग्रं विनयाद्भुशं न सहते भूपालमत्तद्विपः ॥ ”

धनं तु त्यागादर्थिसात्करणात् - ‘द्यूतादि’ति पाठे - द्यूनादक्षक्री-
डायाः - प्रमादादनवधानतया वा - नश्यति ‘श्रुतिनिष्पीडनाच्चैव
चार्थासक्तधियां नृणाम्’ इति - प्रमादान्नाशस्त्वनुभवसिद्धएव-
दानान्नाशस्समन्तरश्लोक एव वक्ष्यते - ‘शिष्टानां गर्हणान्नाशः
सदाचारविवर्जनात् ।’ शार्दूलविक्रीडितम् ॥

दानं भोगो नाशस्तिष्ठो गतयो भवन्ति वित्तस्य ।

यो न ददाति न भुङ्क्ते तस्य तृतीया गतिर्भवति ॥ ३५

व्या.—अथ वित्तस्योत्तमादिभेदेन त्रैविध्यमाह - दान
मिति.—दानं सत्पात्रत्यागः । भोगः स्रक्चन्दनादिद्वाराऽनुभवः ।
नाशः दानधर्माद्यभावे चोरादिना विलयश्च - तदुक्तम्—

“ चत्वारो धनदायादा धर्माग्निनृपतस्कराः ।

तेषां ज्येष्ठावमानेन त्रयः कुप्यन्ति सोदराः ॥ ”

इति एवमुत्तममध्यमाधमभेदेन वित्तस्य । गतयो गमनोपायाः
भवन्ति; तत्र यः पुमान् । न ददाति अर्थिभ्यो न प्रयच्छति वित्त-
मिति शेषः । अथवा न भुङ्क्ते नानुभवति । तस्य दानभोगाभ्यां
वित्तव्ययमकुर्वतः पुरुषस्य संबन्धिनो वित्तस्यति शेषः । तृतीया
गतिर्नाशावस्था भवति - सा त्वत्यन्तकष्टेत्यर्थः । अयमत्र निष्कृ-
ष्टार्थः - वित्तस्य दानेन गतिरुत्तमा । आत्मभोगेन मध्यमा ।
चोरादिना नाशगतिरधमेति ; अतो दानशौण्डेनैव भवितव्यं धना-
ह्येनति भावः ॥ आर्याभेदः ॥

मणिश्शागोलीढः समरचिजयी हेतिदक्षितो

मदक्षीणो नागः शरदि सरिदाश्यानपुलिना ।

कन्यशेषश्चन्द्रः सुरतमृदिता बालवनिता

तनिम्ना शोभन्ते गळितविभवाश्चार्थिषु नराः ॥ ३६

व्या.—अथ दानशालिस्य वित्तव्ययजनिततनुत्वमपि शोभा-
चहमेवेत्याह - मणिरिति-शाणश्शस्त्रोत्तेजनसाधनोपलविशेषः - तेनो-

ह्रीढः संघृष्टो । मणिश्च । हेतिदञ्जितः शस्त्रक्षतः समरविजयी रण-
शूरश्च * 'जिह्वक्षी' त्यादिना इनिः - नि- 'हेतिश्शस्त्रे तु नृस्त्रि-
यो' रिति केशवः । मदेन दानवर्वेण । परिक्षीणः कृशो । नागश्च -
नि.- "प्रहाभ्रा हि गजा नागा" इति वैजयन्ती । शरदि शरत्काले -
आश्यानानि ईषच्छुकाणि - पुलिनानि सैकतानि - यस्यास्सा ।
सरित् नदी च * 'संयोगादेरातोधातोर्थण्वतो' निप्रानत्वं । कळाशेषः
षोडशांशमात्रावशिष्टं चन्द्रश्च - नि.- 'कळा तु षोडशो भाग' इ-
त्यमरः - 'प्रथमां पिबते वह्नि' रित्यादीतिहासक्रमेणेतरेकळाना-
मग्न्यादिदेवैर्गिञ्जितत्वादिति भावः । सुरतेन रतिरणेन - मृदिता
विह्वलीकृता । बालवनिता मुग्धाङ्गना च - 'जारवनिते'ति पाठे वेद्या-
चोच्यते । तथा । अर्थिषु विषये - गञ्जितविभवा व्यपगतार्थसंपदः -
निश्शेषमर्थिसात्कृतधना इत्यर्थः - नि.- "अर्थं रै विभवा अपी" -
त्यमरः । नरा दातृजनाश्च । तनिम्रा तनुत्वेनैव * पृथ्वादित्वादिम-
निच् । शोभन्ते - एवंभूततनुत्वस्यैव शोभाहेतुत्वादिति भावः ॥

अत्र प्रस्तुतानां नराणां च सामस्त्येन शोभारूपतुल्यधर्मणौ-
पम्यस्य गम्यमानत्वाद्दीपकालंकारः ॥

“ प्रस्तुतानां तथाऽन्येषां सामस्त्ये तुल्यधर्मतः ।

औपम्यं गम्यते यत्र दीपकं तन्निगद्यते ” ॥

इति लक्षणात् ॥ शिखरिणीवृत्तम् ॥

परिक्षीणः कश्चित् स्पृहयति यवानां प्रसृतये
स पश्चात्सम्पूर्णाः कलयति धरित्रीं तृणसनाम् ।

अतश्चानेकान्ता गुरुलघुतयाऽर्थेषु धनिना-

मवस्था वस्तूनि प्रथयति च संकोचयति च ॥ ३७

व्या.—अथ पुंसां धनाभावतत्सद्भावसमयावस्थामाह -
परिक्षीण इति.—कश्चिद्धनिकः पुमान् । परिक्षीणो दैवाद्दरिद्रस्सन्
यवानां शितशूकाख्यधान्यानां प्रसृतये स्पृहयति प्रसृतिमात्रयवान्
गुरुतया काङ्क्षत इत्यर्थः । * 'स्पृहेरीप्सित' इति संप्रदानत्वाच्चतुर्थी-
नि.—'शितशूकयवौ समावि'त्यमरः । स परिक्षीणः पुमान् ।
पश्चादन्तरं - कालान्तर इत्यर्थः । संपूर्णो दैवशाद्धनसंपन्न-
स्सन् । धरत्वां भुवम् । तृणसमां तृणकल्पां तद्बलध्वीमित्यर्थः । कल-
यति मनुते - धनमदेन तथाऽऽलोकयतीत्यर्थः । - अतश्चात एव हेतो
रर्थेषु । यवधरित्यादिषु वस्तुषु विषये । गुरुलघुतया महत्त्वाल्प-
त्वभावेन । अनेकान्ताऽप्रतिनियता - सर्वथा गुरुणि गुरुत्वमेव
लघुनि लघुत्वमेवेति नियमाभाववतीत्यर्थः । धनिनां संबन्धी ।
व्यवस्था व्यापारः । वस्तूनि यवधरित्याद्यल्पमहत्तरवस्तूनि । प्रथ-
यति च धनाभावदशायां नीचमपि वस्तु गुरूकरोतीत्यर्थः । तथा
संकोचयति च तत्सद्भावदशायां महदपि वस्तु निराकरोतीत्यर्थः ।
निर्धनधनिकयोरित्थंभूताऽवस्था प्रत्यक्षसिद्धा ॥ अतो विवेकिना नैवं-
विपर्यस्तबुद्धिना भवितव्यमिति भावः ॥

शिखरिणीवृत्तं - लक्षणं तूक्तम् ॥

राजन् दुधुक्षसि यदि क्षितिधेनुमेतां
तेनाद्य वत्समिव लोकमश्रुं पुषाण ।

तस्मिंश्च सम्यगनिशं परिपुष्यमाणे

नानाफलं फलति कल्पलतेव भूमिः ॥

३८

व्या.—अथ राजानं : संबोधयंस्तस्यार्थसाधनोपायमतिदि-
शति - राजन्निति.—हे राजन् त्वमिति शेषः - अन्यथा * 'शेषे
प्रथम' इति प्रथमपुरुषः स्यात् । एनामेतां त्वद्धस्तगतामित्यर्थः *
अत्रान्वादेशाभावादेनादेशश्चिन्त्यः : क्षितिर्धेनुरिवेत्युपमितसमासः -
न तु क्षितिरेव धेनुरिति रूपकं - वत्समिवेति स्पष्टोपमालिङ्गात् ।
तां क्षितिधेनुं । दुधुक्षसि यदि दोग्धुमिच्छसि चेत् - अर्थमिति
शेषः * दुहेस्सन्नन्तात् सिच् * दुह्यादेर्द्विकर्मकत्वनियमात् । तर्हि
तेन दुधुक्षाहेतुना । अद्येदानीमुपलभ्यमानं । लोकं जनम् । वत्सं
तर्णकमिव - नि.—'वत्सो नाकुलजे वर्षे तर्णके तनयादिके' इति
वैजयन्ती - पुषाण पोषय - नि । 'लोकस्तु भुवने जन' इत्यमरः -
वत्सनाशे क्षीरस्येव लोकनाशेऽर्थस्यासंभवादिति भावः । पोषणफल-
माह - तस्मिन् लोके चानिशं सर्वदा । सम्यगसंबाधं । परिपुष्य-
माणे परिपाल्याने सति । भूमिः क्षितिः । कल्पलतेव कल्पवृक्षशा-
खेव - नि.—'समे शाखालते' इत्यमरः - यद्वा कल्पयत्यभीप्सिता-
नीति कल्पा - सा च सा लता च * 'स्त्रियाः पुं' दित्यादिना
पुंवाद्भावः—सैव कल्पवल्लीव । नानाविधफलं धनधान्यादिबहुरूपफलं ।
फलति निष्पादयति - 'फलनिष्पत्तावि'ति धातोर्लट् । यतो लोक
परिपालनव्यतिरेकेण न तेऽर्थः संभविष्यति—तद्वारैव भूमेरप्यखिलफल-
दोग्धृत्वात् - तस्मादशेषलाभार्थं तत्परिपोषणमावश्यकमिति भावः ॥

अत्र पूर्ववाक्यस्थोपमया निर्व्यूढोत्तरवाक्यस्थोपमेत्यनयोर-
ङ्गाङ्गिभावेन संकरः ॥

वसंततिलकावृत्तम् ॥

सत्याऽनृता च परुषा प्रियभाषिणी च
हिंसा दयालुरपि चार्थपरा वदान्या ।
नित्यव्यया प्रचुरनित्यधनागमा च
वाराङ्गनेव नृपनीतिरनेकरीतिः ॥

३९

व्या.—यतो राजानं संबोधितवानपि तन्नीतिः कीदृशीत्या-
शङ्कायां तस्या बहुविधत्वमित्याह - सत्येति — सत्या यथार्थभाषिणी ।
अनृता असत्यवादिनी च । तथा परुषा कठोरभाषिणी । प्रियभाषिणी
मधुरालापिनी च । तथा हिंसा घातुका - नि—‘शरारुर्घातुको हिंस्र’
इत्यमरः । * ‘नमि कम्पी’त्यादिना रप्रत्ययः । दयालुरपि कारुणिका
च - नि—‘स्याहयालुः कारुणिक’ इत्यमरः * ‘स्पृहि गृही’त्यादिना
आलुच्प्रत्ययः । तथा अर्थपरा धनलुब्धा । वदान्या दानशौण्डा च ।
कुत्रचिद्विषय इति सर्वत्राप्यध्याहार्य- नि—‘स्युर्वदान्यस्थूललक्षदान-
शौण्डाबहुप्रद’ इत्यमरः । तथा नित्यं प्रतिदिनं - व्ययो धनत्यागो
यस्यास्सा तथोक्ता । प्रचुरनित्यधनागमा - प्रचुरं प्रभूतं यथा तथा -
नित्यं - धनस्य - आगमः प्राप्तिर्यस्यास्सा तथोक्ता च । अतो वारा-
ङ्गना वेश्येव - नि—‘वारङ्गी गणिका वेश्ये’त्यमरः । नृपनीतिः
राजवृत्तिः । अनेकरूपा बहुप्रकारा - न त्वैकान्तिकीत्यर्थः ; वाराङ्ग-
नायामपि विशेषणानि समानि ॥

अत्र सत्यानृतेत्यादिपदश्रवणमात्रेण झडिति विरोधः स्फुरति ।
तस्य स्वाभाव्येनाभासीकरणादलंकारस्सन् । वाराङ्गनेवेत्युपमयाऽ-
ङ्गाङ्गिभावेन संकीर्यते ॥

आज्ञा कीर्तिः पालनं ब्राह्मणानां दानं भोगो भित्तसंरक्षणं च ।
येषामेते षड्गुणा न प्रवृत्ताः कोऽर्थस्तेषां पार्थिवोपाश्रयेण ॥

व्या.—सोऽपि गुणाढ्य एव समाश्रयणीयो न तु निर्गुण
इति राजानमेव संबोधयति - आङ्गिति.—आज्ञा मर्यादापरिपालना-
त्मकशासनम् ; कीर्तिर्दानक्षात्रोद्भवा सत्समाख्या । ब्राह्मणानां पालनं
निरुपद्रवं ब्राह्मणसंतर्पणम् । दानं सत्पात्रे त्यागः । भोगः स्रक्चन्द-
नादिजनितसुखानुभवः । भित्तसंरक्षणं सुदृत्समुद्धरणम् । चेत्येते षड्
गुणाः । येषां राज्ञाम् । न प्रवृत्ताः न प्रवर्तन्ते - कर्तरि क्तः । पृथिव्या
ईश्वरः पार्थिवः तस्य संबुद्धिः - हे पार्थिव राजन् - * 'तस्येश्वरः ।'
'सर्वभूमिपृथिवीभ्याम'णित्यणप्रत्ययः - तेषामुपाश्रयेण समाश्रयेण ।
कोऽर्थः को लाभः न कोऽपीत्यर्थः ; तस्मादुक्तगुणसंपन्न एव राजा
समाश्रयणीयः । न तु कुक्षिम्भरिरिति भावः ॥

शालिनीवृत्तं - 'शालिन्युक्ता म्ताौ तगौ गोऽब्धिलोकै'रिति
लक्षणात् ॥

यद्वात्रा निजफालपट्टलिखितं स्तोके महद्वा धनं
तत्प्राप्नोति मरुस्थलेऽपि नितरां मेरौ च नातोऽधिकम् ।
तद्दीरो भव वित्तवत्सु कृपणां वृत्तिं वृथा मा कृथाः
कूपे पश्य पयोनिधावपि घटो गृह्णाति तुल्यं जलम् ॥ ४१

व्या.—अथातिकार्षण्यं मा कुरु । लाभालाभयोर्देवायत्तमूल-
कत्वमित्याह - यदिति.—धात्रा ब्रह्मणा । स्तोकमल्पम् । महद्गुह्यं
वा । यद्धनम् । निजफालं निजनिटिलतटमेव पट्टं तत्र - लिखितं लेख-
नेन निर्दिष्टम् । तद्ब्रह्मलिखितं धनम् । मरुस्थले ऊपरदेशेऽपि - किमु-
तान्यत्रेति भावः । नितरामतिशयेन । प्राप्नोति लभते - अन्यूनमिति
शेषः - नि-‘समानौ मरुधन्वाना’वित्यमरः । मेरौ कनकाचलेऽ-
प्यतो ब्रह्मलिखितादधिकम् । न प्राप्नोति । तत्तस्मात्कारणाद्धीरस्थिर-
चित्तो । भव । वित्तवत्सु धनाह्वेषु विप्रे । कृपणां दीनाम् । वृत्ति
व्यापारम् । वृथा व्यर्थम् । माकृथाः माकार्षीस्तेन कार्षण्यजनित-
निन्दामात्राश्रयत्वमेव न त्वधिकधनप्राप्तिरिति भावः । * कृत्वो लुडि
थास् - तनादित्वेऽपि सिचो नित्यलोपविधनात्त्रसिच् - ‘न माङ्-योग’
इत्यट्प्रतिषेधः । तत्र दृष्टान्तमाह - कूपेऽल्पजलाधारे गतेऽपि । पयो-
निधौ समुद्रेऽपि । घटः कलशस्तुल्यमात्मपरिमितम् । जलं गृह्णाति
स्वीकुरुते - पश्येति कृपणसंबोधनं - न तु कूपेऽल्पं पयोनिधावधिक-
मत एतद्दृष्टान्तेन समाहितचित्तेन भवितव्यम् । न तु कार्षण्यपर्याकुले-
नेति तात्पर्यम् ॥

इति नीतिशतके अर्थपद्धतिस्समूर्णा ॥

॥ दुर्जनपद्धतिः ॥

अकरुणत्वप्रकारणविग्रहः परधने परयोयिति च स्पृहा ।
सुजनबन्धुजनेष्वसहिष्णुता प्रकृतिसिद्धिर्निर्दिं हि दुरात्मनाम् ॥

व्या.—अथार्थादिसंपन्नोऽपि दुर्जनो नोपादेय एवेत्याशये-
नार्थपद्धतिनिरूपणानन्तरं दुर्जनपद्धतिं निरूपयति - तत्र तेषामव-
गुणं गणयति - अकरुणत्वमिति.—परदुःखप्रहाणेच्छा करुणा -
तद्राहित्यमकरुणत्वं - दयाहीनत्वं च । अकारणविग्रहो निष्कारण-
कलङ्कश्च - नि—“अस्त्रियां समरानीकरणाः कलहविग्रहा” वित्य-
मरः । परधने परद्रव्ये । परयोषिति परदारेषु । स्पृहा च - एकत्रा-
पहरणेच्छा - अन्यत्र संभोगाभिलाषश्च । सुजनेषु बन्धुजनेषु च ।
असहिष्णुता असहनशीलत्वं चेतीदं सर्वं * ‘नपुंसकमनपुंसकेने’
त्यादिना नपुंसकैकशेषः । दुरात्मनां दुर्जनानां । प्रकृतिसिद्धं स्वभा-
वासिद्धं हि । अतस्तेनोपादेया इति भावः - नि—‘प्रकृतिः प्रपञ्च-
भूते प्रधाने मूलकारणे स्वभाव’ इति विश्वः ॥

द्रुतविलम्बितवृत्तं - ‘द्रुतविलम्बितमाह नभौभरा’ विति लक्ष-
णात् ॥

दुर्जनः परिहर्तव्यो विद्ययाऽलंकृतोऽपि सन् ।

मणिना भूषितस्सर्पः किमसौ न भयंकरः ? ॥

४३

व्या.—आस्तां तावत् दुर्जनमात्रस्य परित्याज्यत्वकथनम् -
अशेषावगुणावमार्जकसंपन्नोऽपि दुर्जनः परित्याज्य एवेति सदृष्टान्त-
माह - दुर्जनइति.—दुर्जनो । विद्यया वेदवेदाङ्गाद्यात्मिकयाऽलंकृतो
भूषितस्सन्नपि - सकलविद्यापारीणस्सन्नपीत्यर्थः । परिहर्तव्यस्त्याज्यः
कुत इत्यतआह - सर्पः आशीविषः । मणिना फलकस्थमाणिक्येन ।
भूषितोऽलंकृतस्सन्नपि । असौ सर्पो । नभयंकरः किम् ? भयंकर
एवेत्यर्थः । अतो मणिभूषितसर्पप्रायो विद्यावानपि दुर्जन दूरतस्त्याज्य

एव - “दुर्जनं दूरतस्त्यजे”दिति न्यायादिति भावः*‘मेघर्तिभयेषु कृच’ इति खश् - खशि ‘अरुर्द्विष दि’ त्यादिना मुमागमः ॥

अत्र बिम्बप्रतिबिम्बन्यायेन धर्मधर्मिणोर्वाक्यद्वये पृथङ्नि-
र्देशाद्दृष्टान्तालंकारः -

“ बिम्बानुबिम्बन्यायेन निर्देशो धर्मधर्मिणोः ।
दृष्टान्तालंकृतिर्ज्ञेया भिन्नवाक्यार्थसंश्रया ॥ ”

इति लक्षणात् । वृत्तमानुष्टुभम् ॥

जाड्यं हीमति गण्यते वृतशुचौ दंभः शुचौ कैतवं
शूरे निर्घृणता मुनौ विमतिता दैन्यं प्रियालापिनि ।
तेजस्विन्यवलिप्तता मुखरता वक्तव्यशक्तिस्थिरे
तत्को नाम गुणो भवेत्सगुणिनां यो दुर्जनैर्नाङ्कितः ॥

व्या.—अथास्य सर्वदूषकत्वमाह - जाड्यमिति.—हीमति लज्जावति पुंसि । जाड्यं मान्द्यं * ‘गुणवचनराहणादिभ्यः कर्मणि च्’ इति ष्यञ् प्रत्ययः । गण्यते संख्यायते - दुर्जनैरिति शेषः - न तु जुगुप्सितकर्माचरणपराङ्मुखत्वम् । ब्रतैस्तपश्चान्द्रायणादिनियमैः - शुचौ शुद्धे । दम्भो धर्मध्वजत्वम् गण्यते - न त्वनुप्रातृत्वम् । शुचौ स्वभावादेव बाह्यान्तरशुद्धे । कैतवं कपटं । गण्यते - न तु पारमार्थिकत्वं । शूरे । निर्घृणता दयाराहित्यं । गण्यते - न तु विक्रान्तत्वं मुनौ मननशीले विमतिता बुद्धिहैन्यं गण्यते न त्वात्मैक्यानुसंधान तत्परत्वं प्रियालापिनि मधुरवादिनि - दैन्यं गण्यते - न तु श्रवणानन्दकरत्वं । तेजः प्रागल्भ्यं - प्रभाविशेषो वा तद्व्यवलिप्तता

गर्वप्रस्तत्वं । गण्यते - न तु स्वभावः - नि—‘अबलेपस्तु गर्वे स्याल्ले-
पने दूषणेऽपि चेति विश्वः । वक्तव्येष्वर्थेषु - शक्तिः प्रतिभापर-
पर्यायस्सामर्थ्यविशेषः - तथा स्थिरे । मुखमस्यास्तीति मुखरो दुर्मु-
खः - नि—‘दुर्मुखे मुखराबद्धमुखा वि’त्यमरः * ख मुख कुञ्जे-
भ्यश्चे’ति रप्रत्ययः - तस्य भावस्तत्ता असंबद्धप्रलापित्वमित्यर्थः ।
गण्यते - न तु वागिमत्वं । तस्मात्कारणात् । गुणिनां गुणसंपन्नानां -
स को नाम गुणो भवेत् । यो गुणः । दुर्जनैर्नाङ्कितः न दूषितः -
दुर्जनादूषितो गुणस्सुगुणिनां न कोऽप्यस्तीत्यर्थः । ‘यो दुर्जनानां
मत’ इति पाठे यो गुणः दुर्जनानां मतः इष्टः स्यात् स को नाम
भवेदिति संबन्धः । दुर्जनाभिमतो गुणस्तु गुणिनां न कोऽप्यस्ती-
त्यर्थः ॥

शार्दूलविक्रीडितं वृत्तं - लक्षणं तूक्तम् ॥

लोभश्चेदगुणेन किं पिशुनता यद्यस्ति किं पातकैः

सत्यं चेत्तपसा च किं शुचि मनो यद्यस्ति तीर्थेन किम् ? ।

सौजन्यं यदि किं बलेन महिमा यद्यस्ति किं मण्डनैः

सद्विद्या यदि किं धनैरपयशो यद्यस्ति किं मृत्युना ? ॥ ४५

व्या.—अथ गुणावगणप्रणाळिकामाह - लोभ इति.—
लोभो धनादिवाञ्छाऽस्ति चेदगुणेन दुर्गुणेन किं ? न किञ्चिदपीत्यर्थः -
स्यैवात्यन्तनिन्दावहत्वादिति भावः । पिशुनता परोक्षे परदोषसूच-
कता । अस्ति यदि । पातकैर्ब्रह्महत्यादिभिः किं ? तस्या एव निरय-
पातनदक्षत्वादिति भावः । सत्यं यथार्थभाषणं समदर्शित्वं वाऽस्ति
चेत्तपसा चान्द्रायणादिना किं ? तस्यैवपरिशोधकत्वादिति भावः ।

शुचि द्रोहचिन्तादिराहित्येन शुद्धम् । मनोऽस्ति यदि । तीर्थेनः
प्रयागादिना किं ? तस्यैवापवर्गमूलकत्वादिति भावः—

“यस्त्वात्मतीर्थं भुजते विनिष्क्रियस्स
सर्ववित्सर्वगतोऽमृतो भवेत् ॥”

इति स्मरणमत्रमूलम् । सौजन्यं सुजनभावोऽस्ति यदि । बलेन परि-
जनैः किं ? तस्यैवाशेषकार्यनिर्वाहकत्वादिति भावः । महिमा माहा-
त्म्यमस्ति यदि । मण्डनैः कुण्डलहाराद्यलंकरणैः किं ? तस्यैवोपस्कार-
हेतुभूतत्वादिति भावः । अपयशः अपकीर्तिरस्ति यदि मृत्युना मर-
णेन किं ? तद्वत् मृतप्रायत्वादिति भावः ; एवं विचार्य सद्गुणार्जन-
तत्परेण भवितव्यं निपुणेन । अन्यथा दौर्जन्यमनायाससाध्यमिति
वाक्यशेषत्वेनोन्नेयम् ॥

शशी दिवसधूसरो गळितयौवना कामिनी

सरो विगतवारिजं मुखमनक्षरं स्वाकृतेः ।

प्रभुर्धनपरायणः सततदुर्गतिस्सज्जनो

नृपाङ्गणगतः खलो मनसि सप्तशल्यानि मे ॥

४६

व्या.—कस्यचिदनुभविनो निजकष्टाभिवेदनमभिनीयाह -
शशीति.—दिवसेऽह्नि । धूसरो निस्तेजस्कः । शशी चन्द्रश्च । गळित-
यौवना भ्रष्टनूतनवयस्का । कामिनी कान्ता च । विगतवारिजं पुण्ड-
रीकषण्डहीनम् । सरः कासारश्च । शीमना आकृतिर्यस्य सुन्दरपुरु-
षस्य । अनक्षरं शास्त्रविभ्रष्टं मुखं च । धनपरायणो । धनलुब्धः ।
प्रभुः राजा च । सततदुर्गतिः निरन्तरदारिद्र्यवान् । सज्जनश्च -
नृपाङ्गणगतो राजगृहान्तर्घर्ती । खलो दुर्जनश्च - तस्य विघातुकत्वा-

दिति भावः ; इत्येवं सप्त शल्यानि शूलानि - तथा दुस्सह-
दुःखजनकत्वादिति भावः ; इदमेवात्यन्तकष्टनिवेदनवचनमिति
तात्पर्यम् ॥

अत्राप्रकृतानां प्रकृतस्य खलस्य च दुःखहेतुत्वसाम्येनौप-
म्यस्य गम्गमानत्वाद्दीपकालंकारः - लक्षणं तूक्तम् ॥

गतमिदं पृथ्वीवृत्तम् ॥

न कश्चिच्चण्डकोपानामात्मीयो नाम भूभुजाम् ।

होतारमपि जुहानं स्पृष्टो दहति पावकः ॥

४७

व्या.— अथ दुष्टराजलक्षणं सदृष्टान्तमाह.—चण्डको-
पानाम् उग्रक्रोधानां । भूभुजां राज्ञां । कश्चिदपि पुमान् । आत्मीयो
नाम आत्मीयत्वेन प्रसिद्धः । न भवति - किं तु सर्वोऽप्यनात्मीय
एवेत्यर्थः ; ननु यथा कथंचिद्धितमाचरन्भविष्यत्येव आत्मीय इत्या-
शङ्क्य दृष्टान्तमुखेन निराकुर्वन्नाह.—जुहानमाज्यपुरोडाशादि-
दानेनोपचरन्तमपि * हु दानादनयो रिति धातोः कर्तरि शानच् ।
होतारं यजमानं । पावकोऽग्निः । स्पृष्टस्सन् दहति संतापयतीत्यर्थः ;
अतोऽग्निदृष्टान्तेनेदृशो राजा न समाश्रयणीय इति भावः ॥

मौनान्मूकः प्रवचनपटुवाचको जल्पको वा

बृष्टः पार्श्वे भवति च वसन् दूरतोऽप्यप्रगल्भः ।

क्षान्त्या भीरुर्यदि न सहते प्रायशो नाभिजातः

सेवाधर्मः परमगहनो योगिनामप्यगम्यः ॥

४८

व्या.—कथं न समाश्रयणीय इत्याशङ्क्य तत्सेवाया दुष्क-
 रत्वादित्याह-मोनादिति॥ मौनान्तूर्णोभावान्मूको निर्वचो भवति सेवक
 इति शेषः। प्रवचनपटुः प्रगल्भश्चातिवक्ता। वाचको बहुभाषी।
 जल्पतीति जल्पकोऽसंबद्धप्रलापी - भवति। उभयत्रापि ❀
 'ण्वुल् तृचावि'ति कर्तरि ण्वुल्प्रत्ययः - णित्वाद्धृद्धिः - 'जल्पक'
 इति पाठे जल्पतीति जल्पकः - पचाद्यच् स्वार्थे कप्रत्ययः -
 अन्यथा ❀ 'जल्पभिक्षे'त्यादिना षाकन्प्रत्यये जल्पाक इति स्यात् -
 यदाहामरसिंहः - नि। 'स्याज्जल्पाकस्तु वाचाल' इति। पार्श्वे समीपे
 च। वसन् धृष्टो निर्भीको - भवति। दूरतो विप्रकृष्टदेशे। वसन्।
 अप्रगल्भः अप्रौढो - भवति। क्षान्त्या परिभवादिदूत्पद्यमानेषु
 क्रोधप्रतिबन्धलक्षणयोपलक्षितश्चेद्भीरुर्भयशीलो - भवति ❀ 'भियः
 क्रुकलुकनावि'ति क्रुप्रत्ययः॥ न सहते परिभवादिकं न क्षमते। यदि
 तर्हि। प्रायशो बाहुळ्येन। अभिजातस्सत्कुलीनो न नमवति।
 अतः। परमगहनोऽत्यन्तदुरवगाहः। सेवाधर्मः परिचर्यात्मकं कर्म
 योगिनामपि कालज्ञानामप्यतीन्द्रियवस्तुपरिज्ञानवतामित्यर्थः -
 किमुतान्येषामिति भावः। अगम्यो ज्ञातुमशक्यः - सर्वे गत्यर्थाः
 ज्ञानार्था - यतः परब्रह्माऽपि ध्यानादिना साक्षात्क्रियते न त्वय-
 मिति भावः; मौनादिव्यतिरिक्तधर्मस्य गगनारविन्दप्रायत्वात्तस्य
 ब्रह्मणोऽपि दुर्विज्ञेयतयाऽत्यन्तदुष्करत्वमिति तात्पर्यम् ॥

अत्र सेवाधर्मस्य योगिगम्यत्वेऽप्यगम्यत्वोक्तेस्संबन्धे असंब-
 न्धरूपातिशयोक्तिः। मन्दाक्रान्तावृत्तम्—'मन्दाक्रान्ता जलधिषड्गैर्मो
 भनौ तौ गुरुचे'तिलक्षणात् ॥

उद्भासिताखिलखलस्य विशृङ्खलस्य
 प्रोद्गाढविस्मृतनिजाधमकर्मवृत्तेः ।
 दैवादवाप्तविभवस्य गुणद्विषोऽस्य
 नीचस्य गोचरगतैः सुखमास्यते कैः ? ॥

४९

न्या.—किं बहुनाऽस्य पुरस्तात्तु केनचित् स्थातुमपि
 शक्यत - इत्याह - उद्भासितेति.—उद्भासिताः प्रकाशिताः -
 अखिलाः खलाः येन तस्य अधिकारप्रदानेन पुरस्कृताशेषदुर्जनस्ये-
 त्यर्थः - तस्य सुजनविद्वेषित्वादिति भावः । तथा । विशृङ्खलस्य
 विधिनिषेधातीततया स्वच्छन्दगतेरित्यर्थः । तथा । प्रोद्गाढमतितरां -
 विस्मृता स्मरणाविषयीकृता- निजा स्वकीया - अधमकर्मवृत्तिः प्राक्त-
 ननीचकृत्यव्यापारौ - येनतस्य 'प्रागेव विस्मृते'ति पाठे प्राक् प्रथमम्
 आचरणसमय एवेत्यर्थः ॥ एतेन लज्जाहैन्यमुक्तं । तथा । दैवाददृष्ट-
 वशादिदानीमवाप्तः प्राप्तो - विभवः ऐश्वर्यं संपत्तिर्यस्य गुणद्विष-
 स्सुगुणनिन्दकस्यास्य पूर्वोक्तस्य नीचस्य राज्ञः । गोचरगतैः विषय-
 वासिभिः । कैर्जनैस्सुखमक्लेशेन । आस्यते स्थीयते । न कैरपीत्यर्थः -
 अतो न नीचाश्रयः कर्तव्य इति भावः * 'आस उपवेशने' ।
 भावेलट् ॥

अत्रोद्भासितेत्यादिपदार्थस्य विशेषणगत्या सुखस्थित्यभावप-
 दार्थहेतुत्वात्पदार्थहेतुकं काव्यलिङ्गमलंकारः ॥

वसन्ततिलकावृत्तम् ॥

आरम्भगुर्वा क्षयिणी क्रमेण लघ्वी पुरा वृद्धिमुपैति पश्चात् ।
 दिनस्य पूर्वार्धपरार्धभिन्ना छायेव मैत्री खलसजनानाम् ॥

व्या.—अथ दुर्जनसुजनमैत्रीप्रकारमाह - आरम्भेति.—
 पूर्वार्धपरार्धाभ्यां पूर्वाह्वापराह्मभेदेन - भिन्ना पृथग्विधा । छाया अना-
 तप इव - नि.—“छाया त्वनातपे कान्तौ प्रतिबिम्बार्कजाययो”
 रिति वैजयन्ती । आरम्भे प्रारम्भसमये - गुर्वी गुरुः वर्धिष्णुरि-
 त्यर्थः ❀ ‘वोतो गुणवचना’दिति विकल्पात् ङीष् । क्रमेण काल-
 क्रमेण । क्षयिणी क्षयिष्णुश्च - ‘जिह्वी’त्यादिना इनिः । तथा ।
 पुरा प्रारम्भे । लघ्वी लघुः ह्रस्वेत्यर्थः - पूर्ववत् ङीष् । पश्चादन-
 न्तरम् । वृद्धिमुपैति प्राप्नोतीति भावः.—अयमर्थः—दुर्जनमैत्री
 पूर्वाह्मच्छायेव प्रारम्भगुर्वी क्रमेण क्षयिणी च भवति । सुजनमैत्री
 तावदपराह्मच्छायेवादौ लघ्वी ततो वर्धिष्णुश्च भवतीति । अतोऽह
 यद्युक्तं तत्कर्तव्यं कुशलेनेति भावः ॥

मृगमीनसज्जनानां तृणजलसन्तोषविहितवृत्तीनाम् ।

लुब्धकधीवरपिशुना निष्कारणमेव वैरिणो जगति ॥ ५९

व्या.—यदुक्तमकरुणत्वमकारणविग्रह इति तदेव प्रकटयन्नु-
 पसंहरति - मृगेति.—संतोषो दैवशालब्धेन मनस्संतुष्टिः - तृण-
 जलसंतोषैर्विहिता कल्पिता - वृत्तिर्जीवनं - येषां तेषां - न तु परो-
 पतापोपजीविनामित्यर्थः - नि—‘वृत्तिर्वर्तनजीवन’ इत्यमरः । मृगाणां
 हरिणादीनां - मीनानां मत्स्यानां - सज्जनानां साधूनां च । लुब्धको
 व्याधः - धीवरो दाशः - जालिक इत्यर्थः - पिशुनस्सूचकश्च - नि—
 ‘व्याधो मृगवधाजीवो मृगयुर्लुब्धकश्च सः ।’ ‘कैवर्ते दाश धीव-
 रावि’ति चामरः । एते । जगति भुवि । निष्कारणं निर्हेतुकमेव ।
 वैरिणो विद्वेषिणः घातुका इत्यर्थः ॥

तृणेन विहितवृत्तीनां भृगाणां लुब्धका मिष्कारणवैरिण
इत्यादि यथाक्रममन्वयात्क्रमापरनामा यथासंख्यालंकारः - तदुक्तं
विद्यानाथेन ॥

“ उद्दिष्टानां पदार्थानां पूर्वं पश्चाद्यथाक्रमम् ।

अनूद्देशो भवेद्यत्र तद्यथासंख्यमुच्यते ॥” इति

आर्याभट्टम् ॥

इति नीतिशतके दुर्जनपद्धति स्सम्पूर्णा ॥

॥ सुजनपद्धतिः ॥

वाञ्छा सज्जनसङ्गतौ परगुणे प्रीतिर्गुरौ नम्रता

विद्यायां व्यसनं स्वयोषिति रतिर्लोकापवादाद्भयम् ।

भक्तिश्शूलिनि शक्तिरात्मदमने संसर्गमुक्तिः खलै-

रेते येषु वसन्ति निर्भलगुणास्तभ्यो नमः कुर्महे ॥

५२

व्या.—अथैतद्वैलक्षण्येन सुजनपद्धतिं निरूपयति - तत्रादा-
वादरातिशयात्तान्त्रमस्करोति - वाञ्छेति—सज्जनसंगतौ साधुसमा-
गमे । वाञ्छा अभिलाषः - न तु जिहासा - तस्य मोक्षसाधकत्वा-
दिति भावः - तदुक्तं ज्ञानवासिष्ठे—

“ मोक्षद्वारे द्वारपालाश्चत्वारः परिकीर्तिताः ।

शमो विचारस्संतोषश्चतुर्थस्साधुसंगमः ॥”

इति - तथा चोक्तं श्रीमद्भागवते - ‘ महत्सेवां द्वारमाहुर्विमुक्ते ’रिति-
स्वेनाप्युक्तम्—

“चेतः प्रसादयति दिक्षु तनोति कीर्ति ।
सत्संगतिः कथय किं न करोति पुंसाम् ॥”

इति । परेषां गुणे - प्रीतिस्संतोषः - न तु दोषापादनम्-

“परगुणपरमाणूपर्वतीकृत्य नित्यं
निजहृदि विकसन्तस्सन्ति सन्तः कियन्तः ॥”

इति वक्ष्यमाणत्वादपीति भावः । गुरौ विद्योपदेशरि । नम्रता भक्ति-
श्रद्धाभरेण प्रह्वीभावः - न तु गर्वोद्विक्तता-

“यस्य देवे परा भक्तिर्यथा देवे तथा गुरौ ।
तस्यैते निखिला ह्यर्थाः प्रकाशन्ते महात्मनः ॥”

“गुरुर्ब्रह्मा गुरुर्विष्णुर्गुरुर्देवो जनार्दनः ।
गुरुस्साक्षात्परं ब्रह्म तस्मै श्रीगुरवे नमः ॥”

इति श्रुतिस्मृती । विद्यायां वेदान्तादिविद्याभ्यासे । व्यसनमासक्तिः-
न तु द्यूतकेळ्यादौ - तस्य मोक्षसाधनब्रह्मज्ञानजनकत्वादिति भावः ।
स्वयोषिति निजदारेषु । रतिस्संभोगः - न तु परदारेषु - “रम्यं कुल-
स्त्रीरत”मिति भावः । लोकापवादात् लोकनिन्दायाः * ‘भीत्रार्थानां
भयहेतु’रित्यपादानत्वात्पञ्चमी - भयं न तु निर्लज्जत्वं * ‘लोकाप-
वादो बलवानिति सत्यवती श्रुति’रित्यादिवचनात्तस्य बलिष्ठत्वादिति
भावः । शूलिनि परदेवतायां भगवति । भक्तिरनुरागः । न तु क्षुद्रदेव-
तायां * ‘शिवे भक्तिश्शिवे भक्ति’रित्यादिवचनेऽघ्वावृत्त्या तस्याः
प्राशस्त्यश्रवणादिति भावः । आत्मदमने स्वपरिभवे सति । शक्ति-
स्सामर्थ्यं पराक्रम इति यावत् - न तूपशमेनौदासीन्यम्-
-

“अन्यदा भूषणं पुंसां शमो लज्जेव योषिताम् ।

पराक्रमः परिभवे वैयात्यं सुरतेष्विव ॥”

इति वचनादिति भावः । खलैर्दुर्जनैस्सह संसर्गमुक्तिस्सङ्ग-
त्यागः - न तु तत्सहवासाभिलाषः * ‘दुर्जनं दूरतस्यजे’दिति -
‘दुर्जनः परिहर्तव्य’ इत्यादिवचनादिति भावः । इत्येते - निर्मलाः
निष्कण्ठाः - गुणास्सज्जनसंगतिवाञ्छादयो । येषु पुरुषेषु वसन्ति-
तेभ्यो महद्भ्यो नमः - इत्थं भूतगुणविशिष्टानामेव नमस्कारार्हत्वा-
दिति भावः * ‘नमस्स्वस्ती’त्यादिना चतुर्थी ; ‘तैरेव भूर्भूषिते’ति
पाठे तैर्निर्मलगुणसंपन्नैरेव भूरलंकृता न त्वन्यैस्तेषामेव चारुत्वा-
द्यतिशयहेतुत्वादिति भावः ॥

शार्दूलविक्रीडितम् ॥

विपदि धैर्यमथाभ्युदये क्षमा सदसि वाक्पटुता युधि विक्रमः ।

यशसि चाभिरतिर्व्यसनं श्रुतौ प्रकृतिसिद्धमिदं हि महात्मनाम् ॥

व्या.—अथैषां निसर्गसिद्धगुणं - गणयति - विपदीति.—
विपद्यापत्काले । धैर्यं निर्विकारचित्तत्वं - न तु दैन्यं - ‘मनसो
निर्विकारत्वं धैर्यं सत्स्वपि हेतुष्वि’ति । अथानन्तरं वाक्यारम्भे वा ।
अभ्युदये संपदि । क्षमा सहिष्णुत्वं - न तृष्ण्डता । सदसि राज-
विद्वत्सभायां वाक्पटुता वाग्मत्वं - सरसवचनरचनाचातुर्यमिति
‘यावत् - न तु मूकभावः । युधि रणरङ्गे । विक्रमः पराक्रमो - न तु
पलायनम् । यशस्यभिरतिः संप्रहेच्छा - न त्वनादरः । श्रुतौ वेद-
शास्त्राभ्यसने । व्यसनमासक्तिर्न तु निर्वेदः इतीदं सर्वं * ‘नपुंस-
कमनपुंस केने’त्यादिना नपुंसकैकशेषः । महात्मनां महानुभावानां ।

प्रकृतिसिद्धं स्वभावसिद्धं हि - नि-‘संसिद्धिप्रकृती समे’ ‘स्वरूपं च स्वभावश्च निसर्गश्चेत्यमरः । द्रुतविलम्बितवृत्तम् - लक्षणं तूक्तम् ॥

करे श्लाघ्यस्त्यागः शिरसि गुरुपाद्प्रणयिता
मुखे सत्या वाणी विजयि भुजयोर्वीर्यमतुलम् ।
हृदि स्वच्छावृत्तिः श्रुतमधिगतं च श्रवणयो-
र्विनाप्यैश्वर्येण प्रकृतिमहतां मण्डनभिदम् ॥

५४

व्या.—अथेषां प्रसिद्धविलक्षणमण्डनसंपत्तिमाह - कर इति—करे हस्ते । श्लाघ्यस्सकललोकप्रशस्तस्त्यागो दानम् । मण्डनं । न तु कङ्कणं - ‘दानेन पाणिर्न तु कङ्कणेने’ति स्वैनैवाग्रे वक्ष्यमाणत्वात् । शिरसि गुरुपादयोः । प्रणयिता अभिवादनतात्पर्यम् । मण्डनं - न तु मणिहिरण्यकोटीरादिः । मुखे वक्त्रे । सत्या वाणी सूतृतभाषणम् । मण्डनं - न तु ताम्बूलचर्वणादि । भुजयो—रतुलं निरुपमानम्-विजयि जयशीलं च * ‘जिह्वक्षी’त्यादिना इनिः । वीर्यं बलम् । मण्डनं - न तु केयूरादि । हृद्यन्तरङ्गे । स्वच्छा वृत्तिः निष्कलङ्कव्यापारो मण्डनं - न तु हाररुचकादि - हृच्छब्दस्य वक्षस्थलवाचकत्वमपि संभवतीति कृत्वा अभेदेन निर्देशः । श्रवणयोः । कर्णयोरधिगतं श्रुतं शास्त्रमेव - नि.—‘श्रुतं शास्त्रावधृतयो’रिति विश्वः । मण्डनं - न तु कुण्डले - ‘श्रोत्रं श्रुतेनैव न कुण्डलेने’ति वक्ष्यति । इदं पूर्वोक्तदानादिकं सर्वमैश्वर्येण धनरत्नसंपत्त्या । विनापि * ‘पृथग्विने’त्यादिना विकल्पात्तृतीया । प्रकृत्या स्वभावेन । महतां महात्मनां - सौजन्यसंपन्नानामित्यर्थः * ‘प्रकृत्यादिभ्यस्तृतीये’ति

तृतीयासमासः । मण्डनं भूषणं तस्यैव लोकोत्तररामणीयकादिहे-
तुत्वादिति भावः ॥ शिखरिणीवृत्तम् ॥

प्राणाघातान्निवृत्तिः परधनहरगे संयमः सत्यवाक्यं
काले शक्त्या प्रदानं युवतिजनकथामूकभावः परेषाम् ।
दृष्टमाधोता विभङ्गो गुरुषु च विनयः सर्वभूतानुकम्पा
सागमन्यं सर्वशास्त्रेष्वनुपहृतविधिः श्रेयसामेष पन्थाः ॥ ५५

व्या.—गुणाद्व्यत्वे को लाभ इत्याशङ्क्य तेषां श्रेयोहेतुत्व-
माह - प्राणैति. —प्राणाघातात्प्राणहिंसायाः । निवृत्तिर्निवर्तनं च -
'माहिंस्यात्सर्वभूतानि' । 'अहिंसा परमो धर्मस्त्वधर्मः प्राणिनां वध'
इत्यादिनऽग्नीषोमीयपञ्चालम्भनवृत्त्यतिरिक्ताहिंसाया निषेधश्रवणात् ।
परधनहरगे संयमो मनोरोधश्च 'परद्रव्याणि लोष्टव'दिति न्याया-
दिति भावः । काले समये सत्यवाक्यं यथार्थभाषणं च - तथा धर्मोप-
देशश्रवणादिति भावः - अत्र 'ब्राह्मणार्थे गवामर्थे' इत्यादिष्वसत्य-
वचनस्यापि निषेधाभावश्रवणात्काल इत्युक्तम् । शक्त्या प्रदानं वित्ता-
नुसारेण त्यागश्च - 'वित्तशाह्यं न कारये'दिति वचनादिति भावः ।
युवतिजनकथायां परस्त्रीवृत्तान्तकथने - मूकभावस्तूर्ण्णाभावशीलत्वं
च - 'स्वप्नेऽप्यन्यवधूकथा'मिति वचनात् परेषामन्येषां - याचका-
नामित्यर्थः । तृष्णा धनलिप्सा - तस्या एव - स्रोतसः प्रवाहस्य -
विभङ्गो निरोधः - अभीप्सितदानेन मनोरथपरिपूरणं चेत्यर्थः—

“याचमानजनमानसवृत्तेः पूरणाय वत जन्म न यस्य ।

तेन भूमिरतिभारवतीयं न द्रुमैर्न गिरिभिर्न समुद्रैः ॥”

इति श्रवणादिति भावः । गुरुषु विषये । नम्रत्वं च - 'गुरौ नम्रते' ।

त्युक्तत्वादिति भावः । सर्वभूतेष्वशेषप्राणिव्वनुकम्पया दयया - सामान्यं समदर्शित्वं च । सर्वशास्त्रेषु वेदवेदान्तादिसकलागमेष्वनुपहतः अविच्छिन्नः - विधिरध्ययनविधानं च - यद्वा 'सर्वभूतानुकम्पे' ति पृथक्पदम् । तथा सर्वशास्त्रेषु सामान्यमवैषम्येण तत्तत्सिद्धान्तानुवर्तित्वम् । अनुपहतविधिरलुप्तकर्मानुष्ठानं चेत्येष गुणसमुदायः । श्रेयसां पन्था अखण्डितैश्वर्यादिश्रेयःप्राप्तिमार्गः - न त्वेतद्व्यतिरिक्तोऽन्योऽस्तीत्यर्थः ; एतादृशगुणसंपत्तिस्सुजनानामेवेति कृत्वा त एव श्लाघ्या इति भावः ; अथवा श्रेयसां प्रशस्यानां सुजनानां संबन्धी । पन्था तत्प्रवृत्तिमार्ग इत्यर्थः - प्रशस्यशब्दादीयसुनि ॥ 'प्रशस्यस्य' श्र इति श्रादेशः । अत्र 'वाञ्छासज्जनसंगता' वित्यादिश्लोकेऽुक्तगुणाः प्रायेण ॥ दैवसंपत् - अभिजातानामेव संभवति न त्वन्येषां - तदुक्तं भगवद्गीतासु-

“अभयं सत्त्वसंशुद्धिर्ज्ञानयोगव्यवस्थितिः ।

दानं दमश्च यज्ञश्च स्वाध्यायस्तप आर्जवम् ॥

अहिंसा सत्यमक्रोधस्त्यागश्शान्तिरपैशुनम् ।

दया भूतेष्वलोलत्वं मार्दवं ह्रीरचापलम् ॥

तेजः क्षमा धृतिश्शौचमद्रोहो नातिमानिता ।

वदन्ति संपदं दैवी मभिजातस्य भारत ॥” इति ॥

स्रग्धरावृत्तं—“अभ्रैर्यानां त्रयेण त्रिमुनियतियुता स्रग्धरा
कीर्तितेयम्” ॥ इति लक्षणात् ॥

संपत्सु महतां चित्तं भवेदुत्पलकोमलम् ।

आपत्सु च महाशैलं शिलासङ्घातकर्कशम् ॥

व्या.—अथापत्संपदोऽसुजनमनोवृत्तिमाह - संपत्स्विति.—
संपत्सु धनधान्यवस्तुवाहनादिसमृद्धिषु । महतां महात्मनां सज्जनानां
। वित्तमुत्पलवत्कोमलं मृदुलं भवेत् । न तु कठिनमित्यर्थः । आपत्सु
दारिद्र्याद्यनर्थसंकटेषु । महाशैलशिलासंघातः पाषाणकूटः - तद्वत्कर्कशं
कठोरं च भवेत् - न त्वधैर्यविलयमित्यर्थः - न कदाऽप्युक्तवैपरीत्य-
मन्यथा माहात्म्यभङ्गप्रसङ्गादिति भावः । विवेकिनामविवेकिनां चाय-
मेव पन्थाः आदरणीय इति तात्पर्यम् ; अत्र शैलस्य महत्त्वविशेषणं
तच्छिलासंघातस्यात्यन्तदुर्भेद्यत्वद्योतनार्थम् - उक्तं चैतदन्यत्रापि -

“सौजन्यामृतसिन्धवः परहितप्रारब्धवीरव्रता
वाचालाः परवर्णने निजगुणालापे तु मौनव्रताः ।
आपत्स्वप्यविलुप्तधैर्यनिलयास्संपत्स्वनुत्सेकिनो
माभूवन् खलवक्रनिर्गतविषम्लानाननास्सज्जनाः ॥”

इति उपमालंकारः ॥

प्रिया न्याय्या वृत्तिर्मलिनमसुभङ्गेऽप्यसुकरं

त्वसन्तो नाभ्यर्थाः सुहृदपि न याच्यः कृशधनः ।

विपद्युच्चैर्धैर्यं पद्मनुविधेयं च महतां

सतां केनोद्दिष्टं विषममसिधारावृतामिदम् ॥

५७

व्या.—अथ द्वाभ्यामेव तद्वृत्तस्यासाधारण्यमाह - प्रियेति ।
प्रियायादनपेता न्याय्या नीतिप्रवणा वृत्तिर्जीवितं—नि—‘वृत्तिर्वर्तन
जीवन’ इत्यमरः । प्रीणातीति प्रिया इष्टा - न त्वन्या - तस्या एव
श्रेयस्करत्वादिति भावः * इगुपधज्ञाप्रीकिरः कः ’ इति क प्रत्ययः ।
असुभङ्गेऽपि प्राणप्रयासेऽपि किमुतान्यदेति भावः । मलिनं दुष्कर्म

असुकरमकर्तव्यं - न 'त्वापत्काले नास्ति मर्यादे'ति न्यायात्सुकरं - तस्यैवैहिकामुष्मिकफलदत्त्वादिति भावः * 'ईषदुरि'त्यादिना खल् प्रत्ययः - ततो नञ् समासः । असन्तः कुहकास्तु । नाभ्यर्थ्याः कस्मिंश्चिद्विषयेऽपि न प्रार्थनीयाः - किंतु सन्त एव - तेषामुपेक्ष्यत्वादिति भावः । यद्यपि * 'न पादादौ खल्वादय' इत्याह वामनः - तथाऽपि कविप्रौढ्या तु शब्दस्य पादादौ प्रयोगः । सुहृदपि प्राण प्रियबन्धुरपि किमुतान्यइति भावः * 'सुहृद्दुर्दुदौ मित्रामित्रयो' रिति निपातनात्साधुः । कृशधनः धनहीनश्चेत् । न याच्यः याचितुं न योग्यः - धनादिकमिति शेषः - किंतु धनपरिपूर्ण एव - तथा-विधयाच्चाया अनुचितत्वादिति भावः । विपद्यनर्थसंकटेऽप्युच्चैः धैर्यं महाधैर्यं न तु भयविह्वलत्वं 'आपत्स्वप्यविलुप्तधैर्यनिलयाः' 'विपदि धैर्यमथाभ्युदये क्षमे'ति चोक्तत्वादिति भावः । महतां पूज्यानामनु-विधेयमनुकूलं । पदं व्यवसितं च - न त्वननुकूलं पदम् । तथाभूतस्यैव श्लाघ्यत्वादिति भावः - नि—'पदं व्यवसितत्राणस्थानलक्ष्माङ्कि वस्तुष्वित्यभिधानात् । इतादेमतत् । विषममसाधारणतया दुष्कर-मसिधाराव्रतमस्यभिचरितव्रतं । सतां सत्पुरुषाणां । केनोद्दिष्टमुप-दिष्टं - न केनापीत्यर्थः - स्वतस्सिद्धत्वादिति भावः । अत्रासिधारा-वन्निशितत्वादसिधारासंचारवत्सावधानेनैकाग्रतया विधेयत्वाद्वा असि-धाराव्रतं - यद्वा असिधारया व्यवहरतां व्रतं वीरव्रतमित्यर्थः - अथवा -

“युवा युवत्या सार्धं यन्मुग्धभर्तृवदाचरेत् ।

अन्तर्निवृत्तसङ्गस्यादासिधाराव्रतं स्मृतम् ॥”

इत्युक्तमित्यवधेयम् । शिखरिणीवृत्तम् ॥

प्रदानं प्रच्छन्नं गृहमुपगते संभ्रमविधिः

प्रियं कृत्वा मौनं सदसि कथनं चाप्युपकृतेः ।

अनुत्सेको लक्ष्म्यां निरभिभवसाराः परकथाः

सतां केनोद्दिष्टं विषममसिधारावृतमिदम् ॥

५८

व्या.—प्रदानमिति.—प्रच्छन्नं प्रदानं गुप्तदानं - न तु प्रकाशं - तथाभूतस्य दानस्य महाफलश्रवणादिति भावः । गृहं निजमन्दि-
रं प्रत्युपगते सति अर्थिनीतिशेषः । संभ्रमविधिः प्रत्युत्थानाभिवादानादिसत्त्वरव्यापारविधानं च न तु वैमुख्यं - तस्यैव शास्त्रोदिताचारत्वादिति भावः - प्रियं तदभीष्टं - कृत्वा । मौनं तूष्णीं-
भावश्चापरिकीर्तनमिति यावत् - न तु प्रकटनं - कृतस्यपरिकीर्तनं । 'नदत्त्वा परिकीर्तये' दिति मनुस्मरणादिति भावः । सदसि राजविद्वत्सभायामुपकृतेः । कथनं परोपकारप्रख्यापनं च - न तु तत्र तूष्णीं शीलत्वम् - अन्यथा कृतत्रत्वप्रसङ्गादिति भावः । लक्ष्म्यां संपत्त्यामनुत्सेको गर्वराहित्यं - न तु मदान्धत्वं - 'संपत्स्वनुत्सेकिन' इत्युक्तत्वादिति भावः । निरभिभवसाराः । अनिन्दापराः परकथाः पुरुषान्तरप्रसङ्गाश्च - न तु गर्हणपराः - 'आत्मप्रशंसां परगर्हामपि च वर्जयेदित्यादिस्मरणात् । सतामित्यादि । वृत्तं च पूर्ववत् ॥

सन्तप्तायसि संस्थितस्य पयसो नामापि न श्रूयते
मुक्ताकारतया तदेव नलिनीपत्रस्थितं दृश्यते ।
अन्तस्सागरशुक्तिमध्यपतितं तन्नौक्तिकं जायते
प्रायेणाधममध्यमोत्तमजुषामेवंविधा वृत्तयः ॥

५९

व्या.—अथाधममध्यमोत्तमवृत्तिमाह - संतप्तायसीति.—
 संतप्तायासि सम्यगभिन्तप्तायःपिण्डे संस्थितस्य । निक्षिप्तस्येत्यर्थः ।
 पयसो जलस्य नामाऽपि नामधेयमात्रमपि । न श्रूयते मूलतो ध्वस्त-
 मेव भवतीत्यर्थः - स्वरूपदर्शनं तु किमुवक्तव्यमिति भावः । तदेव
 पयः । नळिनीपत्रस्थितं पद्मिनीपत्रगतं सत् । मुक्ताकारतया मौक्ति-
 करूपेण । दृश्यते न तु मौक्तिकत्वेनेत्यर्थः । तदेव पयः । अन्तस्सा-
 गरे सागरान्तराले - अन्तरित्यव्ययं - या शुक्तिः मुक्तास्फोटः -
 तस्याः - मध्ये उदरे - पतितं सत् । मौक्तिकं जायते मौक्तिकत्वेन
 परिणमतीत्यर्थः 'ज्ञाजनेर्जे'ति जादेशः - मुक्तैव मौक्तिकमिति
 विग्रहः * विनयादित्वात्स्वार्थे ठक् ; अतः प्रायेण भूम्ना अधममध्य
 मोत्तमजुषां निकृष्टसाधारणोत्कृष्टाश्रयाणांश्रितवतामेवंविधाः नामा-
 श्रवणादिरूपा वृत्तयो व्यापारा भवन्तीति यथाक्रममन्वयाद्यथा-
 संख्यालंकारः । अतः महदाश्रय एव कर्तव्यः - 'नीचाश्रयो न
 कर्तव्यः कर्तव्यो महदाश्रय' इति वचनात् । अत्रोत्तममध्यमाधमा
 इति लोकप्रसिद्धोद्देशक्रमः कविना न विवक्षित इति ज्ञेयम् ॥

शार्दूलविक्रीडितम् ॥

यः प्रीणयेत्सुचरितैः पितरं स पुत्रो
 यद्भर्तुरेव हितमिच्छति तत्कळत्रम् ।
 तन्मित्रमापदि सुखे च समक्रियं य-
 देतत् त्रयं जगति पुण्यकृतो लभन्ते ॥

६०

व्या.—अथ सत्पुत्रकळत्रमित्रसंपत्तिः पुण्यकृद्धीनेत्याह -
 य इति.—यः पुत्रस्सुचरितैः वाक्यकरणादिसदाचारैः । पितरं ।

प्रीणयेत् संतोषयेत् * 'प्रीञ् तर्पण' इत्यस्माद्धातोश्चौरादिकाणिचि
लिङ् * 'धूञ् प्रीञ्ोर्नुग्वक्तव्य' इति नुगागमः । स पुत्रः 'पुत्रान्नो
नरकात्त्रायत' इति व्युत्पन्न इति पुत्रशब्दवाच्यः न तूत्पन्नमात्रः ॥

“ जीवतोर्वाक्यकरणात् प्रत्यब्दं भूरिभोजनात् ।

गयायां पिण्डदानेन त्रिभिः पुत्रस्य पुत्रता ॥ ”

इति स्मरणात् ॥

यद्भर्तुः पत्युः । हितमिच्छति भयभक्तिभ्यां हिताचरणतत्परं भवति -
तदेव । कळत्रं भार्या - न तु यादृच्छिकं - 'पतिभक्तिपरा साध्वी
शान्ता सासत्यभाषिणी'ति पतिव्रताधर्मत्वात् - नि- 'कळत्रं श्रोणि-
भार्ययोरि' त्यमरः । यदापदि अनर्थसंकटे । सुखे संपदि च । सम-
क्रियमविषमाचारमित्यर्थः - तुल्यवृत्ति । तदेव मित्रं सुहृत् - नत्वाप-
त्संपदोः त्यागानुवर्तनतत्परम् -

‘ आपद्रुतं च न जहाति ददाति काले सन्मित्रलक्षणमिदं
प्रवदन्ति सन्तः ’ । इति वक्ष्यमाणत्वादेतत्त्रयमुक्तसत्पुत्रादित्रितयं ।
जगति भुवि । पुण्यकृतो धन्याः लभन्ते प्राप्नुवन्ति - न त्वकृतसु
कृता इत्यर्थः । एवंविधत्रितयलाभस्य महापुण्यफलत्वादिति भावः -
वसन्ततिलकावृत्तम् ॥

नम्रत्वेनोन्नमन्तः परगुणकथनैः स्वान्गुणान्ख्यापयन्तः

स्वार्थान्संपादयन्तो विततपृथुतरारम्भयत्नाः परार्थे ।

क्षान्त्यैवाक्षेपरूक्षाक्षरमुखरमुखान्दुर्जनान्दुःखयन्तः

सन्तस्साश्चर्यचर्या जगति बहुमताः कस्य नाभ्यर्चनीयाः ॥

व्या.—अथ सतां तावदसाधारणगरिमास्पदत्वेनाशेषो-
पादेयत्वमाह - नम्रत्वेनेति.—नम्रत्वेन प्रह्वत्वेनैवोन्नमन्त औन्नत्यं
प्राप्नुवन्तस्तथा भावस्यैवौन्नत्यहेतुत्वादिति भावः । परेषां - गुणकथ-
नैस्सद्रुणवर्णनैः । स्वान् स्वकीयान् । गुणान् सौजन्यादीन् । ख्याप-
यन्तः प्रकटयन्तः - नत्वात्मप्रशंसया - तादृग्भावस्यैव निजगुणप्रकट-
नहेतुत्वादिति भावः । परार्थे परप्रयोजननिर्वहणे - विततौ विस्तृतौ-
प्रधुतरौ-महत्तरौ चारम्भयत्रौ प्रारम्भोत्साहौ च येषां ते तथोक्तास्सन्त
एव - स्वार्थान् स्वप्रयोजनानि । संपादयन्तो निष्पादयन्तः । परकार्य-
साधनपुरस्कारेणैवात्मीयकार्यसाधनतत्पराः न त्वेकान्तत इत्यर्थः -
तथाभूतत्वस्यैवात्मार्थकत्वादिति भावः । क्षान्त्या सहनशीलत्वे-
वाक्षेपेण निन्दया - रूक्षाक्षराणि परुषवाक्यानि तैः मुखराणि
वाचालानि - मुखानि एषां तान् परुषभाषिण इत्यर्थः । दुर्जनान्
खलान् । दुःखयन्तः सन्तापयन्तः-नतूञ्जण्डतया - तथाविधत्वस्यैव तेषां
हृच्छल्यप्रायत्वादिति भावः । अत एव साश्चर्यचर्या अत्यन्ताश्चर्य-
करचरित्रास्सन्तस्सत्पुरुषाः । जगति लोके । बहुमताः बहुमानिता
स्सन्तः । कस्यथा पुंसो । नाभ्यर्चनीयाः न पूजनीया इति काकुः ;
सर्वेषामप्यभ्यर्चनीया एवेत्यर्थः । स्रग्धरावृत्तम् - 'म्रभ्रैर्यानां त्रयेण
त्रिमुनियतियुता स्रग्धरा कीर्तितेयमि'ति लक्षणात् ॥

इति नीतिशतके सुजनपद्धति स्सम्पूर्णा ॥

॥ परोपकारपद्धतिः ॥

भवन्ति नम्रास्तरवः फलोद्गमै
नवान्बुभिर्दूरविलम्बिनो घनाः ।
अनुद्धतास्सत्पुरुषास्समृद्धिभिः
स्वभाव एवैष परोपकारिणाम् ॥

६२

व्या.—अथ सौजन्यस्य परोपकारफलकत्वात्तन्निरूपणान-
न्तरं परोपकारपद्धतिं वर्णयति भवन्तीति-तरवः पनसरसालादिवृक्षाः ।
फलोद्गमैः फलभारैः । नम्राः अवनता भवन्ति । घना मेघाः ।
नवान्बुभिर्नूतनोदकैरुपलक्षितास्सन्तः । दूरविलम्बिनस्सर्वत्र प्रवर्ष-
णार्थमन्तरिक्षसंचारिणो भवन्ति । सत्पुरुषास्समृद्धिभिरुपलक्षिता
अपि । अनुद्धता अनुच्चण्डा भवन्ति - तीक्ष्णस्वभावा न भवन्ती-
त्यर्थः - 'अनर्थिता' इति पाठे - अयाचिता भवन्ति - याच्ञां
विनैव परहितमाचरन्तीत्यर्थः तथा एष उक्तनिजनम्रत्वादिव्यव
हारः - परोपकारिणां परहिताचरणतत्पराणां । स्वभावो निसर्ग-
सिद्ध एव न त्वाहार्यक इत्यर्थः ; महान्तो हि परोपकारार्थकेशं
क्लेशत्वेन न गणयन्ति - तेषां तस्य स्वाभाव्यादिति भावः ; तदुक्तं—

“ परोपकाराय फलन्ति वृक्षाः परोपकाराय वदन्ति नद्यः ।

परोपकाराय चरन्ति गावः परोपकारार्थमिदं शरीरम् ॥

इति । अर्थान्तरन्यासोऽलंकारः । वंशस्थवृत्तम् - 'जतौ तु वंशस्थ-
मुदीरितं जरौ' ॥

श्रोत्रं श्रुतेनैव न कुण्डलेन दानेन पाणिर्न तु कङ्कगेन ।

विभाति कायः करुणापराणां परोपकारेण न चन्दनेन ॥ ६३

व्या.—अथैषां मुख्यमण्डनसंपत्तिमाह - श्रोत्रमिति.—
 करुणापराणां दयाळनां - परोपकारिणामित्यर्थः । श्रोत्रं कर्णः - नि ।
 'कर्णशब्दग्रहौ श्रोत्र'मित्यमरः । श्रुतेन धर्मशास्त्रश्रवणेनैव - विभाति
 प्रकाशते । कुण्डलेन सुवर्णमणिमयकर्णभूषणेन । न तु विभाति ;
 पाणिर्हस्तः । दानेन सत्पात्रत्यागेन । विभाति । कङ्कणेन कनकवल्-
 येन न तु विभाति ; कायो देहः । परोपकारेण परेषां हिताचरणेन ।
 विभाति ; चन्दनेन कस्तूरीघनसारविभिश्चितपटीरपङ्कलेपेन तु न
 विभाति ; महात्मनां श्रवणादिकमेव स्वाभाविकं मण्डनं न त्वन्यत् ।
 तस्य नश्वरत्वादिति भावः ॥

वृत्तमुपजातिः ॥

पद्माकरं दिनकरो विक्रचं करोति

चन्द्रो विकासयति कैरवचक्रवालम् ।

नाभ्यर्थितो जलधरोऽपि जलं ददाति

सन्तः स्वयं परहिते विहिताभियोगाः ॥

६४

व्या.—यदुक्तं 'मनर्थितास्सत्पुरुषा' इत्यादि तदेव प्रपञ्च-
 यति - पद्माकरमिति—दिनं दिवसं करोतीति दिनकरस्सूर्यः * 'कृञो-
 हेत्वित्यादिना टप्रत्ययः । अभ्यर्थितो न भवतीति नाभ्यर्थितः -
 अयाचितस्सन्नित्यर्थः * नशब्दस्य सुप्सुपेति समासः । पद्माकरं
 पद्मवनं । विक्रचं विकसितं । करोति - नि । 'प्रफुल्लोत्फुल्लसंफुल्लव्या-
 क्रोचविक्रचस्फुटाः - फुल्लश्चैते विकसिते' इत्यमरः । तथा चन्द्रोऽपि-
 कैरवचक्रवालं कुमुदपण्डं - नि । 'सिते कुमुदकैरव' इत्यमरः ।
 विकासयति व्याकोचयति । तथा जलधरो वारिवाहोऽपि * पचा

द्यम् । नाभ्यर्थित स्सन्नेव । जलं ददाति प्रवर्षति । तथाहि सन्तस्स-
त्पुरुषाः स्वप्रमयाचिता एवेत्यर्थः । परेषां हिते हिताचरणे विहिताभि-
योगाः कृताभिनिवेशाः - न त्ववबोधिता इत्यर्थः ; अतो युक्तमेवं
हिताचरणमेतेषामिति भावः .

सामान्येन विशेषसमर्थनरूपोऽर्थान्तरन्यासः - 'सामान्य-
विशेषकार्यकारणभावाभ्यां सदृष्टप्रकृतकार्यसमर्थनमर्थान्तरन्यास'
इति सर्वस्वसूत्रम् . वसन्ततिलकावृत्तम् .

एते सत्पुरुषाः परार्थघटकास्स्वार्थान् परित्यज्य ये
सामान्यास्तु परार्थमुद्यमभृतः स्वार्थाविरोधेन ये ।
तेऽमी मानुषराक्षसाः परहितं स्वार्थाय निन्नन्ति ये
ये तु न्नन्ति निरर्थकं परहितं ते के न जानीमहे ॥ ६५

व्या.—अथ व्यापारतारतम्येन पुरुषाणामुत्तमादिभेदमाह -
एते इति.—ये पुमांसः । स्वार्थान् स्वप्रयोजनानि - नि'अर्थोऽभि-
धेयैवस्तुप्रयोजननिवृत्तिष्वित्यभिधानात् । परित्यज्य त्यक्त्वा । परा-
र्थ घटकाः परप्रयोजनसंघटनशीलाः । एते । सत्पुरुषाः पुरुषो
त्तमाः । सत्त्वस्य तेनैवाभिव्यक्तत्वादिति भावः । ये तु स्वार्थस्यावि-
रोधेनावैषम्येण - स्वार्थनिर्वाहत्परत्वेनैवेत्यर्थः । परार्थं परप्रयोजन-
निर्वाहार्थम् - उद्यमभृत उद्योगभाजः । ते सामान्यास्साधारणाः
मिध्यमपुरुषा इत्यर्थः । ये तु । स्वार्थाय स्वार्थनिष्पत्त्यर्थं परहितं ।
निन्नन्ति नाशयन्ति । तेऽमी । मानुषराक्षसाः मानुषशब्दवाच्याः
राक्षसाः - तथा क्रूराचारतत्परत्वात्पुरुषाधमा इत्यर्थः । ये तु
निरर्थकं निष्फलं प्रयोजननिष्पत्तिराहित्येनापीति यावत् । पर-

हितं भ्रन्ति । ते पुमांसः । के वा कथं भूता वा । न जानीमहे ।
 उक्तत्रिविधपुरुषविलक्षणत्वात्तान् ज्ञातुं न शक्नुम इत्यर्थः । अत
 एव परमनीचा इत्यर्थः । उक्तपक्षेषु यः श्रेयान् तत्पक्षाश्रयणं कर्तव्य-
 मायुष्मतेति भावः शार्दूलविक्रीडितम् -

पापान्निवारयति योजयते हिताय

गुह्यं निगूहति गुणान् प्रकटीकरोति ।

आपद्रुतं च न जहाति ददाति काले

सन्मित्रलक्षणमिदं प्रवदन्ति सन्तः ॥

६६

व्या—अथ सन्मित्रलक्षणमाह - पापात्पापाचरणान्निवार-
 यति निवर्तयति - धर्मोपदेशेन दुष्कर्मप्रवृत्तेः विरमयतीत्यर्थः .
 * 'जगुप्सोविरामे'त्यादिना पञ्चमी । हिताय योजयते सत्कर्माचर-
 णाय प्रवर्तयतीत्यर्थः - यद्वा श्रेयस्संप्रहार्यं प्रोत्साहयतीत्यर्थः । गुह्यं
 गोप्यं । निगूहत्याच्छादयति - न कुत्रापि प्रकटयतीत्यर्थः । गुणान्
 सौशील्यादिसद्गुणान् । प्रकटीकरोति प्रख्यापयति - न तु निगूहती
 त्यर्थः । आपद्रुतमतिस्कण्डस्थमपि । न जहाति न त्यजति - 'तन्मित्र-
 मापदि सुखे च समक्रियं यदित्युक्तत्वादिति भावः । काले व्यस-
 नादिसमये । ददाति वाञ्छितं दिशति । तदिदं पापनिवारणादिकं
 सर्वं - सन्तःसत्पुरुषास्सन्मित्रस्याकैतवसुदृढः । लक्षणं स्वरूपं प्रव-
 दन्ति . वसन्ततिलकावृत्तम् .

क्षीरेणात्मगतोदकाय हि गुणा दत्ताः पुरा तेऽखिलाः

क्षीरोत्तापभवेक्ष्य तेन पयसा स्वात्मा कृशानौ हुतः ।

गन्तुं पावकमुन्मनस्तदभवद्दृष्ट्वा तु मित्रापदं

युक्तं तेन जलेन शाम्यति सतां मैत्री पुनस्त्वीदृशी ॥ ६७

व्या.—पुनस्तदेव क्षीरनीरदृष्टान्तेन वर्णयति.—क्षीरे-
णेति.—क्षीरेण कर्त्रा आत्मानं मुपगतं प्राप्तं - यदुदकं
जलं - तस्मै स्वात्ममिश्रितजलायेत्यर्थः । पुरा पूर्वं ते प्रसिद्धाः ।
अखिलास्समस्ताश्च । गुणा निजमाधुर्यधावळ्यादिगुणाः दत्ता हि
वितीर्णाः खलु - स्वगुणप्रदानद्वारा मैत्री संपादितेत्यर्थः । अतः
क्षीरोत्तापं - क्षीरस्य श्रपणार्थमग्नौ निक्षिप्तस्य दुग्धस्य - उत्तापं
संतापमेवेक्ष्य । तेन क्षीरमिश्रितेन । पयसा उदकेन । नि 'पयः
क्षीरं पयोऽम्बु चे' त्यमरः । स्वात्मा स्वशरीरं । कृशानौ वह्नौ द्रुतः
मित्रसंतापासहनसंशोषित इत्यर्थः । ततस्तत् क्षीरं कर्तुं मित्रस्य
जलस्यापदं संशोषरूपां विपत्तिं । दृष्ट्वा । पावकं वह्निं । गन्तुमुन्मनः
उद्युक्तमभवत् * 'उत्क उन्मना' इति निपातनात्साधुः - जलसंशो-
पणे क्षीराणां वह्निर्निर्गमनसंभवादिति भावः । तदनन्तरं तेन
जलेन । युक्तं मिश्रितं सत् । शाम्यति प्रशान्तं भवति * 'शमा-
मश्राना' मिति दीर्घः । तथाहि । सतां मैत्री सौहार्दम् । व्याख्याता
मैत्री । ईदृशी पुनः परस्परव्यसनासहनशीला खलु । अत एतद्युक्त-
मिति भावः ।

अत्र स्वभावसिद्धस्य क्षीरनीरव्यवहारस्य परस्परसंतापदर्शन-
हेतुकत्वेनोत्प्रेक्षणात्क्रियानिमित्तक्रियास्वरूपोत्प्रेक्षा । सा चोक्तार्था-
न्तरन्यासनिर्व्यूढेत्यनयोर्विजातीयसंकरः । वृत्तमुक्तम् ।

इतः स्वपिति केशवः कुलमितस्तदीयद्विषा-
मितश्च शरणार्थिनां शिखरिणां गणाः शेरते ।
इतोऽपि बडवानलः सह समस्तसंवर्तकै-
रहो विततमूर्जितं भरसहं च सिन्धोर्वपुः ॥ ६८

व्या.—अथैतन्माहात्म्यमाह - इत इति - इतोऽस्मिन्प्रदेशे ।
केशवो विष्णुः कुक्षिस्थाखिलमुवन इति भावः । स्वपिति योगानु-
संधानेन निद्राति * 'रुदादिभ्यस्सार्वधातुक' इतीडागमः । इतो-ऽ
स्मिन्प्रदेशे । तस्य केशवस्य इमे तदीयाः * त्यदादित्वात् वृद्धाच्छः -
ये द्विषो हिरण्याक्षरावणादयस्तेषां । कुलं समूहस्तिष्ठतीति शेषः । इत-
स्ततोऽन्यस्मिन् प्रदेशेऽपि । शरणार्थिनो रक्षणाभिलाषिणः - नि.
'शरणं गृहरक्षित्रो'रित्यभिधानात् । तेषां शिखरिणां मैनाकादिपर्व-
तानां गणाश्च । शेरते स्वपन्ति * 'शीडो रुडि'ति रुडागमः । इत-
स्तस्मादप्यन्यस्मिन् प्रदेशे । समस्ता ये संवर्तकाः प्रलयकालप्रवर्षि-
भेद्यविशेषाः - अत एव पुष्कलावर्तकसंज्ञया च व्यवहियन्ते - तै
स्सह । बडवानलोऽपि वसति - तस्मात् । सिन्धोस्समुद्रस्य । वपु-
श्शरीरं । विततं केशवाधारत्वेन विस्तृतं । ऊर्जितं बडवानलाश्रय-
त्वेऽप्यतिवर्धिष्णुः । भरसहं पर्वतभरणेन भारोद्धहनक्षमं च । अहो
अप्रमेयानुभावत्वेनात्यन्ताश्चर्यमित्यर्थः ।

अत्र लक्षयोजनपरिच्छिन्नस्य समुद्रस्यापरिच्छिन्नकेशवाद्य-
वतारत्वकथनादधिकप्रभेदोऽलङ्कारः - " आधाराधेययोरानुरूप्या-
भावोऽधिको मत " इति लक्षणात् ॥ पृथ्वीवृत्तम् ॥

जातः कूर्मः स एकः पृथुभुवनभरायार्पितं येन पृष्ठं
 श्लाघ्यं जन्म ध्रुवस्य भ्रमति नियमितं यत्र तेजस्विचक्रम् ।
 संजातव्यर्थपक्षाः परहितकरणे नोपरिष्ठान्न चाधो
 ब्रह्माण्डोदुम्बरान्तर्मशकवदपरे जन्तवो जातनष्टाः ॥ ६९

व्या.—अथ परहिताचरणपराकाप्रया द्वयोरेव जन्म सफलं
 न त्वन्येषामित्याह - जात इति.—किं बहुना । अवतारेष्वपीत्य-
 ध्याहार्यम्.—एकः केवलस्स कूर्मः आदिकूर्मावतार एव जातः
 जन्मलाभवानित्यर्थः । कुतः? येन कूर्मेण । पृथुर्महान् - यो भुवनभर-
 श्चतुर्दश विष्टपभारस्तस्मै तद्वहनार्थमित्यर्थः - पृथु विपुलमिति पृथ-
 क्पदं वा । पृष्ठं निजकूर्परतलमर्पितं दत्तं - निरन्तरमधःप्रदेशे
 स्थित्या दुर्भरभुवनभारेण जनितः क्लेशस्सोढ इत्यर्थः । तथा ध्रुव
 स्यौत्तानपादेर्जन्म । श्लाघ्यं सकललोकप्रशस्तम् । कुतः? यत्र यस्मिन्
 ध्रुवे; तेजस्विनां ग्रहनक्षत्रादीनां - चक्रं शिं गुमाराख्यं ग्रहनक्षत्र-
 मण्डलं वा । नियमितं नियुक्तं सद्भ्रमति पर्यावर्तते - तत्रभवान्भगव-
 दनुग्रहवशात्सकललोकोन्नतमेरुशिखरशिखामणिध्रुवः स्वायत्तत्वेन
 तेजस्विचक्रं प्रवर्तयतीति श्रीविष्णुपुराणभागवतादिकथाऽनुसंधेया ;
 ततः किमत आह—परहितकरणे परोपकाराचरण विषये । व्यर्थो
 निरर्थः अप्रयोजक इति यावत् - यः पक्षः - संजातो येषां ते
 संजातव्यर्थपक्षाः - न तु संजातपरहितकरणसमर्थपक्षा इत्यर्थः
 ❀ सापेक्षत्वेऽपि गमकवात्समासः । अपरे उक्ताभ्यामन्ये । जन्तवः
 प्राणिनः - नैच्योद्भावनार्थकोऽयं जन्तुशब्दप्रयोगः । उपरिष्ठान्न ध्रुव-
 दुपरिभागेऽपि वर्तमाना न भवन्तीत्यर्थः । अधश्च न । कूर्मवदधस्ताद्वा

वर्तमाना अपि न भवन्तीत्यर्थः । किं तु उदुम्बरः जन्तुफलाख्यवृक्ष-
विशेषः - तस्य फलमुदुम्बरं - नि. 'उदुम्बरो जन्तुफलो यज्ञाङ्गो
हेमदुग्धक' इत्यमरः * 'फले लुगि'ति लुक् - ब्रह्माण्डमुदुम्बरं ।
तस्यान्तः अन्तराले - अव्ययमेतत् । ये मशकास्तैस्तुल्यं तद्वत् * 'तेन
तुल्यं क्रियान्नेद्वति'रिति वतिप्रत्ययः । जाता उत्पन्नाश्च ते नष्टाश्च
जातनष्टाश्च भवन्तीति शेषः * स्नातानुलितवत्पूर्वकालसमासः -
यतो न तैः किमपि साधितमतो मशकवन्निष्फलजन्मभिः किमन्यै-
रिति भावः ।

रूपकोपमयोस्संकरः. स्रग्धरावृत्तम् .

तृष्णां छिन्धि भज क्षमां जहि मदं पापे रतिं माकृथाः

सत्यं ब्रह्मनुयाहि साधुपदवीं सेवस्व विद्वज्जनम् ।

मान्यान्मानय विद्विषोऽप्यनुनय प्रत्यापय प्रश्रयं

कीर्तिं पालय दुःखिते कुरु दयाभेतत्सतां चेष्टितम् ॥ ७०

व्या.—अथ विधेयलोकं संबोधयन्त्सदाचारं शिक्षयति -
तृष्णामिति—हेजनेत्यध्याहार्यं सर्वत्रापि - मध्यमपुरुषप्रयोगसंभ-
वान् । अलभ्येषु परधनेषु लाभाभिलाषस्तृष्णा - तां छिन्धि वैराग्य-
शस्त्रेण विदारय—अन्यथा अनेकाशापाशनिबद्धत्वेन क्लेशभागित्वं
स्यादिति भावः । परिभवादिदूत्पद्यमानेषु क्रोधप्रतिबन्धः क्षमा -
तां - भज सेवस्व - अन्यथा उपभावेन कार्यहानिस्स्यादिति भावः ।
मदं विद्याजनितदर्पम् । जहि विज्ञानेन विनाशय - अन्यथा विवेक-
शून्यतया अकार्यकरणप्रवृत्तौ अनर्थप्राप्तिस्स्यादिति भावः । पापे पाप-
कर्माचरणे रतिं प्रीतिम् । माकृथाः अज्ञानेन माकार्षीः - किं तु

‘ धर्मं चरे ’ त्याद्युपदेशवचनेन सत्कर्माचरणे । एव रतिं कुर्वित्यर्थः - अन्यथा निरयपातस्स्यादिति भावः ॥ करोतेलुङि थासि ‘ न माङ्योग ’ इत्यट् प्रतिषेधः । सत्यं सूनृतम् । ब्रूहि ‘ सत्यं वदे ’ ति वचनेन यथार्थमेव वचनं वदेत्यर्थः - अन्यथा ‘ नानृतात्पातकं पर ’ मिति न्यायादविवेकित्वप्रसक्तिस्स्यादिति भावः । साधुपद्वीं सन्मार्ग-मनुसाहि धर्मशास्त्रानुरोधेनानुसर - अन्यथोत्पथप्रतिपन्नत्वे वचनीय-तादिदोषापत्तिस्स्यादिति भावः । विद्वज्जनं उपदेशेन कृतार्थीकरण शीलं पण्डितमण्डलम् । सेवस्व

“ यस्तु पर्यटते देशान् यस्तु सेवेत पण्डितान् ।

तस्य विस्तारिता बुद्धिस्तैलबिन्दुरिवाम्भसि ॥”

इति वचना बुद्धिवैशद्यार्थं शुश्रूषस्व - अन्यथा बुद्ध्यवैशद्याशिक्षित-त्वाद्यभियोगस्स्यादिति भावः । मान्यान् पूज्यान्मानय यथाहं पूजय - अन्यथा

“ समासमाभ्यां विषमसमे पूज्ये ” इति गौतमसूत्रात् ।

“ अपूज्यायत्र पूज्यन्ते पूज्याश्चैवावमानिताः ।

अयशो महदाप्नोति धनाद्धर्माच्च हीयते ॥”

इत्यादिस्मरणाच्च अन्यथा अकीर्तिस्सुकृतधनहीयमानस्वरूपाऽश्रेयः प्राप्तिस्स्यादिति भावः । किं बहुना । विद्विषइशत्रूनपि किमुतान्यान् । अनुनय-‘ समइशत्रौ च मित्ने च ’ इति भगवद्वचनात्प्रसादय - अन्यथा रन्ध्रेषु पातयिष्यन्तीति भावः । प्रश्रयं गुर्वाचार्यादिषु नम्रत्वं । विनय-मिति यावत् । प्रख्यापय ‘ गुरौ नम्रते ’ त्युक्तत्वात्प्रकटय - अन्यथा दुर्वि-नीतत्वापवादप्रसङ्गस्स्यादिति भावः; कीर्तिं पालय । जन्मसाफल्यार्थं

कीर्तिनिर्वहणे प्रयत्नं कुर्वित्यर्थः - अन्यथा 'क्षितितले किं जन्म कीर्तिं विने'ति वचनाज्जीवन्मृतत्वापत्तिस्स्यादिति भावः । दुःखिते संजातदुःखेषु भूतेष्वित्यर्थः * तारकादित्वादितच् - जातावेकवचनम् । दयां दुःखप्रहाणेच्छालक्षणात् । कुरु 'दुःखिषु करुणे'ति शास्त्रानुरोधाद्विधेहि - अन्यथा चित्तशुद्धयसंभवादिति भावः । एतत्सर्वं तृष्णाच्छेदादिकम् । सतां सज्जनानां चेश्चित्तं व्यापारः । यदि सौजन्ययशःकामी तदैवं प्रवर्तस्व अन्यथा पुरुषार्थलाभासंभवादिति भावः ॥

मनसि वचसि काये पुण्यपीयूषपूर्णा
स्त्रिभुवनमुपकारश्रेणिभिः प्रीणयन्तः ।

परगुणपरमाणून् पर्वतीकृत्य नित्यं

निजहृदि विकसन्तः सन्ति सन्तः कियन्तः ॥ ७१

व्या.—ईदृशा विरळा एवेति निगमयति - मनसीति—
मनसि वचसि काये मनोवाक्यायेषु । पुण्यमेव - पीयूषममृतं - तेन पूर्णाः - करणक्षितयेनापि सत्कर्माचरणतत्पराइत्यर्थः * नि.—'पीयूष-
ममृतं सुधे'त्यमरः, त्रयाणां भुवनानां समाहारस्त्रिभुवनं - लक्षणया त्रिभुवनस्थजनानित्यर्थः * 'तद्धितार्थे'त्यादिना समासः * पात्रा-
दित्वात्न स्त्रीत्वम् । उपकारश्रेणिभिर्हिताचरणपरम्पराभिः । प्रीण-
यन्तस्संतोषयन्तः * 'प्रीञ्प्रीणन' इति धातोश्चोरादिकाणिचि शतृप्र-
त्ययः * 'यूञ्प्रीञ्चानु'भवक्तव्य' इतिनुगागमः । परेषां गुणपरमाणू-
नत्यरूपगुणानपीत्यर्थः - यतोऽणुर्नास्ति स परमाणुरित्याहुः । पर्वतीकृत्य
महत्तरान् कृत्वा * अभूततद्भावे चिवः * 'ऊर्यादिचिवडाचश्चे'ति

गतिसंज्ञायां * 'कुगतिप्रादय' इति समासः । नित्यं ख्यापयन्तः
निरन्तरं प्रशंसन्तः । तथा निजहृदि स्वान्तःकरण एव विकसन्तः
संतुष्यन्तस्सन्तः सत्पुरुषाः । कियन्तः कतिपये विरला एवेत्यर्थः ।
सन्ति - न तु सान्द्राः एताद्दशगुणसंपत्तेरसाधारण्यादिति भावः ।
'निजहृदि विकसन्तस्सन्ति सन्तः कियन्त' इत्येव पाठः - तथा-
चोक्तं - 'सौजन्यामृतसिन्धव' इत्यादि. मालिनीवृत्तम्.

इति नीतिशतके परोपकारपद्धति स्सम्पूर्णा ॥

॥ धैर्यपद्धतिः ॥

रत्नैर्नहाब्धेस्तुतुषुर्न देवा न भेजिरे भीमविषेण भीतिम् ।

सुधां विना न त्रयशुर्विरामं न निश्चितार्थाद्विरमन्ति धीराः ॥

व्या.—रत्नैरिति - देवा अमराः । महाब्धेः क्षीरार्णवस्य
संबन्धिभिः । रत्नैः कौस्तुभादिमणिभिः - नि.—'रत्नं श्रेष्ठे मणाव-
पी'ति विश्वः - यद्वा - रत्नैः - नि.—'जातौ जातौ च यच्छ्रेष्ठं तद्रत्न-
मभिधीयत' इति वचनात् - ऐरावतोच्चैश्रवःकल्पवृक्षादिश्रेष्ठजातीय-
वस्तुभिः हेतुभिः । न तुतुषुस्तुष्टिं न प्रापुः - मथनसमय इति शेषः ।
तथा । विभ्यत्यस्मादिति भीमं * 'भीमादयोऽपादान' इत्यपादा-
नार्थे भियः मप्रत्यय औणादिकः - तथाभूतं यद्विषं कालकूटाख्यं -
सौ हेतुना तस्मादित्यर्थः । न भीतिं । भेजिरे न प्रापुरिति धैर्याति-
शयोक्तिः * विषेणेत्यत्र 'भीलार्थानां भयहेतु'रित्यपादाने पञ्चम्या
भाव्यं । तथाऽपि हेतुत्वमात्रविवक्षयाऽयं निर्देश इति मन्तव्यम् ।
किं तु सुधाममृतं - विना * 'पृथग्विने'त्यादिना द्वितीया । विराम-

मवसानं। न प्रययुः मथनादिति शेषः - सुधोत्पत्तिं विना न विरता इत्यर्थः - अनेने शीलसंपत्तिरुक्ता। तथाहि - धीरा मनस्विनो निश्चिन्तार्थात् प्रतिज्ञातार्थान्न विरमन्ति विरामं न प्राप्नुवन्ति - किं त्वाफलोदयं प्रयतन्त एवेत्यर्थः. अतो धैर्यशीलसंपन्नानां देवानामपीदं युक्तमेवेति भावः * 'जुगुप्सा विरामे'त्यादिना पञ्चमी * 'व्याङ्परिभ्यो रम' इति परस्मैपदम्.

अर्थान्तरन्यासोऽलंकारः. वृत्तमुपजातिः.

प्रारभ्यते न खलु विघ्नभयेन नीचैः

प्रारभ्य विघ्ननिहता विरमन्ति मध्याः।

विघ्नैर्मुहुर्मुहुः प्रतिहन्यमानाः

प्रारब्धमुत्तमगुणा न परित्यजन्ति ॥

७३

व्या.—उक्तमेवार्थं नीचातिवृत्तिकथनद्वारा द्रढयति - प्रारभ्यत इति.—नीचैरधमैः विघ्नेभ्योऽन्तरायेभ्यो - यद्भयं तेन हेतुना। न प्रारभ्यते खलु - नोपक्रम्यते कार्यमिति शेषः - नि. 'विघ्नोऽन्तरायः प्रत्यूह' इत्यमरः, मध्याः मध्यमास्तु। कार्यं प्रारभ्योपक्रम्य। विघ्नैर्निहता विह्वलीकृतास्सन्तो विरमन्ति। विरता भवन्तीत्यर्थः। उत्तमाः उत्कृष्टाः - गुणा धैर्यशीलादयो - येषां ते तथोक्ताः पुरुषश्रेष्ठास्तु विघ्नैर्मुहुर्मुहुः पौनःपुन्येन। प्रतिहन्यमानाः बम्भज्यमाना। अपि। प्रारब्धमुपक्रान्तं कर्म। न परित्यजन्ति; अतः कालकूटबडवानलादिविघ्नाद्युपहतत्वेऽपि उक्तगुणसंपन्नतया देवानां सुधोत्पत्तिपर्यन्तं मथनं युक्तमिति श्लोकद्वयस्यापि तात्पर्यम्.

अत्र प्रकरणे कुत्रचिद्वैर्यस्य कुत्रचिच्छीलस्य कुत्रचिदुभयस्यापि प्राधान्यनिर्देश इति द्रष्टव्यम् 'मनसो निर्विकारत्वं धैर्यं सत्स्वपि हेतुष्वित्युक्तलक्षणं धैर्यं - शीलं तु नियतकुलोचितसत्स्वभाव इति विवेकः - 'शीलं स्वभावे सद्वृत्ता' वित्यभिधानात्.

वसन्ततिलकावृत्तम्.

कचित्पृथ्वीशयः कचिदपि च पर्यङ्कशयनः

कचिच्छाकाहारः कचिदपि च शाल्योदनरुचिः ।

कचित्कन्याधारी कचिदपि च दिव्याम्बरधरो

मनस्वी कार्यार्थी न गगयति दुःखं न च सुखम् ॥ ७४

व्या.—अथोक्तगुणसंपन्नस्य कृच्छ्राकृच्छ्रयोर्दुःखसुखापरि-
गणनया कार्यसाधनत्वमाह - कचिदिति—कचित्कुत्रचिदेशे काले
वा । पृथ्वी शय्यो यस्य स तथोक्तः - कठिनतरस्थण्डिलशयनोऽपी-
त्यर्थः । कचिच्च । पर्यङ्के हंसूलिकातल्पे - शयनं स्वापो - यस्य स
तथोक्तः - मृदुलतरशय्योऽपीत्यर्थः - नि.—' शयनं मन्त्रपर्यङ्कपल्यङ्काः
खट्वासमाः '—'स्यान्निद्रा शयनं स्वाप' इत्युभयत्राऽप्यमरः ।
कचिच्छाक एवाहारो यस्य नीरसाहारोऽपीत्यर्थः । कचिच्च । शाल्यो-
दने शाल्यन्ने - रुचिः स्वादो यस्य स तथोक्तः - षडूसोपेतमृष्टान्न-
भोजनसंतुष्टोऽपीत्यर्थः । कचित्कन्यां जीर्णवस्त्रशकलनिर्मिताच्छादनं
कारयतीति कन्याधार्यपि । कचिच्च दिव्याम्बरधरः कनकनकपी-
ताम्बरधरोऽपि । कार्यार्थी कार्यनिष्पत्त्यभिलाषी - अर्थः अभिलाषः-
तद्वानर्थीति विग्रहः * 'कृद्वृत्तेस्तद्धितवृत्तिर्वलीयसी'ति महाभाष्ये ।
मनस्वी महामनाः धीरः * प्रशंसायामिनिः । पृथ्वीशय्यादिना

दुःखं च न गणयति । पर्यङ्कशयनादिना सुखं च न गणयति ॥
किंतु सुखदुःखयोस्समानावस्थयैव कार्यसाधनतत्परो भवतीत्यर्थः ॥

निन्दन्तु नीतिनिपुणा यदि वा स्तुवन्तु
लक्ष्मीः समाविशतु गच्छतु वा यथेष्टम् ।
अथैव वा मरणमस्तु युगान्तरे वा
न्याय्यात्पथः प्रविचलन्ति पदं न धीरः ॥

७५

व्या.—अथ धीराः लोकनिन्दास्तुतिप्राप्ता अपि न्याय-
मार्गात् भ्रश्यन्तीत्याह - निन्दन्त्विति—नीतिनिपुणा नयविशारदाः।
निन्दन्तु कथंचिद्दूषयन्तु । वा यदि अथवा । स्तुवन्तु भूषयन्तु वा ॥
लक्ष्मिस्संपत् । समाविशतु प्राप्नोतु । वा, उत । यथेष्टं निरर्गळम् ।
गच्छतु वा । अथैवेदानी मेव । मरणं नियतमस्तु वा । उत युगा-
न्तरे कल्पान्तरे वाऽस्तु । तथाऽपि । धीराः प्रविचलिनः न्याय्या-
न्न्यायादनपेतात्पथो मार्गात् । पदमेकपादविन्यासमात्रमपि । न -
प्रविचलन्ति न भ्रश्यन्ति । तेषां न्यायमार्गापरित्याग एव परमार्थो -
न निन्दास्तुत्यादिरिति भावः ॥ वसन्ततिलकावृत्तम् ॥

कान्ताकटाक्षविशिखा न लुनन्ति यस्य
चित्तं न निर्दहति कोपकृशानुतापः ।
कर्षन्ति भूरिविषयाश्च न लोभपाशै
लोकत्रयं जयति कृत्स्ननिर्दं स धीरः ॥

७६

व्या.—ननु को धीरस्स वा किं साधयतीत्याशङ्क्याह-
कान्तेति-यस्य चित्तं । कान्ताकटाक्षाः.-

“ यद्गतारः। विश्रान्ति वैचित्र्येण विवर्तनम् ।

तारकायाः कळाभिज्ञास्तं कटाक्षं प्रचक्षते ॥ ”

इति भावप्रकाशोक्तलक्षगलक्षितकामिन्यपाङ्गालोकनानि - त एव विशिखा बाणा नलुन्ति न भिन्दन्ति न सम्मोहयन्तीति यावत् तथा कोपकृशानुतापः क्रोधाग्निसंतापश्च । न निर्देहति न व्याकुलयति । तथा भूरथो बलवत्तरा - विषयाः शब्दादीन्द्रियार्थाश्च । लोभः परस्वापरहरणे प्रयत्नः - एतेन कामादयोऽप्युपलक्ष्यन्ते - तथाच - लोभा एव पाशा रज्जवश्च बन्धनहेतुत्वात्तेषां पाशत्वारोपणं न तर्षन्ति तृष्णायुक्तं न कुर्वन्ति - कर्षन्तीति पाठे न स्वायत्तीकुर्वन्तीत्यर्थः । स धीरः । कृत्स्नमशेषं । लोकत्रयं स्वर्गादिलोकत्रितयमपि जयत्यात्माधीनं करोतीत्यर्थः । तस्य न किञ्चिदप्यसाध्यमिति भावः वृत्तं पूर्ववत् ॥

कदर्थितस्यापि हि धैर्यवृत्तेर्न शक्यते धैर्यगुणः प्रमार्ष्टुम् ।

अधोमुखस्यापि कृतस्य बह्वेर्नाधाशिक्षा यान्ति कदाचिदेव ॥

व्या.—धैर्यगुणन्यकारः कथञ्चिदपि न युज्यत इति सदृष्टान्तमाह - कदर्थितस्येति.—कुत्सितोऽर्थः कदर्थः *कोः कत्तत्पुरुषेऽर्ची'ति कुशब्दस्य कदादेशः - कदर्थीकृतः कदर्थितः तस्य नीचैः । कृतस्यापि सतः धैर्येण वृत्तिवर्तनं यस्य तस्य संबन्धि धैर्यमेव गुणः । प्रमार्ष्टुमधः-कर्तुं । न शक्यते ; तत्र दृष्टान्तः - अधोमुखस्य कृतस्यावाङ्मुखीकृतस्यापि सतो । बह्वेर्नाधाशिक्षा ज्वाला । कदाचिदेव कदाचिदप्यधो न यान्ति - किं तूर्ध्वमेव प्रसरतीर्थः । तद्वद्वीरस्यापि धैर्यगुण इति विवेकः. उपजातिवृत्तम्.

वरं शृङ्गोत्सङ्गाद्गुरुशिखरिणः क्वापि विषमे
 पतित्वाऽयं कायः कठिनदृषदन्ते विदलितः ।
 वरं न्यस्तो हस्तः फणिपतिमुखे तीक्ष्णदशने
 वरं वहौ पातस्तदपि न कृतः शीलविलयः ॥

७८

व्या.—मरणोद्योगो वा वरं न तु शीलविलय इत्याह- वर-
 मिति.—अयं कायो देहः गुरुशिखरिणोऽत्युन्नतपर्वतस्य शृङ्गो-
 त्सङ्गाच्छृङ्गोपरिभागात्क्वापि कस्मिंश्चिद्विषमे विकटे । कठिनदृषदन्ते
 कर्कशपाषाणान्तराळे । पतित्वा विगलितः शकलितश्चेद्वरं मनाक्प्रियं ।
 तथा हस्तस्तीक्ष्णदशने विषानलोमदंष्ट्रे । फणिपतेः - मुखे वक्त्रे ।
 न्यस्तश्चेद्वरं । तथा वहौ पातोऽग्निप्रवेशोऽपि । वरं । किं तु शील-
 विलयस्वभावत्यागः । कृतश्चेन्न वरम् । मनाक्प्रियमपि । न भवती-
 त्यर्थः । प्राणप्रयासेऽपि शीलं न त्याज्यमिति तात्पर्यम् - 'दैवादृते
 वरः श्रेष्ठे त्रिषु क्लीबं मनाक्प्रिय' इत्यमरः.

वह्निस्तस्य जलायते जलनिधिः कुल्यायते तत्क्षणा-
 न्भेरुः स्वल्पशिलायते मृगपतिः सद्यः कुरङ्गायते ।

व्यालो माल्यगुणायते विरसः पीयूषवर्षायते

यस्याङ्गेऽखिललोकवृद्धभतरं शीलं सहृद्वीलति ॥ ७९

व्या.—नन्वेवं शीलस्यात्यन्तावश्यकत्वमुक्तं । तद्भावे को
 लाभ इत्याशङ्कायामाह - वह्निरिति.—तस्य पुंसः । वह्निर्दाहकोऽपीति
 भावः । जलायते जलमिवाचरति - तद्वच्छीतलो भवतीत्यर्थः * कर्तुः
 क्यङ्सलोपश्चे'ति क्यङ् * 'अकृत्सार्वधातुकयो'रिति दीर्घः - एवं
 सर्वत्र प्रयोज्यम् जलनिधिर्दुस्तरोऽपीति भावः । कुल्यायते अल्पनदी-

वाचरति । तस्येति सर्वत्रान्वयोऽवगन्तव्यः । तत्क्षणात्तस्मिन्नेव क्षणे - न तु विलम्बेनेत्यर्थः । मेरुः स्वल्पशिलायते अल्पदृषद्विवाचरति । मृगपतिस्सिंहः - हिंस्रोऽपीति भावः । सद्यः कुरङ्गायते हारेण इवाचरति । व्याळस्सर्पः - विषरोगभीषणोऽपीति भावः । माल्यगुणायते पुष्पस्रग्निवाचरति । विषमेव - रसो द्रवः प्राणप्रयासहेपुरिति भावः । पीयूषवर्षायते अमृतवृष्टिरिवाचरति । कस्येत्याकाङ्क्षायामाह - यस्य पुंसोऽङ्गेऽखिललोकानामशेषजनानां - बलभतरमत्यन्तमनोहरं । शीलं सत्स्वभावः । समुन्मीलति समुल्लसति । तस्येतिसंबन्धः । शीलसंपन्नस्य दुःखहेतवोऽपि सुखहेतव एव भवन्ति । अयमेव परमलाभ इति भावः .

अत्र कृञ्चर्थादौपम्यप्रतीते रूपमाभेदः.—

“ इवादिलोपे द्विविधे णमुलि क्यचि च क्यङि ।

तथा वाक्ये समासे च सप्तधैषा प्रकीर्तिता ॥” इति

(एषा उपमेत्यर्थः.)

छिन्नोऽपि रोहति तरुः क्षीणोऽप्युपचीयते पुनश्चन्द्रः ।

इति विमृशन्तस्सन्तः सन्तप्यन्ते न लोकेषु ॥

८०

व्या.—अथैषां कदाऽपि संतापो न प्रवर्तत इत्याह - छिन्न इति.—तरुः छिन्नस्सन्नपि । पुनः । रोहत्युद्गच्छति । चन्द्रः । क्षणिकृष्णपक्षे दिनक्रमेण कृशस्सन्नपि । पुनरुपचीयते प्रवर्धते इत्येवं । विमृशन्तो मनस्यनुसंधानास्सन्तः शीलसंयन्ना लोकेषु बन्धुजनेषु । विश्लथेषु विह्वलेषु सत्स्वपि । न संतप्यन्ते । किं तु तरुचन्द्रदृष्टान्तेनाभिवृद्धिमाशंसन्त एव सन्तीत्यर्थः . आर्याभेदः .

ऐश्वर्यस्य विभूषणं सुजनता शौर्यस्य वाक्संयमो

ज्ञानस्योपशमः श्रुतस्य विनयो वित्तस्य पात्रे व्ययः ।

अक्रोधस्तपसः क्षमा प्रभवितुर्धर्मस्य निर्व्याजता

सर्वेषामपि सर्वकारगमिदं शीलं परं भूषणम् ॥

८१

व्या.—शीलमेवाशेषभूषणमित्याह - ऐश्वर्यस्येति.—ऐश्वर्यस्य स्वाम्यस्य । सुजनता विभूषणं - न तु दौर्जन्यम् । शौर्यस्य विक्रान्तत्वस्य वाक्संयमो वाङ्मनियमो विभूषणं न त्वसंबद्धप्रलापित्वम् । ज्ञानस्य कर्तव्याकतेव्यविवेकस्यात्मविषयकस्य वा । उपशमो विषयो-परतिः । विभूषणं न तु लोलुपत्वम् । श्रुतस्य शास्त्रस्य । विनयो विभूषणं - न तु गर्वोद्विक्तता । वित्तस्य पात्रे व्ययः सत्पात्रं प्रति-पत्तिः । विभूषणं - न तु विटनटादिषु । तपसश्चान्द्रायणादेरक्रोधः क्रोधरहीहत्यं ❀ क्वचित्प्रसज्यप्रतिषेधेऽपि नञ् समास इष्यते विभू-षणं - न तु कोपशीलत्वम् । प्रभवितुः समर्थस्य । क्षमा सहिष्णुत्वम् । विभूषणं - न तूच्चंडता । धर्मस्य सत्पात्रदानस्य । निर्व्याजता व्याज-राहित्यं । विभूषणं - न तु द्रव्यनाशदुःखं । तथा सर्वकारणं ऐश्व-र्यादिसमस्तनिदानं मिदं पूर्वोपवार्णितमेव शीलं । सर्वेषामपि सर्व-पुंसां । परं सौजन्याद्यपेक्षयाऽप्युत्कृष्टं । भूषणमलंकारः. अतस्सर्व-त्राऽपि शीलमेवाश्रयणीयमिति तात्पर्यम्.

इति नीतिशतके धर्मपद्धति रसभूर्णी ॥

॥ दैवपद्धतिः ॥

नेता यस्य बृहस्पतिः प्रहरणं वज्रं सुराः सैनिकाः

स्वर्गो दुर्गमनुग्रहः खलु हरेरैरावणो वारणः ।

इत्याश्चर्यबलान्वितोऽपि बलभिद्भयः परैः सङ्गरे

तञ्चकं ननु दैवमेव शरणं धिग् धिग् वृथा पौरुषम् ॥ ८२

व्या.—अथ धैर्यशीलयोरपि दैवायत्तत्वात्तन्निरूपणानन्तरं दैवपद्धतिं निरूपयति - नेतेति.—यस्य बलिभिदः । नेता शिक्षकः हिताहितोपदेशकर्ता । बृहतां वाचां पतिर्बृहस्पतिः - न तु यः कश्चिन् * 'तद्रूहतोः करपत्योश्चोरदेवतयोस्सुड्तलोपश्चे'ति सुडागमतलोपौ । प्रहरणम् आयुधं प्रहारसाधनं तु । वज्रं वज्रायुधं - पर्वतपक्षच्छेदनेऽप्यकुपिठतमिति भावः - न तु यत्किञ्चिदयोमयं । सैनिकास्सुराः - न तु दुर्बललौकिकाः । दुर्गं गुप्तिस्थानं । स्वर्गः स्वर्गलोकः - न तु मृत्पाषाणादिनिर्मितम् । अनुग्रहः परिपालनतात्पर्यं । हरेः खलु सकललोकाधीश्वरस्य विष्णोः - तस्यावरजभावेनावतीर्णत्वादिति भावः । न तु क्षुद्रदेवतायाः । वारणो गजः ऐरावतः न तु यः कश्चित्कलभः । इत्यनेन प्रकारेण स बलभिदिन्द्रः । आश्चर्यबलान्वितोऽसाधारणत्वाद्द्रुतकरशक्तिसहितोऽपि । संगरे रणे । परैर्दानवैर्भग्नो विदारितः । तत्तस्मात्कारणाद्द्व्यक्तं स्फुटं यथा तथा । दैवमेव । शरणं रक्षकं । ननु । पुरुषस्य कर्म पौरुषं * 'हायनान्तयुवादिभ्योऽणि'ति युवादित्वाद्गु - नि. 'पौरुषं पुरुषस्योक्ते भावे कर्मणि तेजसी'ति विश्वः - पौरुषं पुरुषकारं । धिग्धिक् पौनःपुन्येन निन्दामित्यर्थः । वृथा व्यर्थमप्रयोजकत्वादिति भावः ।

धिग्धिगिति ॥ 'नित्यवीप्सयो' रित्याभीक्ष्ण्ये द्विरुक्तिः । तद्योगात्पौरुष-
मिति द्वितीया ; अतः पौरुषस्याकिञ्चित्करत्वमेवाश्रयणीयमिति
भावः.

उद्योगिनं पुरुषसिंहमुपैति लक्ष्मी
दैवं प्रधानमिति कापुरुषा वदन्ति ।
दैवं निहत्य कुरु पौरुषमात्मशक्त्या
यत्रे कृते यदि न सिद्धति कोऽत्र दोषः ?

इत्यादिवचनस्य अयमेव दत्तजलाञ्जलिगिति वेदितव्यम् ॥

अत्र साभिप्रायविशेषणत्वात्परिकरालंकारः - " साभिप्राय-
विशेषणं परिकर " इति ॥

भग्नशस्य करण्डपिण्डिततनोम्लानेन्द्रियस्य क्षुधा
कृत्वाखुर्विवरं स्वयं निपतितो नक्तं मुखे भोगिनः ।
तप्तस्तत्पिशितेन सत्वरमसौ तेनैव यातः पथा
स्वस्थास्तिष्ठत दैवमेव हि परं वृद्धौ क्षये कारणम् ॥ ८३

व्या.—अथ बन्धमोक्षयोर्हानिवृद्धोश्चापि दैवमेव कारण-
मित्याह - भग्नेति—आखुर्मूषकः कर्ता । नक्तं रात्रौ । विवरं विलं ।
करण्डस्यैवेति भावः । कृत्वा । भग्नशस्य भुग्नत्वाद्भग्नमनोरथस्य ।
करण्डे पिण्डिकायां - पिण्डिता पुञ्जीकृता - तनुर्यस्य तथोक्तस्य ।
विहारप्रसारशून्यतयाऽतिकृच्छ्रदशामापन्नस्येत्यर्थः । क्षुधा बुभुक्षा-
व्यसनेन । म्लानेन्द्रियस्य विनष्टेन्द्रियपाटवस्य । भोगिनः सर्पस्य ।
मुखे . स्वयमेव दैववशान्निपतितः । ततोऽसौ भोगी । तत्पिशितेन

मूषकमांसेन । तृप्तस्सन् । तेनैव पथा विवरेण । सत्वरं शीघ्रं ।
यातः बहिर्निर्गत्य पलायितः हे जना इति शेषः । स्वस्थाः स्थिर-
धिनास्सन्तः । तिष्ठत । कुतः वृद्धौ क्षये च दैवमेव । परमुत्कृष्टं ।
कारणं हि नत्वन्यदतो मूषकभोगिदृष्टान्तेन स्वस्थैर्भाव्यं । न तु
वृथा । पौरुषैरिति भावः .

यथा कन्दुकपातेनोत्पतत्यार्यः पतन्नपि ।

तथा त्वनार्यः पतति मृत्पिण्डपतनं यथा ॥ ८४

व्या.—अथ दैवायतिकतदन्ययोरवस्थामाह - यथेति.—
आर्यो दैवायतिकः । पतन्नपि कुतश्चित्कारणान्नीचैर्भवन्नपि कन्दुक-
पातेन दृष्टान्तेनयथोत्पतत्युच्छ्रयं प्राप्नोति । तथा तद्वदेव अनार्यः
मृत्पिण्डपतनं यथा सान्द्रमृत्कवलमिव 'इववद्वायथाशब्दा'विति
दण्ड्याचार्यानुशासनात् । पतति निलीनो भवतीत्यर्थः ॥

खर्वाटो दिवसेश्वरस्य किरणैः सन्तापिते मस्तके

गच्छन्देशमनातपं विधिवशात्तालस्य मूलं गतः ।

तत्राप्यस्य महाफलेन पतता भग्नं सशब्दं शिरः

प्रायो गच्छति यत्र दैवहतकस्तत्रैव यान्त्यापदः ॥ ८५

व्या.—दैवोपहतस्य न कुत्रापि सुखप्राप्तिरित्याह - खर्वाट
इति.—खर्वाटः स्वभावलुप्तलोमशिरस्कः - मस्तके निजशिरसि ।
दिवसेश्वरस्य सूर्यस्य । किरणैस्सन्तापिते सति । अनातपमातपशून्यं
देशं प्रति । द्रुतगतिः शीघ्रगमनः । गच्छन् । ताळस्य ताळवृक्षस्य ।
मूलं गतः ताळाधस्तात्तिष्ठति । तत्र ताळमूलेऽपि । पतता वृन्ताद्गळता

महाफलेन पृथुलतरफलेन । अस्य खर्वाटस्य शिरः । स्वशिरश्शब्देन
 पटपटायमानेन सहितम् । सशब्दं यथा तथा । भग्नं विदम्बितं; ननु
 कुत एतदित्याशङ्क्य दैवप्रातिकूल्यादित्याह - दैवहतको दैवोपहतः
 दैवानुग्रहशून्य इत्यर्थः । यत्र यस्मिन् देशे गच्छति - यं देशमुद्दिश्य
 गच्छति । तत्र तमुद्दिश्यैवापद उपद्रवा अपि । प्रायो भूम्ना । यान्ति
 तदेतन्मशकभयाद्गामं विहाय गच्छतोऽरण्ये व्याघ्रग्रहणमभूदित्यर्थः ॥
 शार्दूलविक्रीडितम् ॥

गजभुजङ्गविहङ्गबन्धनं शशिदिवाकरयोर्ग्रहपीडनम् ।

मतिमतां च विलोक्य दरिद्रतां विधिरहो बलवानिति भे मतिः ॥

व्या.—अतो दैवमेव बलीय इति मम मतिः प्रवर्तत
 इत्याह - गजेति.—अयं स्पष्टार्थः. यतोऽत्यन्तदुर्ग्रहाणां गजा-
 दीनां बन्धनं । जगत्प्रकाशकयोस्सूर्याचन्द्रमसोः राहुग्रहपीडनं ।
 मतिमतां प्राज्ञानां । दरिद्रतामकिंचनत्वं च । विलोक्य दृष्ट्वाऽपि ।
 अहो आश्चर्यम्; अतस्सर्वस्यापि दैवबलीयस्त्वं मन्ये । दैवमेव
 मूलमिति तात्पर्यम्. द्रुतविलम्बितम्.

सृजति तावदशेषगुणाकरं पुरुषरत्नम रुङ्करणं भुवः ।

तदपि तत्क्षणभङ्गि करोति चेदहह कष्टमपण्डितता विधेः ॥

व्या.—एवं चेद्विधेरप्यज्ञता स्यादित्याशयेनाह - सृज-
 तीति.—विधिरशेषगुणाकरं सकलसद्गुणाश्रयं भुवोऽलंकरणं मण्डनं ।
 पुरुषरत्नं पुरुषश्रेष्ठं । सृजति तावन्निर्माति खलु । ततः किमत
 आह - तदपि तथाऽपि सृजन्नपीत्यर्थः । तत्पुरुषरत्नं क्षणभङ्गि

क्षणमात्रेण भङ्गुरं नश्वरमित्यर्थः । करोति चेत् । विधे रपण्डितता
मौढ्यमहह कष्टमतिकृच्छ्रमिति विषादातिशयाभिद्योतकमहहेति ;
करोति चेत्तत्पाण्डित्यमेवेत्यर्थः । तथा तादृक्पुरुषरत्नस्य क्षणभङ्गित्वे-
नैव निर्माणान्तु अपण्डित एव विधिरिति परमरहस्यम् ।

द्रुतविलम्बितम् ।

अयममृतनिधानं नायकोऽप्योषधीनां
शतभिषगनुयातः शम्भुमूर्ध्नोऽवतंसः ।
विरहयति न चैनं राजयक्ष्मा शशाङ्कं
हतविधिपरिपाकः केन वा लङ्घनीयः ॥

८८

व्या.—कथंचिदपि दैवयोगो न लङ्घ्य इत्याह - अयमिति—

अयं परिदृश्यमानश्चन्द्रः । अमृतस्य । निधानं स्थानमपि ओषधीनां ।
संजीविन्यादीनाम् । नायको नेताऽपि । शतभिषजा नक्षत्रेण - शतेन
भिषग्भिर्वैद्यैश्चानुयातोऽनुसृतोऽपि । किं बहुना शम्भोस्सकललोकक्षे-
मङ्करस्य शंकरस्य । मूर्ध्नोऽवतंसश्शिशरोभूषणमप्येनमुक्तविशेषणविशिष्टं
शशाङ्कं राजयक्ष्मा क्षयरोगो । न विरहयति न त्यजति खलु । अतो
हतविधेर्नष्टदैवस्य - परिपाको नियोगः केन वा पुंसा । लङ्घनीयो न
केनाऽपीत्यर्थः ; हतेति निर्वेदानुसंधानार्थकः । राजयक्ष्मेत्यत्र राज-
श्चन्द्रस्य यक्ष्मा - राजा चासौ यक्ष्मेति वा विग्रहः यथाह बाहटः—

“ अनेकरोगानुगतो बहुरोगपुरोगमः ।

राजयक्ष्मा क्षयोऽशेषरोगराडिति च स्मृतः ॥”

प्रियसख विपद्दण्डाघातप्रपातपरम्परा-
परिचयबले चिन्ताचक्रे निधाय विधिः खलः ।

मृदमिव बलात्पिण्डीकृत्य प्रगल्भकुलालव-

द्भ्रमयति मनो नो जानीमः किमत्र विधास्यति ॥ ८९

व्या.—मनोनियन्ताऽप्ययमेवेति सखायं संबोधयति - प्रिय इति - प्रियश्चासौ सखा च प्रियसखः - तस्य संबुद्धिः - हे प्रिय-सखः * 'राजाहस्सखिभ्यष्टच्' खलश्शठोऽयं विधिः ॥ प्रगल्भकुला-लेन तुल्यं प्रगल्भकुलालवत् प्रौढकुम्भकारइवेत्यर्थः * 'तेनतुल्यं-क्रियाचेद्वितिरि'तिवतिः। मनोमदीयचित्तम्। मृदं मृत्तिकामिव। बला-त्सामर्थ्यात्पिण्डीकृत्य कपालीकृत्य। विपद्ः आपदः - दण्डाघाताः मुद्गरघट्टनानीव - तेषां - प्रवातानां च - या परम्परा पौनःपुन्येना-वृत्तिः - तस्याः यः परिषयस्संस्तरो निबिडावयवपरस्परसन्निवेशश्च स एव - बलं दाह्यं यस्य तस्मिन्। चिन्ताचक्रे चिन्ताचक्रमिव तस्मि-न्निधाय भ्रमयति। अत्र भ्रमणे। किं विधास्यति किं करिष्यति वा। नो जानीमः। कुलालस्तु घटं करिष्यत्ययं तु किं विधास्यति न जानीम इत्यर्थः ॥

विरम विरमायासादस्माद्दुरध्यवसायतो

विपदि महतां धैर्यध्वंसं यदीक्षितुमीहसे।

अयि जड विधेकल्पापायेऽप्यपेतनिजक्रमाः

कुलशिखरिणः क्षुद्रा नैते न वा जलराशयः ॥ ९०

व्या.—एवमापत्परम्पराचरणे महद्वैर्यध्वंसो भविष्य-तीति न मन्तव्यमिति विधिमलक्षीकृत्योपालभते - विरमेति.—अयीति प्रश्ने - नि. 'अयिप्रश्नानुनयो'रिति विश्वः। जडेति माम्बो - विधे हे दैवेति संबोधनत्रयम्। अस्माद्दुरध्यवसायतो दुराग्रहाद्य

आयासस्तस्माद्दि रम विरम आभीक्ष्ण्येन विरतो भव * 'नित्यवीप्सयो-
रि'त्याभीक्ष्ण्ये द्विरुक्तिः। कोऽसावायास इत्याशङ्कयामाह - विपदि
त्वत्कृतापदि। महतां महात्मनां धैर्यध्वंसं धीरत्वहासमीक्षितु-
मीहसे काङ्क्षसे। यत् त्वमस्मादायासादिति संबन्धः तस्यात्यन्तासं-
भावितत्वात्त्वदायासस्यैवावशिष्टत्वादिति भावः। कुतो वाऽसंभावि-
तत्वमित्याशङ्क्य दृष्टान्तमुखेन द्रढयति - कल्पापाये कल्पान्तेऽपि
अतिसंकटेऽपि किमुतान्यदेति भावः. अपेताः विनष्टाः - विजक्रमाः
स्वमर्यादाः - येषां ते तथोक्तास्सन्तः। एते कुलशिखरिणो महे-
न्द्रादिसप्तकुलाचला वा। जलराशयस्सप्तसमुद्रा वा क्षुद्रा नीचाः
न खलु - किं त्वत्यक्तमर्यादा एव वर्तन्ते। अतः दृष्टान्तेन धीर-
धैर्यध्वंसनस्यातिदुष्करत्वात्त्वदायास एवावशिष्टो न तु फललाभ
इति भावः.

“ महेन्द्रो मलयस्सह्यस्सानुमानृक्षपर्वतः ।

विन्ध्यश्च पारियात्रश्च सप्तैते कुलपर्वताः ॥ ”

‘ लवणेशुसुरासर्पिर्दधिक्षीरजलार्णवाः ॥ ’ इति.

दैवेन प्रभुणा स्वयं जगति यद्यस्य प्रमाणीकृतं

तत्तस्योपनमेन्मनागपि महानैवाश्रयः कारणम् ।

सर्वाशापरिपूरके जलधरे वर्षत्यपि प्रत्यहं

सूक्ष्मा एव पतन्ति चातकमुखे द्वित्राः पयोविन्दवः ॥ ९१

व्या.—तथाऽपि दैवमेव शरणमित्याह - दैवेनेति.—प्रभुणा
समर्थेन। जगति लोके। यस्य पुंसो। यद्वस्तु। प्रमाणीकृतं, निर्दिष्टं।

तद्वस्तु तस्योपनमेत् संगच्छेत् । महानाश्रयो । मनागीषदपि । नैव
 कारणं न साधनं हि - बहुफलप्राप्ताविति शेषः । तत्र दृष्टान्तः -
 सर्वाशापरिपूरके - सकललोकमनोरथपरिपूरके- सकलदिगन्तव्याप्त-
 फलके वा । जलधरेऽम्बुवाहे * पचाद्यच् । अहन्यहनि प्रत्यहम्
 * 'अव्ययं विभक्ती'त्यादिनाऽव्ययीभावः - अहश्च 'नपुंसकव-
 दन्यतरस्या' मिति समसान्तः । वर्षति सत्यपि । घातकस्य स्तोकक-
 पक्षिणो । मुखं चञ्चुपुटे । सूक्ष्मा अणव एव । तथाऽपि द्वौ वा
 त्रयो वा द्वित्रा एव * 'संख्ययाव्ययासन्ने'त्यादिना बहुव्रीहिः
 * 'बहुव्रीहौ संख्येये ङजबहुगणा' दिति ङच् प्रत्ययः ।
 पयोबिन्दवो जलकणाः । पतन्ति - न त्वाश्रयमहत्तया बहुजल-
 लाभस्तत्रापि दैवस्यैव नियन्तृत्वादिति भावः - तस्मात्सर्वथा दैव-
 मेव शरणमिति तात्पर्यम् - नि. स्तोककश्चातकस्समा' इत्यमरः ।

इति नीतिशतके दैवपद्धति स्मरूर्णा ॥

॥ कर्मपद्धतिः ॥

नमस्यामो देवान्नु हतविधेस्तेऽपि वशगा
 विधिर्वन्द्यः सोऽपि प्रतिनियतकर्मैकफलदः ।
 फलं कर्मायत्तं किममरगणैः किं च विधिना
 नमसत्कर्मभ्यो विधिरपि न येभ्यः प्रभवति ॥ ९२

व्या.—यदुक्तं दैवेन प्रभुणेत्यादिसंदर्भेण दैवस्यैवात्यन्ताव-
 श्यकत्वं । तस्यापि कर्मनियम्यत्वेनास्वातन्त्र्यादित्याशयेन दैवपद्धति-

निरूपणानन्तयेण कर्मपद्धतिं निरूपयिष्यंस्तत्रापि सर्वदेवनियामकत्वेन विधेस्तन्नियामकत्वेन कर्मणः - प्राबल्यमिति परम्परामनुविदधाति - नमस्याम इति.—देवानिन्द्रादीन्नमस्यामोऽभिवादयामः । न त्वेकान्ततयैतेषामेवाभिवाद्यत्वमेतन्नियामकस्य कस्यचिद्विधेः विद्यमानत्वात् । सोऽप्यभिवाद्य एवेत्याशयेनाह - ते देवा अपि हतो यो विधिर्ब्रह्मा तस्य । वशगा ननु नियम्याः खलु - अतो विधिरपि वन्द्यः नत्वस्यापि स्वातन्त्र्यमित्याह - सोऽपि विधिरपि । प्रतिनियतं यत्कर्मणः एकं फलं तद्ददातीति तथोक्तः यत्फलं कर्मणः प्रतिनियतं तत्प्रदो न तु स्वतन्त्र इत्यर्थः । तथाच फलं कर्मायत्तं यदि कर्माधीनं चेदपरैः देवैः किं? विधिना च किं? न किञ्चिदपीत्यर्थः - तस्यैव फलदानस्वाम्यादिति भावः । तत्तस्मात्कर्मभ्यो ज्योतिष्टोमत्पोदानादिरूपेभ्यो नमः । यतः विधिरपि । येभ्यः कर्मभ्यो न प्रभवति न समर्थो भवति । स्वातन्त्र्येण प्रवृत्तेरभावादिति भावः ॥

अत्र पूर्वपूर्वस्योत्तरोत्तरं प्रत्युत्कर्षावहत्वान्मालादीपकाख्योऽलंकारः - तल्लक्षणं तूक्तम् ॥

ब्रह्मा येन कुलालवन्नियमितो ब्रह्माण्डभाण्डोदरे

विष्णुर्येन दशावतारगहने क्षिप्तो महासङ्कटे ।

रुद्रो येन कपालपाणिपुटके भिक्षाटनं सेवते

सूर्यो भ्राम्यति नित्यमेव गगने तस्मै नमः कर्मणे ॥ ९३

व्या.—यदुक्तं 'विधिरपि न येभ्यः प्रभवती'ति तत्प्रपञ्चयति-ब्रह्मेति.—येन कर्मणा कर्त्रा ब्रह्मा चतुर्मुखो । ब्रह्माण्डमेव भाण्डं । तस्योदरे । कुलालेन कुम्भकारेण तुल्यं कुलालवन्नियमितः विविध-

वस्तुनिर्माणकर्मत्वेन नियमितो नियोजितः। येन विष्णुः कुक्षिस्थाखिल-
 भुवनोऽपि। महासंकटेऽतिकृच्छ्रतरे। दशावतारा एव गहनमरण्यानी-
 तत्र क्षिप्रो निक्षिप्तः। येन कर्मणा रुद्रो मृत्युञ्जयोऽपीति भावः।
 कपालं ब्रह्मशिर एव पाणिपुटकं करतलस्थभिक्षाहरणोचितभाजनं
 तत्र। भिक्षाटनं सेवते - कपालस्थभिक्षान्नं मुङ्क्त इत्यर्थः। किं च
 येन सूर्योऽपि सकललोकप्रकाशकोऽपीति भावः। नियमित इति
 शेषः - गगनेऽन्तरिक्षे नित्यमेव न तु क्षणमात्रमपि विश्रमावकाश-
 इति भावः। भ्राम्यति परिवर्तते * 'वाभ्राशे'त्यादिना विकल्पात्
 इत्यन्प्रत्ययः। तस्मै सकलनियन्त्रे कर्मणे नमः - तथाभूतस्यैवाभि-
 वादनौचित्यादिति भावः ॥

या साधूंश्च खलान् करोति विदुषो मूर्खान् हितान् द्वेषिणः
 प्रत्यक्षं कुरुते परोक्षममृतं हालाहलं तत्क्षणात्।

तामाराधय सत्क्रियां भगवतीं भोवतुं फलं वाञ्छितं

हे साधो व्यसनैर्गुणेषु विपुलेष्वास्थां वृथा माकृथाः ॥ ९४

व्या.—एवं श्लोकद्वयेन सकलनियामकत्वकथनपूर्वकमभि-
 वादनीयत्वोपयोगात्स्वयमभिवाद्य संप्रति बहुश्रेयोहेतुत्वात्तस्योपादे-
 यतामाह - येति.—या सत्क्रिया खलांश्च दुर्जनानपि साधून्करोति।
 मूर्खान्ज्ञानिनोऽपि। विदुषः पण्डितान्। करोति। द्वेषिणोऽपि।
 हितान्सुहृदः करोति। परोक्षमतीन्द्रियमपि वस्तु। प्रत्यक्षमिन्द्रिय-
 गोचरं। कुरुते। तथा हालाहलं विषमपि। तत्क्षणात्सद्य एवामृतं
 करोति - तादृक्सामर्थ्यसंभवादिति भावः। अतः हे साधो
 सज्जननिपुणेति वा - 'साधुस्समर्थो निपुणो वे'ति काशिकायाम्।

वाञ्छितमभिलषितं । फलं भोक्तुमिच्छसि चेदिति शेषः । भगवतीं
तां । सत्क्रियां सत्कर्मारोधय - तस्याः अशेषफलदायकत्वादिति
भावः । किं तु व्यसनैर्विपुलेष्वपापद्रूयिष्ठेषु । गुणेषु । रजस्तमःप्रभृ-
तिषु वृथाव्यर्थमास्था मासक्ति । माकृथा माविधेहि । तस्याः क्लेशैक-
फलकत्वादिति भावः । करोतेर्लुङ् * 'न माङ्योग' इत्यट्
प्रतिषेधः ॥

अत्र खलादीनां साधुत्वादिकरणादशक्यवस्तुकरणरूपो विशेष-
षालंकारः ॥

शुभ्रं सद्म सविभ्रमा युवतयः श्वेतातपत्रोज्ज्वला

लक्ष्मरित्यनुभूयते चिरमनुस्यूते शुभे कर्मणि ।

विच्छिन्ने नितरामनङ्गकलहक्रीडात्रुटत्तनुकं

मुक्ताजालमिव प्रयाति झडिति भ्रश्यदिशोऽदृश्यताम् ॥ ९५

व्या.— वृद्धिहान्योरप्येतन्मूलकत्वमेवेत्याह - शुभ्रमिति.—
चिरं चिरकालमारभ्यानुस्यूतेऽनुवर्तमानेऽपि * 'षिवु तन्तुसंताने'
इति धातोः कर्तरि क्तः * 'च्छ्रोश्शूडनुनासिके चे'ति ऊठि यणा-
देशः । शुभे कर्मणि पुराकृतविशेषे संभवति सतीत्यर्थः । शुभ्रं
सद्म सौधादिकं । सविभ्रमास्सविलासाः । युवतयस्तरुण्यः । श्वेतात-
पत्रेणैकश्वेतच्छत्रेणोज्ज्वला । लक्ष्मी राज्यश्रीरित्येतदस्त्रिलमित्यर्थः ।
अनुभूयतेऽनुमुञ्जते । जन्मान्तरीयफलहेतुत्वात्तस्येति भावः । विच्छिन्ने
शुभकर्मणि विनष्टे सति । नितरामतिशयेन । अनङ्गकलहो रतिरण-
स्स एव क्रीडा केळिस्तया हेतुना त्रुटन् भिदुरस्तन्तु र्यस्य तत्तथोक्तं

❀ शेषे कप्रत्ययः । मुक्ताजालमिव भ्रश्यत्सत् । सद्वादिकमिति शेषः । श्लडिति द्राग्दिशो प्रयाति 'यत्न यत्र सितं गेहं तत्र तत्र विनश्यती' ति न्यायादिति भावः । दृश्यतां विलोकयतामित्यर्थः । अन्वयव्यतिरेकाभ्यां वृद्धिहान्योरस्यैव कारणत्वं द्रष्टव्यमिति भावः ॥

गुणवद्गुणवद्वा कुर्वता कार्यमादौ

परिणतिरवधार्या यत्नतः पण्डितेन ।

अतिरभसकृतानां कर्मणामाविपत्ते

भवति हृदयदाही शल्यतुल्यो विपाकः ॥

९६

व्या.— अथैषामाचरणप्रकारमाह - गुणवदिति.— गुणवद्गुणयुक्तमगुणवद्गुणरहितं वा । यत्कार्यं जानं तत्कुर्वताऽनुतिष्ठताऽनेन । पण्डितेन परिज्ञात्रा । परिणतिः परिपाकावस्था । यत्नतः - अतिप्रयत्नेन - सावधानेनेति यावत् । अवधार्याऽनुसंधेया । यत्नत - एव कर्मजातमारब्धव्यम् । समालोच्य परिणतिपर्यन्तमित्यर्थः । अन्यथाऽनर्थमाह - अतिरभसकृतानां सहसाऽव्युत्थितानां । कर्मणां गुणवतां - वेति शेषः । आविपत्तेर्निष्पत्तिपर्यन्तं ❀ विकल्पादाडोऽसमासः - विपूर्वात्पद्यतेर्निष्पत्त्यर्थत्वमुपसर्गवशाद्धातूनापनकर्तृत्वदित्यवगन्तव्यम् । हृदयदाही मनस्संतापकारी । कुत शल्य तुल्यः शल्यप्रायो । विपाकः परिपाकदशा । भवति ; अतस्सावधानेनैव कर्मजातमारम्भणीयं । तथाभूतस्यैव चित्तसमाधायकत्वादिति भावः ॥

स्थाल्यां वैदूर्यमग्न्यां पचति तिलखण्डं चान्द्रनैरिन्धनौघैः

सौवर्णैर्लाङ्गलाग्रैर्विलिखति वसुधामर्कतूरस्य हेतोः ।

छित्त्वा कर्पूरखण्डान् वृतिमिह कुरुते कोद्रवाणां समन्तात्
प्राप्येमां कर्मभूमिं न भजति मनुजो यस्तपो मन्दभाग्यः ॥

व्या.—अतस्सत्कर्मानुष्ठानुः दुर्मेधस्कतामाह—स्थाल्यामि-
ति.—स मनुजः इह लाके - विदूरात्प्रभवति वैदूर्यं वालवायज-
मणिः - नि 'वैदूर्यं वालवायजमि'त्यमरः * 'विदूराञ्च' इति -
ञ्यप्रत्ययः - अत्र विदूरशब्दो वालवायस्यादेशः पर्यायो वा तत्रोपच-
रितो वा - तेन 'वालवायाद्विरेरसै प्रभवति - स विदूराजगरात् -
तत्र संस्कृत' इत्याक्षेपः प्रत्युक्तः ॥

‘वालवायो विदूरं च प्रकृत्यन्तरमेव वा ।

न वै तत्रेति चेद्भ्रूयाज्जित्वरीवदुपाचरेत् ॥

वैदूर्यमय्यां वैदूर्यमणिविकारायां * - विकारार्थे मयट् । स्थाल्यां
पात्रे चान्दनैश्चन्दनतरुसंबन्धिभिरिन्धनैः काष्ठभारैः । तिलखलं
तिलिपिष्टं । पचति । तथा । सौवर्गैस्सुवर्णविकारैर् लाङ्गलाग्रैर्हलमुखै
रर्कतूलस्य हेतोरर्करूपवृक्षमूलार्थमित्यर्थः * 'षष्ठी हेतुप्रयोग'
इति षष्ठी । वसुधां भुवं । विलिखति कर्षति । तथा कर्पूरखण्डान्
कर्पूरकदलीकाण्डां छित्त्वा । कोद्रवाणां कोरदूषाख्यसस्यविशे-
षाणां - नि. 'कोरदूषस्तु कोद्रवः' इत्यमरः । समन्तात्सर्वतोऽ-
धिकमित्यर्थः । वृतिमावरणं । कुरुते । कोऽसावीदृशोदुर्भग
इत्याशङ्कयामाह - इमां कर्मभूमिं कर्माचरणयोग्यभूमिं । प्राप्य योमन्द-
भाग्यो निर्भाग्यो मनुज स्तपश्चान्द्रायणादिकर्म । न भजति न सेवते । इति
संबन्धः ; वैदूर्यपात्रे तिलपिष्टपचनादिप्रायं कर्मभुव्यस्यां - तपोऽ-
ननुष्ठानमित्यर्थः । अतस्सर्वथा सत्कर्मानुष्ठेयं श्रेयस्कामेनेति तात्पर्यम् ॥

अत्र यस्तपो न भजति स तिलखलं पचतीत्यादि विशिष्टभजनपचनाद्यो वाक्यार्थयोर्निर्दिष्टैकत्वासंभवात्सादृश्यलक्षणायामसंभवद्वस्तुसंबन्धो वाक्यार्थवृत्तिर्निर्दर्शनाभेद इत्येतत्सर्वं मूर्खपद्धतौ व्याख्यातमितीहोपरम्यते ॥

नैवाकृतिः फलति नैव कुलं न शीलं
विद्यापि नैव न च यत्नकृतापि सेवा ।
भाग्यानि पूर्वतपसा खलु सञ्चितानि
काले फलन्ति पुरुषस्य यथैव वृक्षाः ॥

९८

व्या.—पुण्यविशेष एव फलं न त्वन्यदित्याह.—नेति । आकृतिराकारसंपत्तिरेव । नैव फलति फलकारणं न भवतीत्यर्थः । कुलं सद्वंशो वा । नैव फलति । शीलं सत्स्वभावो वा न फलति । विद्याऽपि वेदवेदाङ्गात्मिकाऽपि । नैव फलति । यत्नकृता प्रयत्नानुष्ठिता । सेवा राजादिपरिचर्या च । न फलति । किं तु पूर्वतपसा पुराकृतसुकृतेन संचितानि संपादितानि । पुरुषस्य संबन्धीनि । भाग्यानि । वृक्षा-यथा । वृक्षाइवेत्यर्थः - 'इव वद्वा यथा शब्दा'विति दण्ड्याचार्यानुशासनात् । काले परिपाकसमय एव फलन्ति खलु । तपोजनित-भाग्यविशेषव्यतिरेकेण फलजनकं न किञ्चिदस्तीत्यर्थः ॥

मज्जत्वम्भासिं यातु मेरुशिखरं शत्रून् जयत्वाहवे
वाणिज्यं कृषिसेवनादि सकला विद्याः कलाः शिक्षताम् ।
आकाशं विपुलं प्रयातु खगवत्कृत्वा प्रयत्नं परं
नाभाव्यं भवतीह कर्मवशतो भाव्यस्य नाशः कुतः ॥ ९९

व्या.-—सर्वथाऽपि भाव्यभाविनोरावश्यकत्वं कर्मवशा-
देवेत्याह - मज्जत्विति । अम्भसि । मज्जतु मग्नो भवतु - जलस्तम्भा-
दिनेति भावः । मेरुशिखरं । यातु गच्छतु - योगानुसंधानादिनेति
भावः । आहवे युद्धे । शत्रून् जयतु । वाणिज्यं क्रयविक्रयादि । कृषिः
कर्षणं - सेवनं परिचर्या - दौत्यादिनेतिभावः - ते कृषिसेवने च -
तथा सकलाः समस्ताः । विद्याः वेदवेदाङ्गादयः ॥

“ अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या ह्येताश्चतुर्दश ॥ ”

इत्येताश्चतुर्दशविद्याः । कला इतिहासागमप्रभृतीश्चतुष्पष्टि कलाश्च
शिक्षताम् अभ्यस्यतु । तथा । परमुत्कृष्टं । प्रयत्नं पादुकासिद्ध्यात्मकं ।
कृत्वा खगवत्खगेन तुल्यं । विपुलमाकाशं प्रयातु । तथाऽपि कर्म-
वशतो धर्माधर्मत्मिककर्मवशादिहास्मिन् लोके । अभाव्यमभावि फलं
न भवति । तथा भाव्यस्यावश्यम्भाविनः फलस्य - नाशः कुतः ।
तस्य ब्रह्मणाऽपि निवारयितुमशक्यत्वात् - ‘यद्भावि तद्भवत्येव
यदभावि न तद्भवे’दिति न्यायादिति भावः । अत्राम्भोमज्जनादीनां
चतुष्पष्टि कलास्वेवान्तर्भूतत्वमवगन्तव्यम् । ताश्च कलामदीयशृङ्गार-
शृङ्गाटके संख्यातास्तत्रैव द्रष्टव्या इतीहोपरम्यते ॥

वने रणे शत्रुजलाग्निमध्ये महार्णवे पर्वतमस्तके वा ।

सुप्तं प्रमत्तं विषमस्थितं वा रक्षन्ति पुण्यानि पुराकृतानि ॥

व्या.—अतिसंकटस्थस्यापि प्राचीनपुण्यसद्भावे तु न क्षति-
रित्याह - वने इति.—अयं तु स्पष्टोऽर्थः ॥

भीमं वनं भवति तस्य पुरं प्रधानं
 सर्वो जनः सुजनतामुपयाति तस्य ।
 कृत्स्नाच्च भूर्भवति सन्निधिरन्नपूर्णा
 यस्यास्ति पूर्वसुकृतं विपुलं नरस्य ॥

१०१

व्या.—किं बहुना । सुकृतिनस्तावत्सर्वमप्यानुकूल्यमेव प्रया-
 न्तीति निगमयति.—भीममिति.—यस्य पुंसः । भीमं हिंसादि-
 प्राचुर्येण भयङ्करं । वनमरण्यानी कर्तुं । प्रधानं नियतं । पुरं भवति ।
 तद्वदशेषभोगसाधनं भवतीत्यर्थः । तस्य सर्वोऽशेषोऽपि । जनः ।
 स्वजनतां किंकरतामुपयाति । तस्य कृत्स्ना चतुस्समुद्रान्ता । भूः ।
 सन्निधिभिस्समीचीनैः रत्नैर्महापद्मादिनिधानैर्निक्षेपैर्वा - रत्नैः
 श्रेष्ठवस्तुभिश्च - पूर्णा भवति । समस्तफलानि प्रसूतइत्यर्थः । कस्ये-
 त्यत आह - यस्य । नरस्य । विपुलं बहुलं । पूर्वसुकृतं पुराकृत-
 सत्कर्मसंजातं पुण्यमस्ति वर्तते तस्येति संबन्धः । अतस्सत्कर्मा-
 चरणतत्परेणैव भावितव्यं श्रेयस्कामेनेति संदर्भाभिप्रायः ॥

इति नीतिशतके कर्मपद्धतिः सम्पूर्णा ॥

॥ शृङ्गारशतकम् ॥

॥ स्त्रीप्रशंसा ॥

शम्भुस्वयम्भुहरयो हरिगेक्षणानां
येनाक्रियन्त सततं गृहकर्मदासाः ।
वाचामगोचरचरित्रविचित्रिताय
तस्मै नमो भगवते मकरध्वजाय ॥

१

व्या.—शंभ्विति—अत्र स्वयंभुशब्दस्य शम्भुशब्दवदौणादि-
कडुप्रत्ययान्तत्वमवगन्तव्यम् - न तु * 'भुवस्संज्ञान्तरयोः कि'बिति
क्विप्प्रत्ययान्तत्वम् - अन्यथा 'स्वयंभू देवोऽसा' वित्यादाविव
दीर्घप्रसङ्गात् । तथाच । येन मकरध्वजेन । शम्भुस्वयम्भुहरयः हर -
विरिञ्चिपुरारयः संहारसृष्टिस्थितिकर्तृत्वेन सकलभुवनाधीश्वरा अपीति
भावः-हरिणेक्षणानां हरिणवन्मनोहरलोचनानां पार्वती सरस्वती श्रीदे-
वीनां सततम् * 'समो वा हितयोरि'ति वचनात् समो मकारस्य
लोपः । गृहे कुम्भदासाः जलकुम्भभारवाहकभृत्याः । अक्रियन्त तासु
तादृङ्मोहमुत्पाद्य तथा विधेयीकृता इत्यर्थः - किमुतान्य इति भावः *
कृत्वः कर्मणि लङ् तङ् - अर्धनारीश्वरत्वाच्छम्भोः । स्वयम्भुवश्च सर-
स्वतीनिकेतनीकृतमुखत्वात् । हरेर्वक्षःस्थलस्थापितलक्ष्मीकत्वाच्चैव -
मुक्तमित्यवगन्तव्यम् । अत एव । वाचामगोचरमवाङ्मानसगोचरं-
यश्चरित्रं माहात्म्यम् ! तेन विचित्रवत्कृतो विचित्रितः - तस्मैअत्य-
न्ताश्चर्यकारकायेत्यर्थः - नि. 'विस्मयोऽद्भुतमाश्चर्यं चित्रमि'त्यमरः *

विचित्रशब्दा 'त्तत्करोती'ति ष्यन्तात्कर्मणि क्तः - णाविष्टवद्भावे -
विन्मतालुक् । भगवते सकललोकाराध्याय - यद्वा - चतुर्व्यूहमध्य-
प्रविष्टत्वात्प्रद्युम्नरूपेण भगवत्पुत्रत्वाद्वा तद्दूपायेत्यर्थः ॥

‘ आत्मैव पुत्रनामासि ’

‘ पतिर्जायां प्रविशति गर्भो भूत्वा स्वमातरम् ।

तस्यां पुनर्नवो भूत्वा दशमे मासि जायत’ इत्यादि श्रुतेः ॥
तस्मै मकरध्वजाय मकरकेतनाय कामदेवसर्वभौमाय । नमः * ‘नम-
स्वस्ती’ त्यादिना चतुर्थी ॥ वसन्ततिलकावृत्तम् ॥

स्मितेन भावेन च लज्जया भिया

पराङ्मुखैरर्धकटाक्षवीक्षणैः ।

वचोभिरीर्ष्याकलहेन लीलया

समस्तभावैः खलु बन्धनं स्त्रियः ॥

२

व्या.—तत्र आलम्बनविभावयोः स्त्रीपुरुषयोर्मध्ये स्त्रीणां -
प्रशस्तत्वा देकोनविंशत्याश्लोकैः प्रथमं स्त्रीप्रशंसां चिकीर्षुस्तत्रादौ -
तावत्तासां बन्धनहेतुत्वमाह - स्मितेनेति—स्मितेन यौवनादिमदवि-
कारजनिताकस्मिकमन्दहासेन ‘आकस्मिकं तु हसितं यौवनादिवि-
कारजमिति बचनात् - बाल्ययौवनसंधावुत्पन्नः शृङ्गारविषयः प्रथमा-
न्तःकरणविकारो भावस्तेन च तदुक्तं - चित्तस्य विकृते कारणे सति’
‘ततोऽर्वाङ्गिकृतिर्भावो बीजस्यादिविकारवत्’ इति ॥ ‘हावने’ति पाठे
‘ईषदृष्टविकारस्याद्भावो हावः प्रकीर्तित’ इत्युक्तलक्षणेन चेष्टा विशेषेण
च - लज्जया कुचकुम्भदोर्मूलाच्छादनवदनविनमन द्र निमीलित नयन

त्वानुभावकमः संकोचनरूप व्रीडयाच - 'चेतस्संकोचनं व्रीडासङ्गराग
स्तनादिभि'रिति लक्षणात् । भिया । आकास्मिकभयजनितत्रासेनेत्यर्थः -
तदुक्तम् - 'आकास्मिकभयाच्चित्तक्षोभस्त्रासः प्रकीर्तितः' इति -
'लज्जया गुणैरि'ति पाठे आसामेवालम्बनभूतानां रूपयौवनादिगुणै रि-
त्यर्थः - ' आलम्बनगुणो रूपयौवनादिरुदाहृतः' इत्युक्तत्वात् । परा
ङ्मुखैः हियार्धास्फुटप्रसारिभिरित्यर्थः । अर्धकटाक्षवीक्षणैः असमप्रापा
ङ्गावलाकनैश्च - कटाक्षलक्षणं तु - संगीतरत्नाकरे.

'यद्गतागतविश्रान्तिवैचित्र्येण विवर्तनम् ।

तारकायाः कलाभिज्ञास्तत् कटाक्षं प्रचक्षते.' इति,

वचोभि इशुककोकिल मधुरतरमृदुलाळापैश्च । ईर्ष्याया परोत्कर्षासहन-
रूपासूयया-यःकलहस्तेन च 'परोत्कर्षासहिष्णुत्वमीर्ष्यां प्रादुर्मुनीषिणः'
इति लक्षणात्-यद्वा ईर्ष्याया कलहेन प्रणयकलहेन चेति द्वन्द्वैकवद्भावः ।
* 'सर्वोद्वन्द्वो विभाषैकवद्भवती'त्यनुशासनात् । लीलया वागादिभिः
प्रियानुकरणरूपविलासविशेषेण च-'लीला प्रियानुकरणं वाग्भिर्गत्याऽ
यचेष्टये'ति लक्षणात्, किं बहुना समस्तभावैः स्तम्भरोमाञ्चखेदादिसा-
त्विकभावैः हर्षोत्सुक्यावहित्थादिसञ्चारिभावैश्चेत्यर्थः । स्त्रियः बन्धन-
खलु । पुंसां संसारबन्धहेतवः खल्वित्यर्थः । लिङ्गवचनव्यत्ययो
नित्यनपुंसकत्वेन जात्यभिप्रायेण च - 'वेदाः प्रमाणम्' इति बहू-
ष्यैः ;

अत्र स्मितकटाक्षालापाः अनुभावाः - 'कार्यभूतोऽनुभावस्स्या-
त्कटाक्षादिःशरीरज' इत्युक्तत्वात्; लज्जाभयेर्ष्याः सञ्चारिभावाः ।
भावलीले शृङ्गारचेष्टाविशेषा । इति द्रष्टव्यम् - तदुक्तम् -

‘ भावो हावश्च हेला च माधुर्यं धैर्यमित्यपि ।
 लीला विलासो विच्छित्तिर्विभ्रमः किलिकिञ्चितम् ॥
 मोट्टायितं कुट्टमितं विव्वोको ललितं तथा ।
 कुनूहलं च चकितं विवृतं हास इत्यपि ॥
 एवं शृङ्गारषेष्टास्स्युरष्टादशविधा मताः ।’ इति.

ईदृक्साधनसंपन्नानां स्त्रीणां बन्धहेतुत्वं किं वक्तव्यमिति भावः ॥
 तथा चैतासां शृङ्गारनायिकानां मध्ये भावलज्जाभयवयो मध्यमाः ।
 ईर्ष्याकलह लीलावत्यः प्रौढा श्रेति - विवेकः ॥

‘ उदयद्यौवना मुग्धा लज्जाविजितमन्मथा ।
 लज्जामन्मथमध्यस्था मध्यमोदितयौवना ।
 स्मरमन्दीकृतव्रीडा प्रौढा संपूर्णयौवने’ति ॥
 वंशस्थवृत्तम् ॥

भ्रूचातुर्यात् कुञ्चिताक्षाः कटाक्षाः
 स्निग्धा वाचो लज्जितान्ताश्च हासाः ।
 लीलामन्दं प्रस्थितं च स्थितं च
 स्त्रीणामेतद्भूषणं चाधुधं च ॥

३

व्या.—उक्तमर्थं प्रकारान्तरेणाह - भ्रूचातुर्यादिति.—भ्रू-
 वो - श्रातुर्याल्ललिताक्षेपवैचित्यात्कुञ्चितानि कुगीकृतान्यक्षीणि येषां
 ते तथोक्ताः * बहुव्रीहौ सकथ्यक्ष्णोः स्वाङ्गात्षच्’ इति षच् ।
 कटाक्षाः अपाङ्गेक्षणानि च । एतेन रेचितभ्रुकुट्याख्यौ व्यापार-
 यौ शेषावुक्तौ । तदुक्तम् ॥

“ स्याद्भ्रुवोर्ललिताक्षेप एकस्या एकरेचितम् ।

द्वयोर्मूलसमक्षेपकौटिल्याद्भ्रुकुटिं विदुः ॥ ”

इति ।

स्निग्धाः स्नेहपरिप्लुता वाचश्च - स्नेहलक्षणं तु -

“ विस्रम्भे परमां काष्ठामारूढे दर्शनादिभिः ।

येनान्तरङ्गं द्रवति स स्नेह इति कथ्यते ॥ ”

इति ।

लज्जितमन्तं येषान्ते लज्जितान्ता लज्जावसाना हासाश्च । तथा-
भूतहासानामेव मोहनत्वात् - अन्यथा हास्यरसापर्यवसानादिति
भावः । लीलामन्दं लीलामधुरं । प्रस्थितं प्रस्थानं गमनमिति यावत् ।
स्थितं अवस्थानं चेत्युभयत्रापि ❀ भावे क्तः । इत्येतत्सर्वं स्त्रीणां भूषणं
च चातुर्यातिशयहेतुत्वात् । आयुधं शस्त्रं च युवजनविषयसाधनत्वा
दिति भावः ॥

अत्र कटाक्षादीनां लक्षणानि प्रागेवोक्तानि । संचारिलीला
शृङ्गारचेष्टा । भ्रुकुट्यादयोऽन्ये अनुभावा इति ज्ञेयम् ; तथा लीला-
मन्थरगमनस्य पद्मिनीनियतलक्षणात्प्रायेणैतासां लज्जातिशयत्वं
सूच्यते - तदुक्तं रतिरहस्ये ॥

“ व्रजति मृदु सलीलं राजहंसीव तन्वी

त्रिवल्लिललितमध्या हंसवाणी सुवेषा ।

मृदु शुचि लघु भुङ्क्ते मानिनी गाढलज्जा

धवळकुसुमवासो वल्लभा पद्मिनी स्यात् ॥ ”

अत्र भ्रुकुट्यादिसमुदाये भूषणत्वायुधत्वरूपणाद्रूपकालंकारः ॥

शालिनीवृत्तम् ॥

क्वचित्सभ्रुमङ्गैः क्वचिदपि च लज्जापरिगतैः
 क्वचिद्गीतिव्रतैः क्वचिदपि च लीलाविलसितैः ।
 कुमारीगामैर्तमदनसुभगैर्नेत्रवलितैः
 स्फुरन्नीलाब्जानां प्रकरपरिकीर्णा इव दिशः ॥ ४

व्या.—अथ शृङ्गारानुभावदृग्विलासान्सपरिकरं वर्णयति - क्वचिदिति ॥ क्वचित् कुत्रचित् । सभ्रुमङ्गैः भ्रुकुटिरेषिताख्यभ्रुव्यापारसहितैः । क्वचिदपि च । लज्जया । परिगतैः प्रत्यावृत्तैश्च । स्वानुकूल्यप्रकाशकैरित्यर्थः । तदुक्तम् - 'सव्रीडा लोकनेनैव स्वानुकूल्यप्रकाशन'मिति । क्वचिद्भ्रुरिव्रतैः बहुलभयसम्भ्रान्तैः । क्वचिदपि च । लीलाभिर्गतप्रत्यागतविलासविशेषैर्हनुना - विलसितैः कमनीयैः उज्वलैर्वा । तथा मदनेन - सुभगैर्मनोहरैः - विरक्तस्यापि चित्तक्षोभकैरित्यर्थः - 'यद्दर्शनाद्विरक्तोऽपि क्षुभ्यते तत्समन्मथ' मिति लक्षणात् । एतैरुक्तप्रकारैः । कुमारीणां तरुणीनाम् । उत्पलाक्षीणामिति भावः ❀-वयसि प्रथमे इति डीप् । नेत्रवलितैर्नयनविलासैर्दिशः । स्फुरतां विकसितानां नीलाब्जानां । नीलोत्पलानां - प्रकरैर्निकुरुम्बैः । परिकीर्णा इव व्याक्षिप्ता इव । लक्ष्यन्त इति शेषः । प्रसिद्धक्रियाध्याहारो न दोष इत्याह वामनः - 'लिङ्गाध्याहारा'वित्यत्र ॥

अत्र नयनविलासानां प्रियजनादिरम्यवस्तुदर्शनचापलं विना आलम्बनात्कुतूहलं नाम शृङ्गारषेष्टितं सूच्यते - 'कुतूहलं रम्यदृष्टौ चापलं परिकीर्तित'मिति लक्षणात् । भ्रुकुट्यादीनां लक्षणं

प्राग्वोक्तम् ; तथा नयनवलनक्रियया विकीर्णत्वक्रियोत्प्रेक्षणात् ।
गुणक्रियानिमित्तक्रियास्वरूपोत्प्रेक्षा ॥

“ यत्रान्यदपि संबन्धादन्यत्वेनोपकीर्तितम् ।

प्रकृतं हि भवेत्प्राज्ञास्तामुत्प्रेक्षां प्रचक्षते ॥ ”

इति लक्षणात् ; तथा च नयनानां नीलोत्पलसाम्यं गम्यते. तेन
चोपमाव्यज्यत इत्यलंकारेणालंकारध्वनिः ॥

शिखरिणीवृत्तम् ॥

वक्त्रं चन्द्रविकासि पङ्कजपरीहासक्षमे लोचने

व गेः स्वर्णमपाकरिष्णुरलिनीजिष्णुः कचानां चयः ।

वक्षोजविभक्तुम्भविभ्रनहरौ गुर्वी नितम्बस्थली

वाचां हारि च मार्दवं युवतिषु स्वाभाविकं मण्डनम् ॥ ५

व्या — अथ यदुक्तमुद्दीपनविभावश्चतुर्विध इति । तत्र प्रथ-
मोद्दिष्टालम्बनगुणकथनमुत्तरत्र करिष्यत इत्युपेक्ष्य ‘स्मितेन’
इत्यादिश्लोकत्रयेण काश्चिच्छृङ्गारचेष्टाः केचिदनुभावाः संचारिणश्च
वर्णिताः॥ इदानीं तु तदलंकरणं विवक्षुस्तस्य नैसर्गिकाहार्यभेदेन द्वैवि-
ध्यादाहार्यकमनुपदमेव लक्ष्यत इति मनसि कृत्वा संप्रति नैसर्गिकं
मण्डनमाह - वक्त्रमिति. — चन्द्रवद्विकसति ताच्छील्येनेति चन्द्र-
विकासि सुन्दरमित्यर्थः ॥ ताच्छील्ये णिनिः । वक्त्रं वदनं च । पङ्क-
जानां - पद्मानां - परिहासक्षमे अवहेलनसमर्थे । तत्सदृशी इति यावत् ।
लोचने । नयने । परिहासेत्यत्र ॥ ‘उपसर्गस्य घञ्यमनुष्ये बहुलम्’
इति दीर्घः । स्वर्णमपाकरिष्णुः । स्वर्णम् “ पुष्पमूलेषु बहुलम् ”

इति लुक् - तदपाकरिष्णुः तत्सदृश इत्यर्थः - एतेन पद्मिनस्त्विं -
 सूच्यते - 'काऽपि चाम्पेयगैरी'ति लक्षणात् । वर्णो देहकान्तिश्च ।
 तथा अलिनीनां शृङ्गाङ्गनानां जिष्णुर्जयशीलः - तत्सन्निभ इत्यर्थः *
 'ग्लान्जिस्थश्चक्रतु'रिति क्स्नुप्रत्ययः । कचानां चयः केशपाशश्च ।
 इभकुम्भयोर्विभ्रमहरौ विलासहारिणौ । करिवरशिरः पिण्डकल्पावि-
 त्यर्थः । 'कुम्भौ तु शिरसः पिण्डौ इत्यमरः । वक्षोजौ कुच-
 कुम्भौ च । गुर्वी दुर्भरा * 'वोतो गुणवचना दि'ति ङीप् ।
 नितम्बस्थली कटिपश्चाद्भागश्च - नि - ' पश्चान्नितम्बः स्त्रीकट्याः'
 इत्यमरः * 'जानपदे' त्यादिना अकृत्रिमार्थे ङीष् । - हरतीति
 हारि मनोहरं * पूर्ववण्णिनिः । वाचां । मार्दवं वाङ्माधुर्यं
 मधुरकोमलालापश्चेत्यर्थः । एतत्सर्वं । युवतिषु तरुणीषु । स्वाभा-
 विकं स्वभावसिद्धं * 'तत आगत' इति ठक् । मण्डनं । तरुणी -
 नामेतन्नैसर्गिकालंकरणमित्यर्थः ॥

अत्र चन्द्रविकासीत्यादिशब्दाः प्रायशस्सादृश्यवाचकाः ।
 अत एवोपमालंकारः - तदुक्तमाचार्यदाण्डिना -

स्पर्धते जयति द्वेष्टि हसतीर्ष्यत्यसूयति ।

तदन्वेत्यनुबध्नाति तच्छीळति निषेधति ।

तच्चैवाऽनुकरोतीति शब्दास्सादृश्यवाचकाः

इति-

स्मितं किञ्चिन्मुग्धं सरलतरुलो दृष्टिविभवः

परिस्पन्दो वाचामभिनवविलासोक्तिसरसः ।

गतानामारम्भः किसलयितलीलापरिकरः

स्पृशन्त्यास्तारुण्यं किमिव हि न रयं मृगदृशः ॥

६

व्या. - -अथालम्बनगुणं यौवनमाह. - स्मितमिति. —स्मितं -
मन्दहासः किंचिदीषन्मुग्धं सुन्दरं भवतीति यथायोगमध्याहार्यम् -
नि. 'मुग्धः सुन्दरमूढयोः' इत्यमरः । बाल्ययौवनमध्यस्थत्वेन तरु
ण्याः प्रागल्भ्याभावात् स्मितस्येषन्मुग्धत्वमुक्तमित्यवगन्तव्यम् । दृष्टि -
विभवो विलोकनसंपत्तिः । सरलं अकुटिलं यथा तथा तरुश्च -
ञ्जलो भवति । वाचां परिस्पन्दो वाग्व्यापारोऽपि अभिनवा नूतना-
विलासा यासां ता या - उक्तयो वचनानि - ताभिः सरसो -
रसयुक्तः रुचिर इति यावत् । भवति । गतानां गतीनाम् * कर्त -
रिक्तः । आरम्भ उपक्रमः । किसलयितः पल्लवितः * तारकादि -
त्वादितश्च - लीलापरिकरो विलाससमृद्धिर्धस्य तथोक्तः - विलास -
संबन्धवन्धुरो भवतीत्यर्थः । अतस्तारुण्यं यौवनं स्पृशन्त्या मृगदृश
स्तरुण्याः सम्बन्धि । किमिव किं वा । रम्यं मनोहरं । नहिभवति-
सर्वमपि रम्यमेव भवतीत्यर्थः । इयं मुग्धा नायिका - 'उदययौवना
मुग्धा लज्जाविजितमन्मथा' इति लक्षणात् ॥

अत्र श्लोकद्वयेऽपि श्लाघ्यविशेषणयोगादुदात्तता नाम गुणः -
'श्लाघ्यैर्विशेषणैर्योगो यस्याश्च स्यादुदात्तता' इति लक्षणात् ॥

शिखरिणीवृत्तम्.

द्रष्टव्येषु किमुत्तमं मृगदृशः प्रेमप्रसन्नं मुखं

घ्रातव्येष्वपि किं तदास्यपवनः ? भ्राव्येषु किं ? तद्वचः ।

किं स्वाद्येषु ? तदोष्ठपल्लवरसः स्पृश्येषु किं ? तद्वपु

र्ध्येयं किं ? नवयौवने सहृदयैः सर्वत्र तद्विभ्रमाः ॥

व्या. अथ चक्षुःप्रभृतिषडिन्द्रियाणामत्रैव लोकोत्तरप्रतिनियत
विषयान्वर्णयति - द्रष्टव्येष्विति. — अत्र प्रश्नोत्तरमालिकयाऽन्यः
कार्यः. द्रष्टुं योग्यानि द्रष्टव्यानि - तेषु दर्शनीयेषु वस्तुषु * योग्यार्थे,
तव्यप्रत्ययः । उत्तमं श्रेष्ठं वस्तु किमिति प्रश्नः । प्रेमप्रसन्नं अनु-
रागविकसितं प्रेमदायीत्यर्थः 'द्रवीभूतं मनो यत्र दर्शने प्रेमदायिनि'
इति लक्षणात्, 'मृगदृशस्तरुण्या । मुखं वदनमिर्धः - एवमुत्तर -
त्रापि - चक्षुःप्रीतिकरत्वादिति भावः । घ्रातव्येषु आघ्रातव्येषु किमु -
त्तममिति प्रश्नः । तदास्यपवन - स्तस्याः तरुण्याः - आस्यपवनो -
मुखमारुतः - तस्यैव घ्राणतर्पणत्वादिति भावः । यद्यपि घ्राणेन्द्रि -
यविषयो गन्धः न तु पवनः - तथाऽपि तस्याः पद्मनी जातित्वा -
त्तदास्यपवने तस्य सङ्क्रमणात् 'वीणाः श्रूयन्ते - भेर्यः श्रूयन्ते -
पुष्पाण्याघ्रायन्ते' इत्यादिवद्गन्धसम्बन्धिनि पवने तद्धर्मस्योपचरि -
तत्वान्न विरोधः । श्राव्येषु - श्रोतव्येषु अत्र * योग्यार्थे यत्प्रत्ययः -
एव मुत्तरत्रापि । उत्तमं किम् । तद्वचस्तस्यास्तरुण्या - वचः मृदुमधुरभा-
षणम् - तस्यैव श्रवणानन्दकरत्वादिति भावः । स्वाद्येषु अनुभवयो -
ग्येषु उत्तमं किम् । तस्या ओष्ठः पल्लव इव तस्य - रसः अधरामृत -
मित्यर्थः - तस्यैव रसनेन्द्रिय तृप्तिहेतुत्वादिति भावः । स्पृश्येषु स्पर्श-
नयोग्येषु वस्तुषु उत्तमं किम् । तस्या वपुः कुसुमसुकुमारशरीरमि -
त्यर्थः । - तस्यैव निरुपमत्वमिन्द्रियसैख्यावहत्वादिति भावः । उत्त -
मं ध्येयं ध्यानार्हं किम् - ध्यातव्येष्वित्यर्थः । नवयौवनं तरुणीनव -
तारुण्यमेव - तस्यैवात्यन्तमनोरञ्जकत्वादिति भावः । अथ सर्वथा -
मुख्यं ध्येयमाह - सहृदयैर्हृदयालुभिः - रसिकजनैरित्यर्थः । सर्वत्र

सर्वदेशेषु सकलकालेषु वा । तस्यास्तरुण्या विभ्रमा विलासाः ।
ध्येया इति शेषः - अत्र तत्तत्प्रसिद्धविषयाणामेकत्र समष्टिवर्णनान्म-
हान् शृङ्गारपरिपोषातिशय उक्तः । एतेनास्या लोकोत्तरमाभिरूप्यं -
सूच्यते । तथा चोत्तमविषयाकांक्षिभिर्विशिष्टतरुणीसम्भोग एव -
कर्तव्य इति फलितार्थः, तत्र प्रश्नोत्तरयोश्चातुर्यातिशयार्थमसकृ
न्निबन्धनादुदात्तालङ्कारभेदः -

‘उत्तरात् प्रश्न उन्नेयो यत्न प्रश्नोत्तरे तथा ।

बहुधा च निबध्येते तदुत्तरमुदीर्यते ।’

एताश्चलद्वलयसंहति मेखलोत्थ

झङ्कारनूपुरपराजितराजहंस्यः ।

कुर्वन्ति कस्य न मनो विवशं तरुण्यो

वित्रस्तमुग्धहरिणीसदृशैः कटाक्षैः ॥

८

व्या—अथा सां मुखाद्यलङ्कारणवर्णनद्वारा सकललोकसम्मोह-
कत्वमाह - एता इति.—चलन्त्यौ गतिवैचित्र्याद्वलमाने - ये वलय-
संहतिमेखले-वलयसंहतिः कङ्कणश्रेणिः - मेखलाशब्देन काञ्चीवाचि-
ना तन्निबद्धाः किङ्किण्यो लक्ष्यन्ते - तदुत्थस्तदुत्पन्नो यो - झंकारो -
क्षणक्षणस्तेन - नूपुराभ्यां मञ्जुलनिनादमञ्जीराभ्यां च पराजिताः
स्तिरस्कृता - राजहंस्यः कलहंसाङ्गना - याभिस्ताः । कलनादसुन्दरम-
न्दगमनराजहंसरमणीया इत्यर्थः - नि. ‘राजहंसो नृपश्रेष्ठे कादम्ब -
कलहंसयोः’ इति विश्वः * ‘जातेरस्त्रीविषयादयोपधात्’ इति ङीप्
-शैषिकस्य कपो वैभाषिकत्वात् प्रयोगः । एताः पूर्वोक्तास्तरुण्यः -

किंचिदूनविंशतिवार्षिकाः स्त्रिय इत्यर्थः । वित्रस्ता चकिता-मुग्धा -
 प्रौढाच-या हरिणी कुरङ्गी - तत्सदृशैः-तद्विलोकननिभैरित्यर्थः । कटाक्षै-
 रपाङ्गवीक्षणैः । एतेनैतासां पद्मिनीत्वं सूच्यते — ‘षकितमृगदृग्भाभे
 प्रान्तरक्ते च नेत्रे’ इति लक्षणात् । कस्य मनो । विवशं सम्मोहि -
 तं । न कुर्वन्ति । सर्वस्यापि कुर्वन्त्येवेत्यर्थः । तरुणीलक्षणमुक्तं रतिरहस्ये

“ बाला स्यात् षोडशाब्दा तदुपरि तरुणी विंशते याव दूर्ध्वं
 प्रौढा स्यात् पञ्चपञ्चाशदवधि परतो वृद्धतामेति नारी ॥ ”

वयोलक्षण मुक्तम् -

‘ निदाघशरदोर्वाला पथ्या विषयिणो भवेत् ।

हेमन्ते तरुणी योग्या प्रौढा वर्षावसन्तयोः ।

सन्ततं सेव्यमानापि बाला प्रथयते बलम् ॥ इति ।

अत्र राजहंसीपराजयस्य सादृश्यपर्यवसानादेका उपमा ।
 हरिणीसदृशैरित्यत्र चान्या । अनयोः परस्परनैरपेक्ष्यात्सजातीयसंसृष्टिः
 एताश्चमध्यमानायिकाः ‘ लज्जामन्मथमध्यस्था मध्यमोदितयौवना ’
 इति लक्षणात् ॥ वसन्ततिलकावृत्तम् ॥

कुङ्कुमपङ्ककळङ्कितदेहा गौरपयोधरकम्पितहारा ।

नूपुरहंसरणत्पदपद्मा कं न वशीकुरुते भुवि रामा ॥ ९

व्या.—कुङ्कुमेति.—कुङ्कुमपङ्केन काश्मीरजकर्दमेन.—नि. ‘अथ
 कुङ्कुमं । काश्मीरजन्माग्निशिखम्’ - ‘पङ्कोऽस्त्री शादकर्दमौ’ इत्यु-
 भयत्राप्यमरः - अथवा घुसृणापरपर्यायकुङ्कुमकुसुमरञ्जितचन्दनपङ्केन-
 नि. ‘कुङ्कुमं घुसृणम्’ इत्यभिधानरत्नमालायाम् - यद्वा कुङ्कुमेन

पङ्केन - सिन्दूरपरनामशृङ्गारभूषणाख्यद्रवद्रव्यविशेषेण च - नि. -
 'सिन्दूरं नागसम्भवम् । चीनपिष्टं च गान्धारं पङ्कं शृङ्गारभूषणम्'
 इत्यमरः - कलङ्कितश्चिहितो देहो यस्यास्सा - कुङ्कुम सिन्दूरादि-
 रञ्जकद्रव्यशृङ्गारिताकारेत्यर्थः । अत एव गौरयो ररुणयोः - यद्वा
 पद्मिनीत्वात् श्रीफलसच्छाययोः - 'स्तनयुगळमनिन्द्यश्रीफलश्रीवि-
 डम्बि' इतिलक्षणात् - पयोधरयोः - कुचकुम्भयोः कम्पिताञ्चलिता -
 हारा मुक्तावल्यो - यस्यास्सा तयोक्ता । नूपुरौ मञ्जीरावेव हंसौ -
 हंसाविव नूपुरौ वा - ताभ्यां रणती शब्दायमाने - पदे एव पद्मे पद्मे
 इव पदे वा - यस्या स्सा । अत एव रूपकोपमयोः साधकवाधक-
 प्रमाणाभावात्सन्देहसङ्करः । रामा सुन्दरी मुवि कं पुरुषं । न वशी-
 कुरुते न स्वायत्तीकुरुते । जितेन्द्रियमपि स्वायत्तीकुरुत इत्यर्थः - नि.
 'वश आयत्ततायां च' इति विश्वः ॥ 'अभूततद्भावे च्विः' -
 'ऊर्यादिच्विडाचश्च' इति गतिसंज्ञायाम् - 'कुगतिप्रादयः' इति
 समासः । अत्र सुप्सुपेत्यननुवृत्तेः ॥

अत्र हाराणां कम्पितत्वविशेषणेन पयोधरयोरत्यन्तपदुत्वं
 सूच्यते । अन्यथा कम्पनायोगात् । तेन चात्युत्कटयौवनसम्पत्तिश्च
 गम्यते । पयोधरयोश्च गौरत्वविशेषणेन रूपसमृद्धिर्व्यज्यते ; एतेना-
 लम्बनगुणलाभ उक्तः । एवं कुङ्कुमपङ्केत्यनेन तटस्थोद्दीपनभावः
 कथितः ; तथा हारनूपुरात्मकालम्बनालङ्करणमभ्युद्दिङ्कितम् ; रणत्पद-
 पद्मेत्यनेन सूचितो लीलागतिविशेषरूपानुभावश्च ; तथा चैवंविध-
 सामग्रीसमुल्लसितेन-

‘आभिरूप्यमकाठिन्यमङ्गानां चातिमार्दवम् ।

एवमादिगुणावस्था प्रथमे यौवने भवेत् ' इत्युक्त्वा—
कृताधराङ्गसंस्कारा सखीकलिषु लालसा' ॥

इत्युक्तघेष्टाविशिष्टयौवनपरिपूर्णेन रमयतीति रामेति व्युत्पत्त्या
लोकोत्तरलावण्यसम्पन्नेनालम्बनविभावेनोदिते शृङ्गाररसार्णवे को
वा न निमज्जतीति भावः. अत्र श्लाघ्यविशेषणयोगादुदात्तता नामा
गुणः। लक्षणं तूक्तम्। तथात्यन्तसुकुमारार्थसन्दर्भितत्वात्कैशिकी-
वृत्तिः - 'अत्यन्तसुकुमारार्थसन्दर्भा कैशिकी मता' इति लक्षणात्-
दोधकवृत्तम् - 'दोधकवृत्तमिदं भभभा गौ' इति लक्षणात् ॥

नूनं हि ते कविवरा विपरीतवाचो

ये नित्यमाहुरबला इति कामिनीस्ताः ।

याभिर्विलोलतरतारकदृष्टिपातैः

शक्रादयोऽपि विजितास्तवलाः कथं ताः ॥ १०

व्या.—अथैतासां प्रागल्भ्यं वर्णयति - नूनमिति.—ते -
कविवराः कवीश्वराः । विपरीतवाचो व्यत्यस्तवचनाः । नूनं सत्यं
हि । ते क इत्याशङ्कयामाह - ये कविवरा स्ताः प्रसिद्धाः । कामि-
नीः । अबलाः दुर्बला । इति नित्यमाहुः ब्रुवते । वर्णयन्तीत्यर्थः -
त इति संबन्धः ❀ ' ब्रुवः पञ्चानामादित आहो ब्रुवः' । इति उसा
देशः - ब्रुव आहादेशश्च । कथं विपरीतवाच इत्याशङ्क्य तासां प्राग-
ल्भ्यं साधयति - याभिः कामिनीभिः । वििलोलतरा आतितरळा -
स्तारकाः कनीनिका येषु ते तथोक्ता ये- दृष्टिपाता लोचनप्रसारास्तैर्दृक्प्रे-
रणैः ❀ 'कर्तृकरणयोस्तृतीया' इति तृतीया - 'तारकाक्षणः कनीनिका'

इत्यमरः । शक्रादय इन्द्रादयोऽपि किमुतान्य इति भावः । विजिता - निर्जीताः - स्वायत्तीकृता इत्यर्थः । तास्तु कामिन्यः - कथमबलाः कुतो दुर्बलाः - किं तु प्रबलाएवेत्यर्थः । व्रीक्षणमात्रेणैवेन्द्राद्युज्जायिनीनां बलिप्रत्वं किं वक्तव्यम् - अत एतासां दौर्बल्यप्रतिपादकाः कवय एव दुर्बलवाचा न तु ता इतिभावः ॥

अत्रोत्तरवाक्यार्थस्य पूर्वावाक्यार्थसमर्थकत्वाद्वाक्यार्थहेतुकं काव्यलिङ्गमलङ्कारः - 'हेतोर्वाक्यपदार्थत्वे काव्यलिङ्गमुदाहृतम्' - इति लक्षणात् - वसन्ततिलकावृत्तम् ॥

नून माज्ञाकरस्तस्याः सुभ्रुवो मकरध्वजः ।

यतस्तन्नेत्र संचारसूचितेषु प्रवर्तते ॥

११

व्या.—अथ कामदेवस्य कामिनीकिंकरत्वमुत्प्रेक्षते - नून - मिति.—मकरध्वजः कामदेवस्तस्याः प्रसिद्धायाः पूर्वोक्ताया वा । सुभ्रुवः कामिन्याः - जातावेकवचनम् - सुभ्रुवामित्यर्थः । आज्ञां करोतीत्याज्ञाकरः किंकरः * 'कृञो हेतु-' इत्यादिना टप्रत्ययः । नून मित्युत्प्रेक्षायाम् : कुतः - यतः कारणात्तस्याः सुभ्रुवो - नेत्रसंचारेण दृष्टिप्रसारेण - सूचितेषु संज्ञापितेषु । प्रवर्तते तद्वदित्यर्थः - अतः कामिनीनां नूनमयं किंकर इति भावः : कामिनीकिंकरमात्रेणैव जनस्य मन्मथावेशसम्भवादिगमुत्प्रेक्षा ; सा च नूनमिति न्यञ्जकसद्भावाद्वाद्या - तदुक्तम्-

“ मन्थे शङ्के ध्रुवं नूनं प्राय इत्येवमादिभिः ।

उत्प्रेक्षा व्यज्यते शब्दैरिवशब्दोऽपि तादृशः ॥ ” इति ॥

एतेन तासामप्रतिहतजगद्वशीकरणसामर्थ्यं व्यज्यते

अनुष्टुप् ॥

केशाः संयमिनः श्रुतेरपि परं पारं गते लोचने
 अन्तर्वक्त्र अपि स्वभावशुचिभिः कीर्णं द्विजानां गणैः ।
 मुक्तानां सतताधिवासरुचिरौ वक्षोजकुम्भा विभा
 वित्थं तन्वि वपुः प्रशान्तमपि ते रागं करात्येव नः ॥ १२

व्या.—अथ रागिणः श्लेषवैचित्र्यात्कामिनीप्रशंसापरं वच-
 न सम्बोधनमभिधायान् द्राम्याम् — केशा इति — केशाः शिरो -
 रुहाः । संयमिनः संयताः सम्यङ्नियमवन्तश्च । लोचनेन अपि श्रुतेः
 परं पारं कर्णान्तविश्रान्तत्वं वेदान्तपरिशीलनतात्पर्यं च गते । अन्त-
 र्वक्त्रं वक्त्राभ्यन्तरमपि । स्वभावतः निसर्गा-च्छुचिभिः शुभ्रैः पवि-
 त्रैश्च । द्विजानां दन्तानां विप्राणां च । नि. 'दन्तविप्राण्डजा द्विजाः'
 इत्यमरः । गणैः । कीर्णं व्याप्तम् । इमौ एतौ इति हस्तनिर्देशः ।
 वक्षोजकुम्भौ कुचकुम्भौ । मुक्तानां मौक्तिकहाराणां जीवनमुक्तानां च ।
 सतताधिवासेन निरन्तरावस्थानेन सन्ततनिवासेन च । रुचिरौ—नि.
 'मुक्तातु मौक्तिके मुक्तः'—'प्राप्तमुक्तौ तु मोचितः' इत्युभयत्रापि विश्वः ।
 अतः हे तन्वि — इत्थमुक्तप्रकारेण । ते वपुः शरीरं । प्रशान्तं प्रसन्नम् -
 वैराग्यसाधनसंपत्तिमदपीति यावत् * 'वादान्त ' इत्यादिना निपा-
 तः । नोऽस्माकं । रागमनुरक्तिम् — सम्भोगाभिलाषमेवेति यावत् -
 करोति उत्पादयति - न तु वैराग्यामिति विरोधः - स चोक्तरीत्या
 आभासितत्वाद्विरोधाभासोऽलङ्कारः - 'आभासत्वे विरोधस्य विरो-
 धाभास इष्यते ' इति लक्षणात् । स च श्लेषप्रतिभोत्थापित इति -
 तयोरङ्गाङ्गिभावेन संकरः ; लोचने अन्तर्वक्त्रमित्यत्र * प्रगृह्यत्वा -

स्प्रकृतिभावः * 'ईदूदेद्विवचनं प्रगृह्यम्' इति प्रगृह्यसंज्ञा. शार्दू -
लविक्रीडितम् ॥

मुग्धे धानुष्कता केय मपूर्वा त्वयि दृश्यते।

यया विध्यसि चेतांसि गुणैरेव न सायकैः ॥ १३

व्या.—मुग्ध इति.—धनुः प्रहरणमस्य धानुष्कः धन्वी
* 'प्रहरणम्' इति ठक् * 'इसुमुक्तान्तात्कः' - नि. 'धन्वी धनु-
ष्मान्धानुष्कः' इत्यमरः - तस्य भावस्तत्ता। हेमुग्धे सुन्दरि - नि.
'मुग्धस्सुन्दरमूढयोः' इत्यमरः - यद्वा हेउदयद्यौवनभावे। त्वय्य-
पूर्वा अदृष्टचरा - असाधारणीति यावत् - धानुष्कता दृश्यते। इयं
धानुष्कता। का कीदृशी - न ज्ञायत इत्यर्थः। कुतः - यया धानु-
ष्कतया हेतुना। चेतांसि युवजनमनांसि - दुर्लक्ष्याणीति भावः।
गुणा मौर्व्या - रूपयौवनादयश्च - तैरेव। विध्यसि। सम्प्रहरसि।
सायकैः बाणैस्तु न विध्यसि। यतः लोके धानुष्काः प्रौढा एव
सुलक्ष्याण्येव लक्ष्याणि बाणैरेव विध्यन्ति। त्वं तु मुग्धाऽऽपि
दुर्लक्ष्याण्यपि लक्ष्याणि मौर्वीभिरेव विध्यसीति कृत्वा त्वदीयधानु-
ष्कताया अपूर्वत्वादज्ञेयत्वमिति भावः; स्त्रीणां रूपयौवनगुणसम्प-
त्तिरेव परप्रहरणसाधनमिति फलितार्थः ॥

अत्र पूर्ववाक्यार्थस्योत्तरवाक्यार्थसमर्थितत्वाद्वाक्यार्थहेतुकं
काव्यलिङ्गम्; तच्च गुणयोः श्लेषभित्तिकाभेदाध्यवसायमूलातिश-
योक्तिनिर्व्यूढमित्यनयोरङ्गाङ्गिभावेन संकरः; तेन च प्रसिद्धाद्धानु-
ष्कादुपमानादुपमेयभूतमुग्धाया आधिक्यप्रतीतेर्व्यतिरेको व्यज्यत-
इत्यलङ्कारेणालङ्कारध्वनिः. अनुष्टुप्.

सति प्रदीपे सत्यग्रौ सत्सु तारारवीन्दुषु ।

विना मे मृगशावाक्ष्या तमो भूत मिदं जगत् ॥ १४

व्या.—अथ विंशतिसमाप्तिकामिन्युद्देशेनोक्तान्यत्यन्तानु -
रागिणां प्रशंसावचनान्याह-सतीति.—प्रदीपे अर्थप्रकाशदीपार्थिभिः ।
सति विद्यमानेऽपि । अग्रौ तथा भूते बहौ । च सत्यपि । ‘सत्यर्के’ इति
पाठे त्रिलोकप्रकाशके सूर्ये । सत्यपि । तथा तारामणीन्दुषु तिमिर-
निरासकत्वेन प्रसिद्धेषु नक्षत्रपद्मरागादिमाणिक्यचन्द्रेषु । सत्स्वपि ।
तया । प्रसिद्धया पूर्वानुभूतया वा । मृगशावस्य बालहरिणस्येवा-
क्षिणी यस्यास्तया । प्रियतमया विना * ‘बहुव्रीहौ सक्थ्यक्ष्णोः
स्वाङ्गात्षच्’ * ‘षिट्ठौरादिभ्यश्च’ इति ङीप् - इदं जगन्मे मम ।
तमोभूतमन्धकारमयम् । लक्ष्यत इति शेषः । तस्या एव मम नयन-
ज्योतिष्ठादिति भावः ।

अत्रान्धकारनिराकरणसमर्थत्वेन प्रसिद्धे प्रदीपादिकारण-
समुदाये सत्यपि तन्निरासरूपकार्यानुत्थानाद्विशेषोक्तिरलंकारः - ‘त-
त्सामग्र्यामनुत्पत्तिर्विशेषोक्तिर्निगद्यते’ इति लक्षणान् ; तथा प्रदी-
पादिसद्भावेऽपि तमोभूतत्वमिति विरोधश्च व्यज्यते ; तेन चास्य
महामोहान्धत्वं वस्तु गम्यत इत्यलंकारेण वस्तुध्वनिः ।

वृत्तं पूर्ववत् .

उद्धृतः स्तनभार एव तरले नेत्रे चले श्रूयते

रागाधिष्ठित मोष्ठपल्लव मिदं कुर्वन्तु नाम व्यथाम् ।

सौभा याक्षराङ्क्तिकेव लिखिता पुष्पायुधेन स्वयं

मध्यस्थस्याऽपि करोति तापमधिकं रोमावलिः केनसा ॥ १५

व्या.- उद्धृत इति.—उद्धृतोऽत्यन्तवर्तुलः उत्पथगतश्च। एष इति पुरोवर्तिनो हस्तनिर्देशः। स्तनभारश्च। तरले लीलाविलोले - चपले चेति गम्यते। नेत्रे। चले रेचितादिविलासचञ्चले स्थिरत्व-विहीने च। भ्रूलते च। रागेण लौहित्येन मात्सर्येण - चाधिष्ठितम् - तद्भूयिष्ठमित्यर्थः - निरागश्च रक्ते मात्सर्ये क्लेशादौ लोहितेषु न्न इत्युभयत्रापि विश्वः शाश्वतश्च। इदमिति निर्देशः। ओष्ठपङ्कवं अधर-किसलयं। चेत्येतानीति शेषः। व्यथां मनःपीडां। कुर्वन्तु। नामेति कुत्सायाम्। खलानां परपीडाकरणस्य स्वाभाविकत्वादिति भावः; किंतु पुष्पायुधेन कामदेवेन। स्वयं स्वहस्तेन। लिखिता। सौभाग्या-क्षरमालिका सौभाग्यव्यञ्जकपुण्यवर्णपङ्क्तिरिव स्थितेत्युत्प्रेक्षा। तथा-मध्यस्था अघलप्रदेशविलग्न्या तटस्थाऽपि। सा रोमावलिः रोम-राजिः। केन वा हेतुना। अधिकं। तापं करोति मनस्संताप यति। विशिष्टतटस्थस्य परसंतापकरणानौचित्यादिति भावः ॥

अत्र पूर्वार्धे उद्धृतत्वादिपदार्थानां श्लेषभङ्ग्या स्वाभाव्येन च विशेषणगत्या पीडाकरणं पदार्थं प्रति हेतुत्वकथनात्पदार्थहेतुक-मेकं काव्यलिङ्गम्; उत्तरार्धे तु तटस्थपदार्थस्य श्लेषभङ्ग्यैव केन संतापयतीत्याक्षेपपदार्थं प्रति हेतुत्वकथनादपरं च; तच्चोक्तोत्प्रेक्षया सापेक्षितत्वात्संकीर्णम्; तदूर्ध्ववाक्यकाव्यलिङ्गेन नैरपेक्ष्यात्संसृज्यत इत्यनयोः सजातीयसंसृष्टिः; एतेन स्तनभारादेर्लोकोत्तरलावण्य-संपन्नत्वमत्यन्तजनसम्मोहत्वेन सूच्यते ॥

शार्दूलविक्रीडितं वृत्तम् ॥

मुखेन चंद्रकान्तेन महानीलैः शिरोरुहैः ।

कराभ्यां पद्मरागाभ्यां रेजे रत्नमयीव सा ॥ १६

व्या.—मुखेन इति.—चन्द्रकान्तेन इन्दुसुन्दरेण चन्द्रकान्तमणिरूपेण चेति गम्यते । मुखेन च । महानीलैरतिमेचकैः सिंहलद्वीपसंभवेन्द्रनीलैश्च - शिरोरुहैः कुन्तलैश्च - ' सिंहलस्याकरोद्धृता महानीलास्तु ते स्मृताः ' इति भगवानगस्त्यः । तथा पद्मस्य राग इव रागो ययोस्तौ ताभ्यां पद्मराग रूपाभ्यां च । कराभ्याम् । सा सुन्दरी । रत्नमयी रत्नरूपेव । रेजे ❀ ' तत् प्रकृतवचने मयट् ' ❀ ' टिड्ढाणञ् - ' इत्यादिना ङीप् ॥ अनुष्टुप् ॥

गुरुणा स्तनभारेण मुखचन्द्रेण भास्वता ।

शनैश्चराभ्यां पादाभ्यां रेजे ग्रहमयीव सा ॥ १७

व्या.—गुरुणेति.—गुरुणा दुर्भरेण गीष्पतिरूपेण च - नि. ' गुरुस्तु गीष्पतौ श्रेष्ठे गुरौ पितरि दुर्भरे ' इत्युभयत्रापि शब्दार्णवे । स्तनभारेण च । भास्वता प्रकाशवता भास्करेण च नि. ' भास्वान् - भास्करसूर्ययोः ' इति विश्वः । मुखमेव चन्द्रस्तेन च - शनैश्च - राभ्यां मन्दगमनाभ्यां शनैश्चराख्यग्रहाभ्यां च । पादाभ्यां च सा ग्रहमयीव रेजे । प्रक्रियातु पूर्ववत् ॥

अत्र श्लोकद्वयेऽपि श्लेषमहिम्ना रत्नमयत्वग्रहमयत्वोत्प्रेक्षा - णात् श्लेषसंकीर्णयमुत्प्रेक्षा ; तथा चास्या लोकोत्तराकाररूपलावण्य-सौन्दर्यकान्तिविशेषभाग्यसौभाग्यादि सकलकल्याणगुणाभिरामत्वं - गम्यते; एतच्च मदीयशृङ्गारशृङ्गाटके रुक्मिणीवल्लभव्याख्याने ' निधि-मयीग्रहमयी ' इत्यत्र विस्तरेण प्रपञ्चित मितिहोपरम्यते ॥ अनुष्टुप् ॥

तस्याः स्तौ । यदि घना जघनं च हारि
वक्त्रं च चारु तव चित्त किमाकुलत्वम् ।
पुण्यं कुरुष्व यदि तेषु तवास्ति वाञ्छा
पुण्यैर्विना न हि भवन्ति समीहितार्थाः ॥

१८

व्या.—तस्या इति.—तस्यास्तरुण्याः स्तनौ । वनौ निबिडौ-
यद्यपि । जघनं कटिपुरोभागश्च । हारि मनोहारि यद्यपि - नि. 'स्त्री -
कट्याः कृबिे तु जघनं पुरः' इत्यमरः । वक्त्रं च चारु मनोज्ञं -
यद्यपि । हे चित्त । तव । आकुलत्वं लोलुपत्वं किं । किमर्थम् -
मास्त्वित्यर्थः - तावन्मात्रेणासंभवादिति भावः । तर्हि किं कर्तव्य-
मित्यत आह - तेषु स्तनादिषु । तव । वाञ्छा सम्भोगाभिलाषोऽस्ति
यदि वर्तते चेत् । तर्हि । पुण्यं सत्कर्म । कुरुष्व समाचर । कुतः -
पुण्यैर्विना समीहितार्थाः । न भवन्ति हि खलु । ज्योतिष्टोमादि सत्क
र्माचरणेन रम्भासंभोगवत्केनचित्पुण्यविशेषेण तवापि तत्संभोगः संभ
विष्यतीति भावः. अर्थान्तरन्यासालंकारः ॥ वसन्ततिलका ॥

इमे तारुण्यश्रीनवपरिमलाः प्रौढसुरत
प्रतापप्रारंभाः स्मरविजयदानप्रतिभ्रुवः ।
चिरं चेतश्चोरा अभिनवविकारैकगुरवो

विलासव्यापाराः किमपि विजयन्ते मृगदृशाम् ॥ १९

व्या.—अथ विलासवर्णनं निगमयति.—इमे इति.—तारु
ण्यश्रियो यौवनसंपदो - नवपरिमला नूतनपरिमलप्रायाः - तद्वदभि -
व्यञ्जका इत्यर्थः-यद्वा तारुण्यश्रियो - नवोऽपूर्वः - परिमलः सौभा-

ग्यविशेषो - येषां ते तथोक्ताः । प्रौढसुरतं प्रचण्डरति-स्तत्र यः प्रतापः सामर्थ्यम् - तस्य - प्रारम्भा उपक्रमाः । स्मरस्य जगज्जित्वरस्य - मन्मथस्य - विजयदाने - प्रतिभुवः लग्नकाः - नि.—‘स्युर्लग्नकाः प्रतिभुवः’ इत्यमरः - तथा प्रतिभुवः अधमर्णात् - धनमुद्धृत्य उत्तमर्णाय दातुं समर्थास्तथा इमेऽपि दिग्विजयमाकृष्य स्मराय दातुं समर्था इत्यर्थः । चिरं चिरकालमारभ्य । चेतश्चोराः चित्ताकर्षकाः मनोहरा इति यावत् । अभिनवविकारैराकस्मिकभय - कम्पानुकरणादिप्रत्यग्रयौवनविकारै - रेकगुरवोऽत्यन्तभूयिष्ठा मृगदृशां तरुणीनां संबन्धिन ! इमे पूर्वोपवर्णिता विलासव्यापाराः - शृङ्गारेचेष्टा विशेषाः । किमपि अनिर्वाच्यतया । विजयन्ते सर्वोत्कर्षेण वर्तन्ते ॐ ‘विपराभ्यां जेः’ इत्यात्मनेपदम्. शिखरिणीवृत्तम्.

प्रणयमधुराः प्रेमोद्गारा रसाश्रयतां गताः

फणितिमृदुला मुग्धत्रायाः प्रकाशितसन्मदाः ।

प्रकृतिसुभगा विस्रम्भार्द्राः स्मरोदयदायिनो

रहसि किमपि स्वैरालापा हरन्ति मृगीदृशाम् ॥

२०

व्या.—प्रणय इति.—

“ विस्रम्भे परमां काष्ठामारूढे दर्शनादिभिः ।

येनान्तरङ्गं द्रवति स स्नेह इति कथ्यते ॥ ”

इत्युक्तलक्षणः स्नेहः प्रणयशब्देन विवक्षितः - तेन - प्रणयेन मधुराः संतापहराः - ‘शीतलीक्रियते तापो येन तन्मधुरं स्मृतम्’ इति लक्षणात् । प्रेम्णा अनुरागविशेषेण - उदारा रम्याः - मनोहरा

इति यावत् । रसाश्रयतां शृङ्गारास्पदत्वं गताः - शृङ्गाररसप्रसरो-
ल्लसिता इत्यर्थः । फणित्या संदर्भविशेषेण - मधुराः माधुर्यगुण-
युक्ताः - अमृतप्राया इत्यर्थः - मुग्धप्रायाः सौकुमार्यभरिताः - श्रुति-
रञ्जका इत्यर्थः - प्रकाशितोऽभिव्यञ्जितः - सम्मदः संभोगौत्सुक्यं .
यैस्ते तथोक्ताः । प्रकृतिसुभगाः स्वभावरुचिराः । विस्रम्भार्द्रा
विश्वासपरिप्लुताः । अत एव । स्मरोदयदायिनो जितेन्द्रियस्यापि
मन्मथोद्रेकावहाः । मृगीदृशां संबन्धिनः स्वैरालापाः नर्मोक्तय इति
यावत् । रहसि किमपि हरन्ति । यद्वा रहसि स्वैरालापा इत्य-
न्वयः । किमपि हरन्ति । यद्वा अनिर्वाच्यतया मनोहरा भवन्तीत्यर्थः ॥

अत्र श्लोकद्वयेऽपि समर्थसहिष्णोः शृङ्गारस्य पाठसमयेऽ-
प्यास्वाद्यमानत्वादन्तर्बाहिःस्फुरणेन द्राक्षापाकोऽनुसंधेयः - 'द्राक्षा-
पाकः सकश्चितो बहिरन्तः स्फुरद्रसः' इति लक्षणात् ; तथा श्लेष-
प्रसादादयो दण्ड्याचार्योक्ता दश प्राणाश्च प्रायेणात्र सन्ति ।
ते निपुणैरुन्नेया इति संक्षेपः ; प्रकरणेऽस्मिन्प्रायशो नायका अनुकूल
दक्षिणाश्चाऽनुसंधेयाः - 'एकायत्तोऽनुकूलः स्यात्तुल्योऽनेकत्र दक्षिणः'
इति लक्षणात् . हरिणीवृत्तम् .

इति शृङ्गारशतके स्त्रीप्रशंसा सम्पूर्णा ॥

॥ संभोगवर्णनम् ॥

विश्रम्य विश्रम्य वने द्रुमाणां छायासु तन्वी विचचार काचित् ।
स्तनोत्तरीयेण करोद्धृतेन निवारयन्ती शशिनो मयूखान् ॥२१

व्या.—अथ संभोगविप्रलम्भभेदविभिन्नयोः शृङ्गारयो -
 मध्ये संभोग शृङ्गारं सप्रपञ्च मुत्तरत्र वर्णयिष्यन्नादौ विप्रलम्भशृङ्गा-
 रमेकेनाह,—विश्रम्य इति - काचित्तन्वी कृशाङ्गी । वनद्रुमाणां ।
 छायासु चन्द्रातपरहिताधःप्रदेशेषु - विश्रम्य विश्रम्य पुनः पुनः
 श्रममपनीय ❀ वीप्सायां द्विर्भावः नि. ‘छाया त्वनातपे कान्तौ’-
 इति विश्वः । विचचार संचचार - केलीवनसंचारस्य विरहिजन’
 विनोदोपायत्वा दिति भावः । कथं भूता सती ? करोद्धृतेन हस्तो -
 त्क्षिप्तेन । स्तनोत्तरीयेण कुचकुम्भाच्छादनपटाञ्चलेन । शशिनश्चन्द्रस्य-
 मयूखान्किरणान् - आतपानिति यावत् । निवारयन्ती निराकुर्वन्ती-
 प्रीष्मोष्मणो व्यजनेनेवेति भावः ; चन्द्रकिरणानां विरहिणजिनस-
 न्तापकरत्वात्तन्निवारणोक्तिः ; एतेन दशावस्थापक्षे षष्ठी मन्मथावस्था -
 तथा च चतुर्थी जागरावस्था - तथा उत्तरीयेण शशिमयूखाना मनि-
 वारणीयत्वविवेकाभावाच्चित्तविभ्रमप्रतीतेः कामशास्त्रोक्त द्वादशाव-
 स्थापक्षे दशमी उन्मादावस्था सूच्यते - तन्वीत्यनेन काश्यावस्था च
 काथिता - तदुक्तम्.—

“ दृङ् मनस्सङ्ग संकल्पा जागरः कृशता ऽरतिः ।

हीत्यागोन्मादमूर्छान्ता इत्यनङ्गदशा दश ” ॥ इति ;

कामशास्त्रोक्तास्तु—

“ चक्षुः प्रीति मेनस्सङ्गः संकल्पोऽथ प्रलापिता ।

जागरः काश्यं मरति ळ्जात्यागो ऽथ संज्वरः ।

उन्मादो मूर्छनं चैव मरणं चरमं विदुः ” ॥ इति ;

इयं च विरहोत्कण्ठिता—

‘ चिरन्त्यधिकं कान्ते विरहोत्कण्ठितोन्मनाः ॥ ’ इति लक्षणात् ॥

उपजातिवृत्तम् ॥

अदर्शने दर्शनमात्रकामा दृष्ट्वा परिष्वङ्गरसैकलोला ।

आलिङ्गितायां पुन रायताक्ष्या माशास्महे विग्रहयो रभेदम् ॥

व्या.—अथ संभोगशृङ्गारः—स च बाह्याभ्यन्तर भेदेन द्विविधः । वात्स्यायनेनाप्यस्य द्विविधस्याऽपि प्रकारान्तरेण द्विविधत्वमुक्तम्—

“ बाह्य माभ्यन्तरं चेति सुरतं द्विविधं स्मृतम् ।

तत्राद्यं चुम्बनाश्लेषनखदन्तक्षतादिकम् ।

द्वितीयं सुरतं साक्षान्नानाकरणकल्पितम् ॥ ” इति ।

तत्र प्रथममालिङ्गनरूपं सोपस्कारमाह द्वाभ्याम्—

अदर्शन इति.—अत्र यत्तच्छब्दाध्याहारेणान्वयः कार्यः । अदर्शने प्रियतम विषयकदर्शनाभावे सति ❀ क्वचित्प्रसज्य प्रतिषेधेऽपि नञ्समास इष्यते - यथा अदर्शनमश्रवणमभाषणमनुच्चारणमित्याद्यभियुक्तोक्तेः । दर्शनमात्र एव कामोऽभिलाषो यस्याः सा तथोक्ता-तावन्मात्राभिलाषिणीत्यर्थः । ततो दृष्ट्वा । प्रियतम मिति शेषः । परिष्वङ्गसुखे आलिङ्गनजनितसुखे - एकं मुख्यं यथा तथा - लोला सतृष्णा-नि. ‘लोलश्चलसतृष्णयोः’ इत्यमरः - या - आयताक्षीति शेषः । तस्यामायताक्ष्यां कर्णान्तविश्रान्तलोचनायां प्रियतमायां । पुनरालिङ्गितायां संपरिष्वक्तायां सत्याम् ।

विग्रहयोः शरीरयोः-नि. 'शरीरं वर्ष्म विग्रहः' इत्यमरः।
अभेदम् ऐक्यम् । आशास्मेहे - तादृग्गाढालिङ्गनसुखमनुभवितु-
मभिलषामहे इत्यर्थः। तद्यथा—'प्रियया स्त्रिया संपरिष्वक्तो न
बाह्यं किञ्चन वेद नान्तर मेव मेवायं पुरुषः' इत्यादि श्रुतेः। प्रियतम
गाढालिङ्गनपरिष्वङ्गे विगलित वेद्यान्तरत्वेन ब्रह्मानन्द सत्रह्यचारि
सुखविशेषसंभवात्तथाविधालिङ्गनाशंसनं युक्तमेवेति भावः - तदुक्तं
रतिरहस्ये—

“ तत्सौर्यं परतत्ववेदन महाऽऽनन्दोपमं मूढधीः
को वा निन्दति सूक्ष्ममन्मथकला वैचित्र्यमूढो जनः ॥ ”
इति ;

अन्यत्राप्युक्तम्—

‘ प्रौढालिङ्गनचुम्बनामितसुखं प्रच्छन्न वेद्यान्तरम् ’ इति ;
वृत्तं पूर्ववत् ॥

मालती शिरसि जृम्भणोन्मुखी चन्दनं वपुषि कुङ्कुमाविलम् ।
वक्षसि प्रियतमा मदालसा स्वर्ग एष परिशिष्ट आगमः ॥२३

व्या.—एवं परमानन्दानुसंधायकत्वेन परिष्वङ्गस्यापवर्गत्व-
मुक्त्वा संप्रति स्वर्गरूपत्वमाह.—मालती ति.—शिरसि मालती
जातीकुसुममालिकेत्यर्थः-नि. 'सुमनामालती जातिः'-'पुष्पे जाती
प्रभृतयः' इत्युभयत्राप्यमरः * 'पुष्पमूलेषु बहुलम्' इति लुक् ।
मुखे । जृम्भणं मदनमदजनितजृम्भश्च - नि. 'जृम्भस्तु त्रिषु
जृम्भणम्' इत्यमरः - यद्वा संभोगौत्सुक्यसूचकरागविलासस्फूर्ति
श्च । वपुषि । कुङ्कुमाविलं काश्मीरजमिश्रितं घुसृणरसमसृणितं

चो। चन्दनं पाटीरपङ्कं च। वक्षसि। मदालसा मदेन मन्थरा।
 प्रियतमा गाढालेङ्गितमत्तकाशिनी च। इत्येषोऽयं समुदायः। स्वर्गः
 स्वर्गशब्दवाच्यः। आगमः एतद्व्यतिरिक्त स्वर्गाभिधायकं शास्त्रं तु।
 परिशिष्टः सदानभिज्ञत्वाद्दमुख्यः। स्वर्गपदवाच्यमुख्यार्थबोध-
 शून्य इत्यर्थः। अन्यथैतत्स्वर्गत्वेनैव वदेदिति भावः। स्वर्ग-
 समानं सौख्यप्रदोऽयं मेवेति परमार्थः। रथोद्धतावृत्तम्— 'रान्नरा-
 विह रथोद्धता लगौ' इति लक्षणात् ॥

प्राङ्मामेति प्रनागनागतरसं जाताभिलाषं ततः

सर्वाङ्गं तदनु श्लधीकृततनु प्रत्यस्तधैर्यं पुनः।

प्रेमाद्रं स्पृहणीय निर्भर रहः क्रीडा प्रगल्भं ततो

निशंकाङ्ग विकर्षणाधिकसुखं रम्यं कुलस्त्रीरतम् ॥ २४

व्या.—अथाभ्यन्तरसंभोगं वर्णयितुं मुपक्रमते—प्रागिति.

—प्राक् प्रारम्भे। मनाक् अल्पं। मा मेति मास्तु मास्त्विति
 निषेधवचनेन। अनागतः अनुत्पन्नः रसोऽनुरागविशेषो
 यस्मिंस्तत्। मौग्ध्यादिति भावः - ततो निषेधानन्तरं जातोऽ-
 ङ्कुरितोऽभिलाषो वाञ्छा यस्मिंस्तत्तथोक्तम्। तदन्वभिलाषा-
 नन्तरं * 'अनुर्लक्षणे' इति कर्मप्रवचनीयत्वादितीया। नीवी-
 विघ्नसनादिषु मन्दोद्यमनभावो व्रीडा तथा सहसत्रीडम् - * 'तेन -
 सह -' इति तुल्ययोगे बहुव्रीहिः। * 'वोपसर्जनस्य' इति सह-
 भावस्य सत्वम्। अथ व्रीडानन्तरं। श्लथोद्यमं निराकरणे शिथिल-
 प्रयत्नं। पुनरुद्यमनाभावानन्तरम् - पुनः शब्दोऽत्रानन्तर्यार्थकः।
 प्रध्वस्तं विगलितं - धैर्यं प्रातिलोम्यलक्षणम् यस्मिंस्तत्तथोक्तम्।

अङ्गीकृताभिमुख्यमित्यर्थः । ततः प्रेमाद्रं प्रणयरसपरिप्लुतम् । ततः स्पृहणीया अन्योन्य मभिलषणीया - निर्भरा उद्वेलाश्च-या रहःक्रीडा एकान्तकेलयः विस्त्रम्भविहारा इत्यर्थः - ताभिः प्रगल्भं प्रौढम् । ततो निस्सङ्गेनाप्रतिबन्धेन - अङ्गविकर्षणेन कुषाद्यवयव मर्दनेन - अधिकं सुखं परमानन्दो-यस्मि स्त तथोक्तम् । कुलस्त्रीरतं स्वस्त्रीसंभोगः रम्यं सुन्दरम् - अत्यन्तमनोहरमिति यावत् ; एतच्च प्रथमसमागमपरत्वेन द्रष्टव्यम् । अन्यथोक्तव्यवहारासं-भावादिति भावः-कुलशब्दव्यावृत्तिसंभोगत्वादित आरभ्य प्रागल्भ्य-घटितत्वेनोक्तविलक्षणत्वादन्यादृशो द्रष्टव्यः ॥

नायिका तु मुग्धा । नायक स्तूतमोऽनुकूलः कामतन्त्रेषु निपुणः । अन्यथोक्तक्रमसंभोगासंभवादिति मन्तव्यम् ॥ संभोग-लक्षण मुक्तं रतिरहस्ये ॥

“अनुकूलौ निषेवेते यत्राऽन्योन्यं विलासिनौ ।

दर्शन स्पर्शनादीनि स संभोग उदाहृतः ॥” इति ॥

अत्र मा मेति वागारम्भसूचितैः रनुभावैर्जाताभिलाष मित्युक्तेन रत्याख्यस्थायीभावेन सव्रीड मित्यनेनोपलक्षितैः संचा-रिभावैः अवशिष्टैर्विशेषणैर्यथायथं प्रतीयमानै रनुभावादि-विशेषैः कुलस्त्री इत्युक्तेनालम्बनविभावेन प्रतीयमानो रससार्व-भौमः शृङ्गारो निस्सङ्गाऽङ्गविकर्षणाऽधिकसुख मित्यनेन परिषो-षातिशयं प्राप्नोतीति वेदितव्यम् ॥

शार्दूलविक्रीडितम् ॥

उरसि निपतितानां स्रस्तधम्मिल्लकानां
मुकुलित नयनानां किञ्चि दुर्नीलितानाम् ।
उपरि सुरतखेदं खिन्नं गण्डस्थलानां
अधरमधु वधूनां भाग्यवन्तः पिबन्ति ॥

२५

व्या.—अथ यदुक्तम् ‘नानाकरण कल्पितम्’ इति । तत्र-
नानाकरणानि धैनुकादि बन्धविशेषाः तेषां मध्ये एकं बन्धविशेषं
विविधं स्तदनुकूलं मुपरि सुरतमाह—उरसीति.—उरसि निपतितानां
पुरुषायित बन्धवशा द्वक्षःस्थलमधिष्ठितानाम् । अत एव स्रस्तधम्मिल्ल-
कानां रति रभस विश्लथकचप्रचयानाम्-नि. ‘धम्मिल्लः संयताः कचाः’
इत्यमरः । मुकुलित नयनानां मुखपारवश्याल्लज्जानुभावानुकरणा द्वा
विनिमीलि तलोचनानाम् । तथाऽपि किञ्चिदुर्नीलितानां ईषन्मुकुलि-
तलोचनानाम्—अन्यथा अनौचित्यादिति भावः । अत एव उपरिसुरते
यः-खेदः श्रम—स्तेन खिन्नानि खेदाद्राणि - गण्डस्थलानि यासां
तासाम् - ‘श्रमः खेदो हि रत्यादेर्जातः खेदादिभूमिकृत्’ इति
लक्षणात् । वधूनां प्रियतमानां संबन्धि । अधरमधु अधरामृतं ।
भाग्यवन्तः भाग्यशालिनः । पिबन्ति । स्त्रीमुखस्य निजमुखसाम्मु -
ख्यादङ्गेशेनाधरं चुम्बन्तीत्यर्थः । एतच्च पुण्यकृतामेव संभवति -
न त्वन्येषां मत एव भाग्यवन्त इत्युक्तम् ; तथा बाह्यसुरतविशेष-
रूपमपि चुम्बन मारभ्यान्तराङ्गतया कथित मित्यवगन्तव्यम् ॥

पुरुषायितलक्षणमुक्तं रतिरहस्ये.—

‘स्वेच्छया श्रमिणि वल्लभे तथा योषि दाचरति पुरुषायितम्’
इति ॥ नायिकास्तु प्रगल्भाः.—

‘स्मरमन्दी कृत ब्रीडा प्रौढा संपूर्ण यौवना ’ इति लक्षणात्॥
 नायिकाः कामतन्त्र कुशलाः अनुकूलाश्च. स्वभावोक्ति रलंकारः—
 ‘ स्वभावोक्ति रसौ चारु यथावद्वस्तुवर्णनम् ’ इति लक्षणात्॥
 मालिनीवृत्तम्.—

आमीलितनयनानां यः सुरतरसोऽनु संविदं भाति ।

मिथुनैर्भित्थोऽवधारित मवितथ मिदमेव कामनिर्वहणम् ॥

व्या.—अथ ज्ञानपूर्वक एव सुरतानुभवः सार्थकः । न त्वन्य इत्याह—आमीलित इति.—आमीलितनयनानां सुखपार-
 वश्याहरमुकुलितनयनानां । यूनां यः सुरतरसः सुरतास्वादः ।
 संविदं अनु ज्ञानमनुसृत्य भाति - अयमेतादृश इति ज्ञानगोचर -
 तया प्रतिभातीत्यर्थः । इदमेव ज्ञानपूर्वक सुरतानुभव प्रतिभान -
 मेव । अवितथं अव्यर्थम् - सार्थक मित्यर्थः - कामस्य मन्मथस्य-
 कामपुरुषार्थस्य वा - निर्वहणं प्रतिष्ठापनम् - उज्जीवन मिति यावत् ।
 न त्वन्यदाभासत्वादिति भावः - मिथुनैः रसज्ञैः स्त्रीपुरुषैः -
 नि. ‘ स्त्रीपुंसौ मिथुनं द्वन्द्वमि ’ त्यमरः । मिथोऽन्योन्यं । अवधारितं
 निश्चितम् - अनुभविनामेवार्थनिश्चयसंभवादिति भावः - ज्ञान -
 पूर्वक सुरतानुभव एव कामपुरुषार्थ इति फलितार्थः । अत इत्थं भूत-
 सुरत मेव कर्तव्यम् - न त्वन्यादृशम् - तस्य क्लेशमात्रफलकत्वा -
 दिति तात्पर्यम् ॥

आर्यावृत्तभेदः ॥

इद मनुचित मक्रमश्च पुंसां

यदिह जरास्वपि मान्मथा विकाराः ।

तदपि च न कृतं नितम्बिनीनां

स्तनपतनावधि जीवितं रतं वा ॥

२७

व्या.—अथ सुरतविधिं कथय न्निगमयति.—इद मिति.-
इहास्मिलोके । पुंसा मिद मनुचितं अन्याय्यम् । अक्रमो निर्म-
र्यादश्च । कि मिद मित्याशङ्काया माह - जरासु वार्धकावस्थास्वपी -
त्यर्थः । मान्मथा विकाराः सुरतव्यासङ्गाः कृता इति यत् । इद
मिति संबन्धः । किं तु यौवनावधिक सुरत मेव न्याय्यं मर्यादागोचरं
चे त्यर्थः - तदुपरितन सुरतस्याभासत्वादिति भावः । तथा नितम्बिनी-
नां स्त्रीणां च तदनुचितम् ; किं तदित्यत आह—स्तनपतनम्
अवधिः मर्यादा यस्य तत्तथोक्तं । जीवितं जीवनं वा रतं वा सुरतं -
वा । न कृतमिति यत् । ब्रह्मणेति शेषः । तदिति संबन्धः । स्त्रीणां
तावत् स्तनपतनावधिक मेव जीवनं कर्तव्यं । सुरतमपि तदव-
धिक मेव । अन्यथा 'तारुण्यं पञ्चपञ्चाशदवधि परतो वृद्धता मेतिनारी'
इति कामशास्त्रोक्ते वृद्धानां संभोगानर्हत्वात् - 'त्यजे दन्त्यकुलो
द्भूतां वृद्धस्त्रीं कन्यकां त्यजेत्' इति निषेधस्मरणात् - 'आलिङ्गनं
लम्बपयोधराणां स्त्रीणां च दुःखत्रय मेव भूमौ' इति लम्बस्तननि-
तम्बिनी संभोगस्य दुःखरूपत्वा चेति भावः - यथाह माघः-

“ अय मपि जरठाः प्रकामगुर्वी

रलघुविलम्बिपयोधरोपरुद्धाः ।

सतत मसुमता मगम्यरूपाः

परिणतिदिक्करिका स्तटी विभर्ति ” ॥

इति ॥

अत्र स्त्रीणां पुरुषाणां च यौवनकृतसुरत मेव रमणीय मिति-
तात्पर्यम् ॥

पुष्पिताग्रा वृत्तम्—‘अयुजि नयुग रेफतो यकारो युजि च ।
नजौ जरगाश्च पुष्पिताग्रा ’ ॥ इतिलक्षणात् ॥

राजं स्तृष्णाम्बुराशे नहि जगति गतः कश्चि देवावसानं
कोवार्थोऽर्थैः प्रभूतैः स्ववपुषि गळिते यौवने सानुरागे ।
गच्छामः सद्य याव द्विकसितनयनेन्दीवरालोकिनीना
माक्रम्याक्रम्य रूपं झडिति न जरयालुप्यते प्रेयसीनाम् ॥

व्या.—यदुक्तं सुरतानुगुण्येन यौवनस्यात्यन्तावश्यकत्वं
त्रिभिर्वर्णयति. तत्रादौ चिरप्रवासनिर्विण्णानां राजसेवा तत्पराणां
यूनां वचन मेतत् - राजन्निति.—हे राजन् । जगति अस्मिन् लोके ।
कश्चिदेव कश्चिदपि पुमान् । तृष्णा धनलिप्सा सा एवाम्बुराशिः
समुद्रस्तस्य अवसानं पारं न गतो हि न प्राप्तः खलु - किन्तु मग्न
एवेत्यर्थः - तृष्णाया अपरिच्छिन्नत्वा दम्बुराशित्वरूपणम् । अथ
यावत्काङ्क्षितार्थलाभेऽपि न तैः प्रयोजनसिद्धिरित्याहुः - प्रभूतैः
प्रचुरैः - नि. ‘प्रभूतं प्रचुरं प्राज्यम्’ इत्यमरः - अर्थैर्धनैः । को -
वार्थः किं प्रयोजनम् - न किमपीत्यर्थः - अकिञ्चित्करत्वादिति -
भावः . नि ‘अर्थोऽभिधेयैरेवस्तुप्रयोजन निवृत्तिपु’ इत्यमरः ।
कस्मिन् कथं भूते सति? वपुषि निजशरीरे (अधिकरणे) । सानु -
रागे संभोगेच्छा जनके अनुरागसहिते वा यौवने । गळिते सति-कोऽर्थ
इति संबन्धः, धनलाभादपि यौवनमेवास्माकं बलीय इत्यर्थः ।
अतस्तावत्पूर्वं मेव । सद्य स्वगृहं प्रति । गच्छामो यास्यामः ।

यावत् यदा । विकसितानि उत्फुल्लानि - कुमुदानि कैरवाणि - इन्दीव-
राणि नीलोत्पलानि च—तत्सदृशा आलोका नेत्राणि-असां सन्ती -
ति तथोक्तानाम् - सितासितावजदलमनोहर नयनानामित्यर्थः - नि.
'सिते कुमुदकैरवे' - 'इन्दीवरं च नीलेऽस्मिन्' इत्युभयत्राप्य-
मरः । प्रेयसीनां प्रियतमानां संबन्धि । रूपं यौवनप्रयुक्त सौन्दर्यं ।
जरया । आक्रम्याक्रम्य अभीक्ष्ण माक्रम्य । झडिति अञ्जसा—नि.
'स्नाग्झडित्यञ्जसाऽह्वाय' इत्यमरः । न लुप्यते न ह्वियते । ताव
दिति संबन्धः - अन्यथा शशकापाये विलखननव द्रमननैष्फल्या दृद्ध-
स्त्रीगमन निषेधाच्चेति भावः - नि. 'यावत्तावच्च साकल्येऽवधौ -
मानेऽवधारणे' इत्यमरः ॥

रागस्यागार मेकं नरकशतमहादुःखसंप्राप्तिहेतु

मोहस्योत्पत्तिबीजं जलधरपटलं ज्ञानताराधिपस्य ।

कन्दर्पस्यैकमित्रं प्रकटितत्रिविधस्पष्टदोषप्रबन्धं

लोकेऽस्मि अ ह्यनर्थत्रजकुलभवनं यौवना दन्य दस्ति ॥ २९

व्या.—अथानर्थमूल माह - रागस्येति.—रागस्य मात्स-
र्यस्य । एकम् अगारं मुख्यायतनम् अनुरागैकस्थानमिति वा । तथा
नरकशतेषु निरय परम्परासु- यानि महादुःखानि तीव्रयातना -
स्तेषां संप्राप्तिहेतुः प्राप्तिसाधनम् - अगम्यागमनादि दुष्कर्म प्रवर्त -
कत्वादिति भावः । मोहस्य स्वयन्तरासक्तिरूपस्य । उत्पत्तिबीजं
जन्मकारणम् - नि. 'हेतुर्ना कारणं बीजम्' इत्यमरः । ज्ञानता-
राधिपस्य प्रबोध चन्द्रस्य । जलधरपटलम् अभ्रवृन्दं - ज्ञानप्रकाश
प्रतिबन्धकमित्यर्थः । कन्दर्पस्य कामदेवस्य । एकं मित्रं मुख्य -

बन्धुः। तदुद्रेकमित्यर्थः। प्रकटितो-विविधो नानाविधः-स्पष्टः प्रकाशश्च-
दोषप्रबन्धः पातकसंबन्धो - यस्य तत्तथोक्तम्, यद्यौवनमिति शेषः।
अतोऽस्मिन् लोके। तस्माद्यौवना दन्यत् इतरत्। अनर्थाना मुक्तवि-
धानां - व्रजस्य समूहस्य - कुलभवनम् उत्पत्तिनिकेतनं। नास्ति हि;
इदमेवात्यन्तानर्थमूलमित्यर्थः; तदुक्तम्.—

‘ यौवनं धनसंपत्तिः प्रभुत्व मविवेकिता ।

एकैकमप्यनर्थाय किमु यत्र चतुष्टयम् ? ’ ॥ इति.

शृङ्गारदुमनीरदे प्रसृमरक्रीडारसस्रोतसि

प्रद्युम्न प्रियवान्धवे चतुरवाङ्मुक्ताफलोदन्वति ।

तन्वीनेत्रचकोर पार्वगविधौ सौभाग्यलक्ष्मीनिधौ

धन्यः कोऽपि न विक्रियां कलयते प्राप्ते नवे यौवने ॥ ३०

व्या.—इत्थं भूते यौवने कश्चिदेव निर्विक्रिय इत्याह -
शृङ्गार इति.—शृङ्गारः संभोग विप्रलम्भ रूप शृङ्गाररस एव द्रुमो वृक्ष-
स्तस्य नीरदे अम्बुवाहे - अङ्कुरितत्व कन्दालितत्व पल्लवितत्व पुष्पितत्व
रूपावस्थाभिः परिपोषावह इत्यर्थः। प्रसृमरो व्यापनशीलो यः
क्रीडारसो मन्मथ केलिरसस्तस्य स्रोतसि प्रवाहे - अविच्छेदेन प्रवर्तक
इत्यर्थः-अथवा प्रसृमरक्रीडानां रसस्रोतसि रसप्रवाहे - यथेच्छावि-
हारान्वित इत्यर्थः - प्रसृमरे त्यत्र * “ सृष्टस्यदः कमरच् ” प्रद्यु-
म्नस्य कन्दर्पस्य - प्रियवान्धवे आप्तबन्धौ*स्वार्थेऽण् प्रत्ययः - नि.
‘ प्रद्युम्नो मीनकेतनः। कन्दर्पो दर्पकोऽनङ्गः ’ इत्यमरः. चतुर -
वाचो निपुणवाक्यान्वेव - मुक्ताफलानि मौक्तिकमणयः - तेषा मुद-
न्वति समुद्रे - सरससंलापोत्पत्तिनिकेतनभूत इत्यर्थः - ‘ उदन्वा

नुदधौच' इति निपातनात्साधुः । समुद्रस्य मुक्ताकरत्व मुक्तं रत्न-
शास्त्रे—

‘ करीक्षु जीमूत वराहशङ्ख मत्स्याहिशुकत्यर्णव वेणुजानि ।

मुक्ताफलानि प्रथितानि लोके तेषां तु शुक्त्युद्भव मेव भूरि॥’ इति,
तन्वीनां विलासिनीनां नेत्राण्येव - चकोराः चन्द्रिकापायिपक्षि -
विशेषास्तेषां पार्वणविधौ पूर्णचन्द्रे-तद्व दुल्लासक इत्यर्थः ॐ पर्वणि भवः
पार्वण इति विग्रहः - नि. ‘ विधु विष्णौ चन्द्रमसि ’ इत्यमरः ।
सौभाग्यलक्ष्म्याः सौन्दर्यसम्पदो निधौ निधाने कदाचिदपि स्वाव-
स्थानन्ददशायां सौन्दर्यलक्ष्मीः न क्षीयत इत्यर्थः । नवे यौवने
नूतने वयसि । प्राप्ते सति कोऽपि धन्यः कश्चिदेव सुकृती । विक्रि-
यां मन्मथ विकारं । न कलयते न प्राप्नोति ; ईदृशस्तु विरल इति-
भावः ॥

श्लोकद्वयेऽपि निरवयव रूपकालंकारः ॥ शार्दूल विक्रीडितम् ॥

संसारेऽस्मि न्नसारे कुनृपतिभवनद्वारसेवाकळङ्क

व्यासङ्ग व्यस्तधैर्यं कथं ममलधियो मानसं संनिदधुः ।

यथेताः प्रोद्यदिन्दुधृतिनिचयभूतोनस्यु रम्भोजनेत्राः

प्रेङ्खत्काञ्ची कलापाःस्तनभरविनमन्मध्यभाज स्तरुण्यः ॥ ३१

व्या.—यदुक्तं यौवनस्यानर्थमूलत्वं तत् कामिनीपरित्यागेऽ
त्यन्त दूरापास्त मित्याशङ्क्य तासामपरित्याग्यतां त्रिभिर्वर्णयति.—
संसार इति.—अमलधियो निर्मलमतयो महान्तः । मानसं निजं
मनः । असारे निस्सारे । आस्मिन् परिवर्तमाने संसारे कलत्रादि -

पोषण व्यासङ्गरूपे कुनृपतिभवनद्वारस्य कुत्सित राजमन्दिरस्य प्रतिहा-
 रस्य-सेवा अनुवर्तन मेव - कलङ्कोऽपवादः - तत्र यो व्यासङ्गः -
 अत्यासक्ति स्तेन व्यस्तं - धैर्यं धीरत्वं यस्य तत्तथोक्तम् । ईदृक्कष्ट -
 कर्मासक्तत्वान्मलिन मित्यर्थः । कथं संनिदध्युः कुर्युः न कथंचिदपी-
 त्यर्थः । किं न स्याच्चेदित्यत आह - प्रोद्यन् उदित्वरो-य इन्दुः तस्य द्युति
 रिव द्युति रेषां तानि चन्द्रधवलानि माञ्चिप्रानि वा - उद्यद्विशेषण
 सामर्थ्यात् - तानि निचयानि अंकुशानि - बिभ्रतीति तथोक्ताः ।
 अम्भोजे इव नेत्रे यासां ताः पद्मपलाशविशाललोचना इत्यर्थः ।
 प्रेङ्खत्काञ्चयः क्वणद्रशना एव - कलापा भूषणानि - यासां ताः -
 यद्वा काञ्चयोभूषणानि यासां ताः नि. ' कलापो भूषणे बर्हे '
 इत्यमरः स्तनभरेण कुक्कुम्भगौरवेण - विनमन्ति अवनतानि -
 मध्यानि वलग्नानि - भजन्तीति तथोक्ताः - पीवरकुषाः कृशो-
 दर्यं च इत्यर्थः - एतेन सौन्दर्यातिशय उक्तः । एताः प्रसिद्धा -
 स्तरुण्यो युवतयः - न स्युर्यदि न भवेयु र्यदि-तर्हि कथं संनिदध्यु
 रिति संबन्धः ; अतो विशिष्टतरुणीनां विद्यमानत्वादेव सुधियोऽ
 प्येवंभूता भवन्तीत्यर्थः । तस्मात्तरुण्यो दुष्परिहरा इति भावः ।
 तदुक्तम् ॥

“ असाधा विह संसारे दुर्वारे मकरध्वजे ।

कुले च कामिनीमूले कावास्यात्पारिकल्पना ? ” ॥ इति ॥

अत्रोत्तरवाक्यार्थस्य पूर्ववाक्यार्थसमर्थकहेतुत्वात्काव्यलिङ्गभेदः ॥

स्त्रगधरा ॥

सिद्धाध्यसितकन्दरे हरवृष स्कन्धावरुग्णद्रुमे
गङ्गाधौतशिलातले हिमवतः सानौ स्थिते श्रेयासि ।

कः कुर्वीत शिरः प्रणाम मलिनं लानं मनस्वी जनो
यद्वित्रस्तकुरङ्गशावनयना न स्युः स्मरास्त्रं स्त्रियः ॥ ३२

व्या.—सिद्धेति - सिद्धैर्योगिभिः-अध्यासिता अधिष्ठिता-
कन्दरा गुहा-यस्मिस्तत्तथोक्ते-एतेन तपास्साद्धि हेतुत्वं सूच्यते । हरस्य
नित्यसन्निहितस्य - योवृषो वाहनभूतो महोक्षस्तस्य स्कन्धेन अंसपी-
ठेन - ककुदेति यावत् - अवरुग्णाः भग्नाः - द्रुमा यस्मिन् तत्तथो-
क्तम् * ' रुजो भङ्गे ' कर्मणि क्तः * ' ओदितश्च ' इति निष्ठा -
नत्वे णत्वम् - एतेनाखिलश्रेयःप्रदशिवसान्निध्य मुक्तम् । गङ्गाधौ-
तानि गङ्गाप्रक्षालितानि - शिलातलानि । यस्मिन् तत्तथोक्ते -
एतेनाऽत्यन्तपवित्रत्वमुक्तम् । अत एव श्रेयासि श्रेष्ठे - श्रेयस्करे -
वा हिमवतो गिरेः । संबन्धिनि स्थाने प्रदेशे स्थिते सति । कोवा
मनस्वी सुमेधाः धीरो जनः * प्रशंसाया मिनिः । शिरो निजोक्त -
माङ्गं प्रणामेन कुनृपतिपादवन्दनेन - मलिनं कलाङ्कितम् । अत एव -
म्लानं उत्कर्षहीनं । कुर्वीत । 'मलिनं मानम्' इति पाठे - मानं
निजाभिमानं (कर्म) - शिरः प्रणामेन निजोक्तमाङ्गविनमनेन -
मलिनं प्रतिग्राहीनं - कुर्वीत । न कोऽपीत्यर्थः । कुतः - यद्यस्मात्का -
रणात् । वित्रस्तकुरङ्गशावनयनाः पद्मनीजातित्वाच्चकितबालहरिणे-
क्षणाः । अत एव । स्मरास्त्रं महावीरस्य स्मरस्य जगद्विजयसाधन -
भूतबाण इत्यर्थः * लिङ्गवचनव्यत्ययो नित्यनपुंसकत्वेन जात्यभि-
प्रायेणवा 'वेदाः प्रमाणम्' इत्यादिव दृष्टव्यः इत्युक्तं प्राक् । स्त्रियः

नस्यु श्चेत् अतः अमोघ मदनशस्त्र भूतस्त्रीणा मपरित्याज्यतया विद्य-
मानत्वा देव मनस्विना मर्पाद्गदुरवस्थापत्ति रिति भावः ॥

वृत्त मुक्तम् ॥

संसार ! तव पर्यन्तपदवी न दवीयसी ॥

अन्तरा दुस्तरा न स्युर्यदि ते मदिरेक्षणाः ॥ ३३

व्या.—संसार इति.— हे संसार । तव । पर्यन्तपदवी
अवसानसीमा न दवीयसी न दविश्रा भवति - न दूरतरेति यावत् -
किन्तु नेदीयस्येवेत्यर्थः । * दूरशब्दा दीयसुनि ' उगितश्च ' इति
ङीप् * ' स्थूलदूर - ' इत्यादिना यणादि परलोप पूर्वगुणौ । कुतः
- ते तव अन्तरामध्ये । दुस्तरा महानद्य इव तरितु मशक्याः *
' ईषद्दुः—' इत्यादिना खलप्रत्ययः । मदिरेक्षणाः स्त्रियः । न स्यु -
र्यदि नसंभाविता श्चेत् । न दवीयसीति सम्बन्धः । सम्भावितत्वादेव
दवीयसी त्यर्थः ; एतेन संसारपारपार गमन प्रतिबन्धिन्यः स्त्रिय
इत्युक्तम् । तत्परित्यागे तु श्रेयस्संभव इति भावः . पूर्वश्लोकेऽप्यत्राऽ-
पिष्व पूर्वतरश्लोकवत्कार्यं मुन्नेयम् ॥

अनुष्टुप् ॥

इति शृङ्गारशतके संभोगवर्णनं सम्पूर्णम् ॥

॥ पक्षद्वयनिरूपणम् ॥

दिश वनहरिणेभ्यो वंशकाण्डच्छवीनां
कबल मुपलकोटिच्छिन्नमूलं कुशानाम् ।

शक्युवतिकपोला पाण्डु ताम्बूलवल्ली

दलमरुणनखाग्रैः पाटितं वा वधूभ्यः ॥

३४

व्या.—इत्थं स्त्रीणां परिहर्तुं मशक्यत्वे तदासक्तस्य कुतः श्रेयः प्राप्तिरित्याशङ्कायां तदत्यन्तात्याज्ययोरप्यैहिकामुष्मिकफलसाधनत्वमेवेति मनसि कृत्वा तदुभयमिदानीं तावन्निरूपयितुं प्रतिजानीते - 'अथ पक्षद्वयनिरूपणमिति' - अथ स्त्रीणां परित्याज्यत्वकथनानन्तरं पक्षयोः विरक्त्यनुरक्तिरूपपक्षयोः द्वयस्य निरूपणं क्रियते । तत्प्रकारमाविंशतिसमाप्ते वर्णयति.—दिशेति.—हे जनेत्यध्याहार्यम् । वने पुण्यारण्ये । हरिणेभ्यः कुरङ्गेभ्यः - तपः प्रसक्त्या निर्भीकत्वेन तेषां समीपवर्तित्वादितिभावः । उपलकोट्यानिशितपाषाणप्रान्तेन - च्छिन्नानि लूतानि मूलानि - यस्य तथोक्तम् - तत्र लवित्रादिसाधनान्तरासंभवान्मूलानामुपलकोटिच्छिन्नत्वमुक्तम् । वंशकाण्डस्य वंशकरीरस्य - छविरिव छविर्येषां तेषामसरसानामित्यर्थः । कुशानां । कबलं घ्रासं वा - दिश । तपश्चरणसमय इति शेषः ; अथवा । वधूभ्यः प्रियतमाभ्योऽरुणनखानामग्रैः - पाटितं शकलितं - शक्युवतीनां शकाख्यदेशीयतरुणीनां - कपोलव - दापाण्डु - आसमन्ताद्धवलं । यत्ताम्बूलवल्ली दलं नागवल्लीपत्रं । तद्वा दिश । संसरणसमय इति शेषः ; उक्तोभयमेव परभूसौख्यनिदानम् उभयत्र । नान्यदिति भावः । एवमुत्तरत्रापि यथा योगमूहनीयम् ॥

अत्र नखानामारुण्यग्रहणं महाभाग्यलक्षणत्वेन सुखित्वद्योतनार्थम् - तदुक्तम् सामुद्रिकैः -

‘पाणी पादतले रक्ते नेत्रान्तश्च नख स्तथा ।
 तालु जिह्वाऽधरोष्ठं च सप्ररक्त स्सुखी भवेत् ’ ॥ इति.
 मालिनी.

असाराः सन्त्वेते विरतिविरसा वाथ विषया
 जुगुप्स्यन्तां यद्वा ननु सकलदोषास्पद मिति ।
 तथाऽप्येतद्भूमौ न हि परहितात्पुण्य मधिकं
 न चास्मिन् संसारे कुवलयदृशो रम्य मपरम् ॥ ३५

व्या—असारा इति.—ते प्रसिद्धाः । सर्वे । पापहेतुत्वा
 त्पापाः-विषयाः शब्दादयः-स्रक्चन्दन वनितादयो वा । असाराः
 अस्थिराः - निस्सारा इति वा- नि- ‘ सारो बले स्थिरां शेष ’ इत्य-
 भिधानात् तथा । विरतौ परिणतिसमये - विरसाः अनर्थकरा इति -
 वा । यद्वा सकलदोषास्पदम् राग द्वेष मोहाद्यशेषदोषदोषा
 इति वा ❀ ‘ आस्पदं प्रतिश्रायाम् ’ इति निपातना त्सुडागमः - लिङ्ग-
 वचनव्यत्ययस्तु पूर्ववद्दृष्टव्यः । जुगुप्स्यन्तां परित्यज्यन्ताम् -परित्यागे-
 परमसुखलाभादिति भावः । तथा च वक्ष्यति— ‘ स्वयं त्यक्त्वा ह्येते
 शमसुख मनन्तं विदधति ’ इति ❀ ‘ गुपे निर्न्दायाम् ’ इति सन्न-
 न्तात् कर्मणि यकि विधौ लोटि तङ् ; तथाऽप्युक्तप्रकारे विषयाणां
 जुगुप्स्यत्वेऽप्येतद्भूमौ अस्यां भुवि । परहितात् परोपकारकरणात् ।
 अधिकं अतिरिक्तं । पुण्यं । न हि नास्तिखलु ॥

“ श्लोकार्धेन प्रवक्ष्यामि यदुक्तं ग्रन्थकोटिभिः ।

परोपकारः पुण्याय पापाय परपीडनम् ” ॥

इति वचनाद्देवमेवात्यन्तपुण्यमित्यर्थः । अथास्मिन्संसारे च । कुवलयदृश उत्पलाक्ष्याः ॐ 'अन्यारादितरते - ' इत्यादिना पञ्चमी । अपरं अन्यत् । रम्यं वस्तु नास्ति - इयमेवात्यन्तं मनोहरेत्यर्थः; अतः दोषदृष्ट्या विषयान्परित्यज्य शमसुखानुभवतात्पर्येण स्थातव्यम् । अन्यथा परहिताचरण तत्परेण सांसारिकतया वा वर्तितव्यम् । न तु प्रकारान्तरेणेति भावः ॥ शिखरिणी ॥

मात्सर्यं मुत्सार्थं विचार्य कार्यं

मार्याः समर्यादाभिदं वदन्तु ।

सेव्या नितम्बाः किमु भूधराणा

मुत स्मरस्मेरविलासिनीनाम् ॥

३६

व्या —मात्सर्यमिति.—आर्याः पण्डिताः 'मात्सर्यं असूयां - पक्षपातमिति यावत् । उत्सार्थं निराकृत्य - तस्य यथार्थकथन प्रतिबन्धकत्वादिति भावः । कार्यं कर्तुं योग्यम् - विधेयमित्यर्थः । विचार्य ऊहापोहाभ्यां सम्यगालोच्य । ततः । समर्यादं मर्यादया सन्मार्गानतिक्रमणेन सहितं यथा भवति तथा । इदं एतत् । वदन्तु कथयन्तु । किमिदमित्यत आह - धरन्तीति धराः ॐ पचाद्यच् - भुवोधरा भूधरा स्तेषां भूधराणां । नितम्बाः कटकप्रदेशाः । सेव्याः किमु आश्रयणीया वा । उत अथवा स्मरस्मेराः स्मरोल्लासिताः-मदनमदोत्कटा इत्यर्थः - यद्वा स्मेरेण मन्मथावेशेन हेतुना - स्मेराः संभोगौ - त्सुक्यसूचक मन्दस्मित सुन्दरवदनारविन्दा इत्यर्थः ॐ 'ष्मिङ् ईष - द्धसने' इति धातोः ॐ 'नमिकम्पि - ' इत्यादिना रप्रत्ययः -

अथवा विषयमात्रविश्रान्तिविरहेण विशृङ्खलवृत्तित्वमदमन्धर -
त्वादिगुणविशिष्ट कटाक्ष वीक्षणानि स्मेरशब्दविवक्षितानि - तदुक्तं
भावप्रकाशे—

‘ अपरिच्छिन्नविषयं मदमन्धरमीलितम् ।

स्फुरद्भूपक्ष्णायुक्तं तत् स्मेर मिति कथ्यते ’ ॥ इति

तानि च स्मेरप्रधानानि यासां तासां स्मेरस्मेराणां - विलासिनीनां
विलसन्शीलानां तरुणीनाम् ॐ ‘ वौ कलषलस - ’ इत्यादिना धिनु-
प्रत्ययः । नितम्बाः कटिप्रदेशाः आश्रयणीयाः । इदं वदन्त्विति
सम्बन्धः ; यदि धैराग्यं स्यात्तर्हि गिरिनितम्बाः सेव्याः । अन्यथा-
विलासिनीनितम्बा इति त्वर्दीयप्रश्नस्येदमुत्तरं न त्वन्यदस्तीति
भावः - नि.—‘ कटकोऽस्त्री नितम्बोऽद्रेः ’ - ‘ पश्चान्नितम्बः स्त्रीक-
ट्याः ’ इति चोभयत्राप्यमरः.

अत्र पूर्वार्धे एकवर्गस्य पुनः पुनरावृत्तेर्धृत्त्यनुप्रासः शब्दालं-
कारः—

एकद्वि प्रभृतीनां च वर्णानां तु यदा भवेत् ।

पुनराक्ति रसौ नाम वृत्त्यनुप्रास इष्यते. ’ इतिलक्षणात्.

अयं च नितम्बा इत्यत्र द्वयानामपि नितम्बानां प्रकृतत्वा
त्केवलप्रकृतत्वगोचरेण एकनाम्नावलम्बिकलद्वयवदेकशब्दादर्थद्वय
प्रतीतेः केवलार्थप्रवणेन विजातीयनोत्तरवाक्यस्थेन श्लेषेण तिलत -
ण्डुलवत् परस्परनैरपेक्षयात् संसृष्टः किञ्चिच्चमत्कारातिशय भावह -
तीति काव्यस्य महानुत्कर्षः प्रतिपादित इति रहस्यम् । वृत्तमुपजातिः॥

संसारे रूपासारे परिणतितरले द्वे गती पण्डितानां
तत्त्वज्ञानामृतौघप्लवललितधियां यातु कालः कथञ्चित् ।
नोचेन्मुग्धाङ्गनानां स्तनजघनघनाभोगसंभोगिनीनां
स्थूलोपस्थस्थलीं स्थगितकरतलस्पर्शलीलोद्यमानाम् ॥ ३७

व्या.—संसार इति.—स्वप्नस्य सार इव सारो यस्मिन् सः—
मिथ्याभूत इत्यर्थः ॥ ‘सप्तम्युपमाने’ इत्यादिना बहुव्रीहिः । तथा
परिणत्यां परिणामावस्थायां - तरले अस्थिरे - अशाश्वत इत्यर्थः -
संसारे संसृतौ । पण्डितानां परिज्ञातृणां द्वे गती अवस्थे ।
विद्येते इति शेषः । के द्वे इत्याशङ्क्यामाह - तत्त्वज्ञानमेव -
अमृताम्भः अमृतप्रायजलं - तत्र प्लव इव-ललिता रुचिरा - यद्वा
तत्त्वज्ञानामृताम्भसि - प्लवः प्लवनम् - क्रीडेति यावत्- तत्र ललिता
उल्लासवती - धीर्येषां तत्त्वज्ञानोल्लसितबुद्धीनाम् सतामित्यर्थः ।
कथञ्चिदतिप्रयत्नेन । कालो यातु गच्छतु अनिक्रामात्वित्यर्थः । -
नि. ‘कथमादि तथाप्यन्तः यत्नगौरवबाढयोः’ इत्यमरः । ‘कालः
कदाचित्’ इत्यपपाठः । इयमेकावस्था ; नोचेदेवं न स्या चेत्तर्हि ।
स्तनयोर्धनजघने विपुलकटिपुरोभागे च - आभोगसंभोगिनीनां
विस्तृतसंभोगेच्छावतीनाम् - यद्वा स्तनयो र्धनजघनस्य निविडतरजघ-
नस्य च - य आभोगो विस्तार - स्तत्र संभोगिनीनाम् कुचमर्दनं निधु-
वन रूपबाह्याभ्यन्तर संभोगाकाङ्क्षिणीनामित्यर्थः - एतेन समानुरा-
गित्वमुक्तम् । अन्यथा आभासप्रज्ञात् । तदुक्तम्—

‘एकत्रैवानुरागश्चेत्तिर्यङ्मलेच्छगतोऽपि वा ।

योषितो बहुसक्तिश्च रसाभास स्त्रिधा मतः’ ॥

इति ॥

मुग्धाङ्गनानां सुन्दरस्त्रीणां नवयौवनानां वा ' उदयद्यौवना मुग्धा ' इति लक्षणात् । स्थूलोपस्थस्थलीषु वर्तुलोच्छ्रनमदनसदनप्रदेशेषु ।
 * 'जानपद - ' इत्यादिना अकृत्रिमार्थे ङीप् । स्थगित माच्छादितं - यत्करतलं-तस्य स्पर्शः संपर्कः-एव लीला तत्र - उद्यम उद्योगो -येषां तेषां सताम् - कामिनीमोहनोपस्थस्पर्शसुखपनुभवतां सतामेवेत्यर्थः । कालो यातु । इयं चैकावस्था ; इमे द्वे एवोत्तमे गती । न त्वेतद्व्यतिरिक्तं गत्यन्तरमस्तीत्यर्थः । सर्वदा ज्ञाननिष्ठया वा कामगोष्ठ्या वा पण्डितानां कालो यापयितव्यः । नत्वन्यथेति भावः . स्थूलोपस्थेत्यनेन आसां चित्रिणीजातित्वं सूचितम् । तदुक्तं रतिरहस्ये—

‘ मदनसदनमस्यावर्तुलोच्छ्रनमन्त

मृदु मदनजलाह्वयं रोमभिर्नातिसान्द्रैः ।

प्रकृतिष्वपलदृष्टिर्बाह्यसंभोगसक्ता

रसयति मधुरालपं चित्रिणी चित्ररक्ता ’ ॥

इति ॥

एतज्जात्यनुकूलसुरतनियतयामोऽपि तत्रैवोक्तः -

‘ व्रजति रतिसुखार्थी चित्रिणी मप्रयामे

भजति दिनरजन्यो हृस्तिनीं च द्वितीये ।

गमयति च तृतीये शङ्खिनी मारुभावां

रमयति रमणीयां पद्मिनीं तुर्ययामे ’ ॥

इति ॥

मतान्तरे तु द्वितीययाम इत्युक्तम् -

घनकुचनखभेदैर्मुष्टिघातैश्च मध्ये

रतिनियतकरैश्च प्रीति युक्तैर्वचोभिः ।

अनृततरकथाभि स्तत्र यामे द्वितीये
सुगुणसहित मन्त श्रित्रिणीं संलभेत ॥
स्रग्धरा ॥

इति ॥

आवासः क्रियतां गाङ्गे पापहारिणि वारिणि ।
स्नानद्वये तरुण्या वा मनोहारिणि हारिणि ॥

३८

व्या.—आवास इति.—पापानि हरत्यभीक्ष्णमिति पापहारि—

‘गाङ्गं वारि मनोहारि मुरारि चरणच्युतम् ।

त्रिपुरारिशिरश्चारि पापहारि पुनातु माम्’ ।

‘पापापहारि दुरितारितरङ्गधारि दूरप्रसारि गिरिराजगुहा -
विहारि ।

झङ्कारकारि हरिपादरजोविहारि गाङ्गं पुनातु परित इशुभ -
कारि वारि’ । इत्यादिना समस्तपापक्षयकर इत्यर्थः * ‘बहुल
माभीक्ष्ण्ये’ णिनिः । गाङ्गे गङ्गासंवन्धनि । * ‘तस्येदम्’ इत्य -
णप्रत्ययः । वारिणि । आवासः क्रियताम् । स्नानपानादिना बाह्याभ्य -
न्तरशुद्धिसंपादनद्वारा स्वर्गापवर्गप्राप्त्यर्थं तत्र निवासो विधीयता
मित्यर्थः - तथाच श्रुतिः—

‘सितासिते सरिते यत्र संगते तत्राप्लुतासो दिव मुत्पतन्ति ।
ये वै तन्वां विमृजन्ति धीरास्ते जनासो अमृततत्त्वं भजन्ते’ ॥
इति स्मृतिश्च—

‘गङ्गा तुङ्गतरङ्गिणी भवभय क्लेशापहा सर्वदा

मर्त्याना मवगाहनात्सकृदपि स्वर्गेऽपि संस्थापिनी' इत्यादि-
अथवा मनोहारिणि अत्यन्तमनोहरे ❀ पूर्ववर्णिनिः । कुतः -
हारिणि मुक्ताहारवति ❀ अत्र मत्वर्थीय इनि प्रत्ययः । तरुण्या
नवयौवनायाः । स्तनद्वये आवासः परिशीलनतात्पर्यं क्रियताम् । तरु-
णीस्तनाश्रयस्यैव निरतिशयसुखहेतुत्वादिति भावः ॥

अत्र तरुणीग्रहणं स्तनद्वयस्य पतनाभावेन पाटवातिशयद्यो-
तनार्थम् । अन्यथाऽभासप्रसङ्गात् ; एतेन मणिहिरण्मय कङ्कणयोरिव
स्तनद्वयहारयो रण्यन्योन्यरामणीयक प्रकाशपरिपोषावहत्वेन विशिष्ट
स्तनद्वयस्याश्रयणयोग्यत्वं सूचितमित्यवगन्तव्यम् । यथाह श्रीहर्षः-
'तरुणी स्तनएव दीप्यते मणिहारावलिरामणीयकम्' इति ॥

अत्र पूर्वोत्तरवाक्यस्थयो रनुप्रासयमकयोः शब्दाऽलंकारयोः
संस्पृष्टिः स्पष्टा ॥ अनुष्टुप् ॥

किमिह बहुभी रुक्तै र्युक्तिशून्यैः प्रलापै
द्वयमिह पुरुषाणां सर्वदा सेवनीयम् ।
अभिनवमदलीलालालसं सुन्दरीणां
स्तनभरपरिखिन्नं यौवनं वा वनं वा ॥

३९

व्या.—अथ द्वाभ्यां निगमयति - किमिति.—इहास्मि-
न्नर्थे । बहुभि रपरिमितै र्युक्तिशून्यै निस्सारै रुक्तैरुदितैः । प्रलापै
रनर्थकवचनैः किं फल मिति शेषः । वाचो विग्लापन विना न किञ्चि-
त्फलमस्तीत्यर्थः - नि.—'प्रलापोऽनर्थकं वचः' इत्यमरः - किं त्वि
हास्मि लोके । पुरुषाणां द्वयं । सर्वदा निरन्तरम् - 'सर्वथा' इति-
वा पाठः । सेवनीयम् । किं तद्वय मत् आह - अभिनवा नूतना-या

मदलीला मन्थावेशजनितविलासास्तासु लालसं लोलुपम् ।
 अत्यासक्तमित्यर्थः । स्तनभरेण कुचकलशभारेण - परिखिन्नं परि-
 श्रान्तम् । उभयत्राऽपि यौवनवनीधर्मो यौवन उपचर्धते । सुन्दरीणां
 यौवन वा । नत्वसुन्दरीणा मिति भावः । उत वनं पुण्यारण्यं वा ।
 सेवनीय मिति संबन्धः । एतयोरेव परमसुखनिदानत्वादिति भावः ॥
 मालिनी ॥

सत्यं जना वच्मि न पक्षपाताल्लोकेषु सप्तस्वपि तथ्य भेतत् ।
 नान्यन्मनोहारि नितम्बिनीभ्यो दुःखैकहेतुर्नच कश्चिदन्यः ॥

व्या.—इदानीं निष्कृष्टमर्थमाह—सत्यमिति.—किं बहुना ।
 हेजनाः । सत्यं वच्मि यथार्थं ब्रवीमि । पक्षपातात् वैषम्या न्न
 वच्मि । सप्तसु लोकेष्वप्येतदेव तथ्यमित्यर्थः । किं भेतदित्यत आह -
 निताम्बिनीभ्यस्त्वरुणीभ्यः । मनोहारि मनोहरं वस्तु । नास्ति । तथा
 ताभ्योऽन्य इतरः । दुःखानामेकहेतुर्मुख्यकारणं च नास्ति - 'को
 भोगो रमणीं विने ' त्यादिना भोगैकसाधनत्वात् - 'बद्धमूलस्य मूलं
 हि महद्वैतरोः स्त्रियः ' इत्यनर्थमूलत्वाच्च नितम्बिनीनामेव परम-
 सुखदुःखैकनिदानत्वादिति भावः ॥

अत्र सप्तश्लोक्या पक्षद्वयनिरूपणस्यायमभिप्रायः - अखण्ड -
 निरतिशयानन्दावाप्तिरक्षणत्वेनाभ्यर्हितत्वान्मुख्यो मोक्षः पुरुषार्थ
 इति सकलमतसिद्धान्तः । प्रसूतिभाजो विश्वस्य स्त्रीपुंसाभ्यामेव
 निष्पन्नत्वात्कामस्य पितृऋणविमोचन हेतुभूततया सततं महापुरुष -
 परिग्रहात्पुरुषार्थत्वमिति नन्दिकेश्वरश्चेतकेतु पाञ्चालवात्स्याय नादि
 पूर्वसिद्धान्तः ; एवं च सति 'पूर्वालाभे परः पर' इति न्यायान्मुख्य-

कल्पालाभेऽनुकल्पस्यापि विहितत्वान्मोक्षपुरुषार्थसाधनप्रवृत्त्यलाभे
कामपुरुषार्थसाधनेषु वा अवश्यं प्रवृत्तिः कर्तव्येत्यनुसंधायैव-
मुपन्यस्तमिति ॥

तत्र नितम्बिन्यतिरिक्तरम्यवस्त्वनर्थहेत्वो रसत्यपि संबन्धेऽ
प्यसंबन्धोक्ते रतिशयोक्तिभेदः । इन्द्रवज्रा - ' स्यादिन्द्रवज्रा यदितौ-
जगौ गः । उपेन्द्र वज्राजतजा स्ततो गौ ' इति लक्षणात् ॥

इति शृङ्गारशतके पञ्चद्वयनिरूपणं सम्पूर्णम् ॥

॥ कामिनीगर्हणम् ॥

कान्तेत्युत्पललोचनेति विपुलश्रोणीभिरेत्युत्तम
त्पीनोत्तुङ्गपयोधरेति सुमुग्धा भोजेति सुभूरिति ।
दृष्ट्वा मुह्यति मोदतेऽभिरमते प्रस्तौति विद्वानपि
प्रत्यक्षाशुचिभस्त्रिकां स्त्रिय मतो मां हस्य दुःश्रेष्ठितम् ॥ ४१

व्या.—यदुक्तं 'दुःश्रेकहेतुर्न च कश्चिदन्य' इति तदेव
प्रपञ्चयितुं मिदानीं कामिनीगर्हणसारभते - अथ कामिनीगर्हण
मिति - अथ संभोगनिरूपणानन्तरं कामिनीविगर्हणं कामिनीनिन्दा
आविंशतिसमाप्ति क्रियत इति शेषः । ननु शृङ्गारालम्बनत्वेन प्रसिद्धा
नां कामिनीनां गर्हणे शृङ्गारवर्णनप्रतिज्ञाभङ्गः प्रसज्येतेति चेन्न ।
शिशुपालादिकृतभगवद्गर्हणस्य पुरुषार्थपर्यवसानवत्कामिनीगर्हणस्यापि
यथाकथंचिच्छृङ्गारवर्णन एव पर्यवसानान्न कोऽपि विरोध इति
मन्तव्यम् । तत्प्रकारमेव विवृणोति.—कान्तेति - वेत्तीति विद्वान्

सारासारविचारचतुरः - ज्ञानवानपीत्यर्थः - किमुतान्य इति भावः
 * 'विदे इशतु र्वसुरि'ति वस्वादेशः । प्रत्यक्षेणाशुचिभिस्त्रिकां
 अपवित्रचर्मपुटं * स्वार्थे कः * 'प्रत्ययस्थात्कात्पूर्वस्ये' त्यादिना
 इकारादेशः * 'भस्त्रैषाजाज्ञे' त्यादिना वैकल्पिकः - 'पुत्रिका'
 मिति पाठे - अशुचिपाञ्चालिकां अत्यन्तजुगुप्सितरूपा मित्यर्थः -
 तदुक्तं—

‘ हासोऽस्थिसंदर्शनमक्षियुग्ममत्युज्वलं तत्कलुषावसायाः ।

स्तनौ च पीनौ पिशितान्मपिण्डौ स्थानान्तरे किं नरकेण-
 योषित् ॥ इति ॥

इत्थं भूतां स्त्रियं * 'वाग्शसो'रिति विकल्पा दियडादेशः । दृष्ट्वा ।
 कान्ता कमनीयेति मनोहरेति वा-नि । 'कान्तं मनोहरं रुच्यमि'
 त्यमरः । उत्पले इन्दीवरे इव लोचने यस्यास्सा तथोक्तेति । विपुल
 श्रोणीभरा पृथुल नितम्ब विम्बेति । उन्नमन्ता दूर्ध्वं मुत्पतन्ता विव-
 स्थितौ - कुतः - पीनौ पीवरौ उचुङ्गा वुन्नतौ च - पयोधरौ स्तनौ-
 यस्या स्सा तथोक्तेति - नि । 'स्त्रीस्तनाब्दौ पयोधरा वि' त्यमरः ।
 सुमुखाम्भोजा सुन्दरवदनरविन्देति । शोभने मदनकार्मुकरुचिरे ।
 भ्रुवौ यस्या स्सा तथोक्तेति च माद्यति मत्तो भवति । मोदते दृष्यति-
 अभिरमते क्रीडति * अभिपूर्वा द्रमते लटि तड्. * व्याङ्परिपूर्व
 थैव परस्मैपदित्वनियमात् । प्रस्तौति उक्तप्रकारेण प्रकारान्तरेण वा
 अभिष्टौति । अतः । मोहस्याविद्याया दुश्चेष्टितं दुर्विलसितं । अहो
 विद्वांसमपीदृगवस्थापन्नं करोतीत्याश्रयमित्यर्थः ; एतत्सर्वं व्या-
 मोहमूलमेव । तस्य दुरवच्छेदत्वादिति भावः ; यद्यपि—

अमेध्यपूर्णं क्रिमिजन्तुसंकुलं स्वभावदुर्गन्धमशौचमध्रुवमा
कलेबरे मूत्रपुरीषभाजने रमेत मृढो न रमेत पण्डितः ।

इति वचनात्पण्डितस्येत्थं जुगुप्सितकामिनीकलेबरे रमणमेव नास्ति ।
तथाऽपि मोहस्यात्यन्तप्रावलय्य प्रकटनार्थं मित्थं मुक्तमित्यवगन्तव्यम् ।

अत्र क्रियाणां बह्वीनां समुच्चितत्वात्क्रियासमुच्चयालंकारः -
एक विषयः - ' गुणक्रियायौगपद्य मलंकार स्समुच्चयः ' इति लक्षणात् ।

शार्दूलविक्रीडितम् - ' सूर्याश्रैर्मसजस्ततास्सगुरवः शार्दूल '
विक्रीडितम् ' ॥

स्मृता भवति तापाय दृष्टा चोन्मादकारिणी ।

स्पृष्टा भवति मोहाय सा नाम दयिता कथम् ॥ ४२

व्या.—अथ त्रिभिरानुप्रुभैः स्वरूपं दूषयति-स्मृतेति.—या
स्मृता सदृशदृष्टिचिन्तादिस्मृतिबीजोद्बोधकसद्भाववशात्प्रवासे कदा -
चित्स्मरणविषयकृता सती । तापाय भवतीत्यर्थः । ततः दृष्टा सती ।
उन्मादकारिणी चित्तभ्रमकरी भवति । स्पृष्टा । आलिङ्गिता सती ।
मोहाय भवति बहिः प्रपञ्चविस्मरणकारिणी भवति । अतस्सा बधूः ।
कथं नाम कुतो वा-दयिता प्रियतमा न कथंचिदपीत्यर्थः । किं तु
उक्तबह्वनर्थहेतुभूतत्वात् अप्रियतमैवेति भावः ॥

अत्र 'स्मृता भवति तापाये'ति पदार्थानां विशेषणगत्या तुरीया-
यपादस्यपदार्थं प्रति हेतुत्वात्काव्यलिङ्गभेदः ॥

तावदेवाश्रुतमयी यावलोचनभोचरा ।

चक्षुष्पथा दतीता तु विषादप्यतिरिच्यते ॥ ४३

व्या.—तावदिति - तावदेव तावत्पर्यन्तमेवामृतमयी अमृतोपमाना तद्वन्मधुरतरत्यर्थः - बधूरिति शेषः ❀ 'तत्प्रकृतिवचने मयट्' ❀ 'टिड्ढाणञि' त्यादिना डीप् 'कियत्पर्यन्तमित्यत आह - यावद्यावत्पर्यन्तं । लोचनगोचरा चक्षुर्विषया भवति तावदिति संबन्धः । व्यतिरेके तु नैवमित्याह - चक्षुष्यथात् लोचनमार्गात् ❀ 'ऋकूरि' त्यादिना समासान्तः । अतीता तु अतिक्रान्ता चेद्विषात्काल - कूटादप्यतिरिच्यते अतिरिक्ता भवति - तद्वत्प्राणप्रयासकारिणी भवतीत्यर्थः ॥

अत्र बध्वा अमृतमयत्वविषातिरिच्यमानत्वासंबन्धेऽपि तत्संबन्धाभिधानादसंबन्धे संबन्धरूपाऽतिशयोक्तिः ॥

नामृतं न विषं किञ्चि देतां मुक्त्वा नितम्बिनीम् ।

सैवामृतलता युक्ता विरक्ता विषवल्लरी ॥

४४

व्या.—उक्तमेवार्थं भङ्गचन्तरेणाह - नेति.—एतां नितम्बिनीं मुक्त्वा विहाय । अमृतममृतशब्दवाच्यं । किञ्चिद्वस्तु नास्ति । विषं विषशब्दवाच्यमपि किञ्चिन्नास्ति । इयमेवामृतप्राया विषप्राया चेत्यर्थः । कुत एतदित्याशङ्क्य तत्त्वं साधयति - रक्ताऽऽगावती चेत् । सैव नितम्बिन्येव । अमृतलता संजीवनी भवतीत्यर्थः । विरक्ता अनुरागरहिता चे द्विषवल्लरी विषलतामञ्जरी - निवल्लरी मञ्जरी स्त्रियामि' त्यमरः - प्राणापहारणी भवतात्यर्थः ।

अत्र नितम्बिनीव्यतिरेकेणामृतविषयोरस्तिवसंबन्धेऽप्यसंबन्धकथनात् संबन्धे असंबन्धरूपातिशयोक्तिः । तथोत्तरार्धे तस्यामोहामृतलतात्वविषवल्लरीस्वरूपणाद्रूपकालंकारः । सच रक्तत्वविरक्तत्व

पदार्थहेतुक काव्यलिङ्गोत्थितः सन्पूर्वातिशयोक्तिमुज्जीवयतीति संकरः ॥

प्रायेणैकार्थमप्यनेकं श्लोकमुक्तिविशेषलोभाह्लिखन्ति कवयः-
यथा नैषधे-‘आदावेव निपीये’त्यादि श्लोकद्वयं यथा च माघे-‘प्रसाधि-
तस्ये’त्यादि श्लोकद्वयमित्यादि ॥

आवर्तः संशयानां भविनयभवनं पट्टणं साहसानां
दोषाणां सन्निधानं कपटशतमयं क्षेत्र मप्रत्ययानाम् ।
स्वर्गद्वारस्य विघ्नो नरकपुरमुखं सर्वभायाकरण्डं
स्त्रीयन्त्रं केन लुष्टं विष ममृतमयं प्रागिलोकस्य पाशः ॥४५

व्या.—अथ स्त्रीयन्त्रस्रष्टारं दूषयति - आवर्त इति.—संश-
यानां संदेहानां भावर्तः परिपाकः - सकलदेहास्पदीभूतमित्यर्थः ।
अविनयानां । भुवनं लोकः । साहसानां पट्टणं नगरं । दोषाणां
रागद्वेषादीनां सन्निधानमक्षयनिधिः - कदाचिदप्यत्र दोषा न
क्षीयन्ते इति भावः । कपटशतमयमनेककैतवप्रचुरं । बहुविध कैतवा-
न्यत्रैव प्राचुर्येण वर्तन्ते इति भावः । ॐ प्राचुर्ये मयट् । अप्रत्यया-
नामविश्वासानां - नि । ‘प्रत्ययोऽधीनशपथज्ञानविश्वासहेतुष्वि’
त्यमरः । क्षेत्रमुत्पत्तिभूमिः - अनेकाप्रत्ययोत्पादकमित्यर्थः ।
स्वर्गद्वारस्य स्वर्गलोकप्राप्तिसाधनस्य । विघ्नः प्रतिबन्धः । नरक-
पुरमुखं यमलोकद्वारं - तत्प्रापकमित्यर्थः - नि । ‘मुखं तु वदने’
मुख्ये ताघ्रे द्वाराभ्युपाययो रि’ति यादवः । सर्वभायाकरण्डं मशेष-
शाम्बरीविघ्नेन्द्रजालमहेन्द्रजालपेटिकेत्यर्थः । अमृतमयं सुधारूपं-विषं
बहिरमृतवत्प्रतियमानं विचार्यमाणे विषप्रायमित्यर्थः । लोकस्य

जनसमुदायस्य । भाशो बन्धनसाधनं । स्त्रीयन्त्रं स्त्रीरूपकालिकं । केन सृष्टं निर्मितं । ईदृगनर्थाशययन्त्रनिर्मातृत्वेन अस्य कुतिसत्त्वमेवेत्यर्थः अत एव केनेत्युक्तं । यद्वा यद्यपि ब्रह्मणैव सृष्टं तथाऽपि ईदृग्दुर्धन्त्रनिर्मातृत्वेन तस्य नामोच्चारणमपि कर्तुं न युज्यत इति केनेत्युक्तम् ॥

अत्र स्त्रीयन्त्रे पट्टगादिरूपगान्निरवयवरूपकालंकारः - तदुक्तम्—

‘आरोपविषयस्य स्यादतिरोहितरूपिणः।

उपरञ्जकमारोप्यमाणं तद्रूपकम् मतम्’ ॥ इति’ ॥

स्रग्धरावृत्तम् ॥

नो सत्येन मृगाङ्क एष वदनीभूतो न चेन्दीवर

द्वन्द्वं लोचनतां गतं न कनकै रप्यङ्गयष्टिः कृता ।

किं त्वेवं कविभिः प्रतारितमनास्तत्त्वं विज्ञानन्मपि

त्वङ्मांसास्थिमयं वपु र्भृगदृशां वन्दो जनः सवतो ॥ ४६

व्या—इत्थमनर्थकतन्त्रमपि स्त्रीयन्त्रं कविवाक्प्रपञ्चवञ्चितो मूढोऽनुवर्तत इत्याह-नो इति.—एष परिदृश्यमानो मृगाङ्कश्चन्द्रस्सत्येन यथार्थेन । अवदनं वदनं संपद्यमानो वदनीभूतः वदनत्वेन परिणत इत्यर्थः - नो न भवतीति शेषः * अभूततद्भावे च्चिः * ‘ऊर्यादिच्चिडचश्चे’ति गतिसंज्ञायां * ‘कुगतिप्रादय’ इति समासः । तथा इन्दीवरद्वन्द्वं नीलोत्पलयुगळं * ‘द्वन्द्वं रहस्ये’ त्यादिना निपातः । लोचनतां लोचनभावं च - न गतं * ‘तस्य भावस्त्वतला वि’ति तल् प्रत्ययः । तथा कनकैस्सुवर्णदब्धैः - यथा चाम्पेयप्रसूनैरित्यर्थः - ‘काऽपि चाम्पेयगौरी’ति पद्मिनीस्वरूपनिरूप-

णान् - नि. ' अथ चाम्पेयश्चम्पको हेमपुष्पक ' इत्यमरः ॐ ' पुष्प -
मूलेषु बहुळमिति लुक् । अङ्गयष्टिर्गात्रयष्टिरपि । न कृता न निर्मिता ।
किं त्वेवमुक्त प्रकारेण वदनं चन्द्र इत्याद्याकारेणेत्यर्थः । कविभिः
प्रगल्भवचरैः कवीश्वरैः । प्रतारितमना वञ्चितचित्तः - विमोहि-
तस्मान्निति यावत् । मन्दो मूढो जनः । तत्त्वं जानन्नपि नत्विदं चन्द्रः
किं तु तत्साम्येन तथा व्यपदिश्यत इति विदन्नपीत्यर्थः । त्वङ्मां-
सास्थिप्रयमत्यन्तजुगुप्सितमपीत्यर्थः । मृगदृशां स्त्रीणां । वपुः कलेवरं
सेवते संभोगार्थमाश्रयते । विद्वांस्तुनैवमिति भावः ॥

अत्र प्रतारितमनःपदार्थस्य जुगुप्सितवपुराश्रयणपदार्थं प्रति
हेतुत्वात्क.० लि.भेदः ॥ शार्दूलविक्रीडितम् ॥

लीलावतीनां सखीविलासा

स्त एव मूढस्य हृदि स्फुरन्ति ।

रागो नञ्जिन्या हि निसर्गसिद्ध

स्तत्र भ्रमत्येव मुधा षडङ्घ्रिः ॥

४७

व्या.—अथ पुरुषाणां भ्रान्तिं सदृष्टान्तमाह - लीलावती -
नामिति.—लीलावतीनां विलासिनीनां । विलासाः विभ्रमा स्स -
हजा नैसर्गिकाः अत एव । तेविलासाः । मूढस्याज्ञस्य । हृदि स्फुरन्ति
आत्मगोचरा इमे विलासा इति बुद्ध्या सर्वदा हृदयपरिस्फुरित-
भवन्तीत्यर्थः । एतच्च वृथैवेति भावः ; तथाहि - नञ्जिन्याः । रागो
रक्तिता - अनुरागश्च । निसर्गसिद्धः । किंतु । षडङ्घ्रिः षट्पदः विटश्च
ध्वन्यते । वृथा व्यर्थमेव । तत्र नञ्जिन्यां । भ्रमति रागोऽयं मद्गोचर

इति भ्रान्त्या पद्येति - वस्तुतस्तु न तथा । अतो व्यर्थमस्य भ्रमण -
मितिभावः ॥

अत्र वाक्यद्वये विम्बप्रतिविम्बभावेन साम्यनिर्देशादृष्टान्ता -
लंकारः ॥

‘यत्र वाक्यद्वये विम्बप्रतिविम्बतयोच्यते ।

सामान्यधर्मो वाक्यद्वयैस्स दृष्टान्तो निगद्यते’ इति लक्षणात् ;
अयं च रागयोर्द्वयोर्भेदेऽपि श्लेषभित्तिकाभेदाध्यवसायमूलातिशयो -
क्तिनिर्व्यूढभ्रान्तिमदुज्जीवितया प्रस्तुतनळिनीपट्पदविशेषणसाम्या -
दप्रस्तुतकामिनीविटप्रतीतिगोचरसमासोक्त्याऽनेन संकीर्यते ॥

वृत्तमुपजातिः ॥

यदेतत्पूर्णेन्दुद्युतिहरमुदाराकृति परं

मुखाब्जं तन्वज्जलाः किल वसति यत्राधरमधु ।

इदं तत्किंवाकद्रुमफलमिदानीमतिरसं

व्यतीतेऽस्मिन् काले विषमिव भविष्यत्यसुखदम् ॥ ४८

व्या.—अथापातरत्नणीयरमणीमुखावलोकनेन न विमोहि -
तव्यमित्याह - यदिति.—यदेतद्वर्णनीयं तन्वज्जलाः तरुण्याः । मुख -
मब्जमिव मुखाब्जं वक्त्रपद्मं कर्तुं । पूर्णेन्दोः पूर्णचन्द्रस्य - द्युतिहरं
क्रान्तिचोरकं - तत्कल्पमित्यर्थः - अब्जस्य पूर्णेन्दुद्युतिहरत्वं - विरुद्ध
मिति ध्वनिः । तथा । परमत्यन्त मुदारा रम्या - आकृतिराकारो -
यस्य तत्तथोक्तं । किं च यत्र मुखाब्जे । अधरमधरोष्ठसंबन्धि - मधु
मकरन्दः - अमृतं वा वसति आस्ति किल - किलेति वार्तायां न तु

कदाऽप्यनुभूतमित्यर्थः - प्रसिद्धाब्जे तु मकरन्दो वर्तते - मुखाब्जे तु वार्तामात्रमेव न तु वस्तुतस्तदस्तीति भावः । तदिदं वक्त्रपद्म - मिदानां अस्मिन् समये प्रारंभकाल इत्यर्थः । अतिरसमतिशयित-माधुर्यगुणयुक्तं रुचिरतरमिति यावत् । किं किमप्यनिर्वाच्यमित्यर्थः - पाकद्रुमस्य बालरसालादिवृक्षस्य - फलम् - अतिरसवालवृक्षफलस्यै - वेत्येतन्निर्देशः - नि. 'पोतः पाकेऽर्भकोऽडिम्भ' इत्यमरः । यद्वापाक-द्रुमफलं पचेळिमवुक्षविशेषफलमित्यर्थः - तथाभूतस्यैवात्यन्तरसवत्त्वादिति भावः । यद्वा किम्पाकमीपत्पकं द्रुमफलं तथाभूतस्यैव रुचिविशेषास्पदत्वादिति भावः । अथवा किंपाकारुयो द्रुमः यस्य फलमापातमधुरं परिणामविषमं च तस्य किं पाकद्रुमस्य - फलं तत्कल्पमित्यर्थः । किंपाकशब्दो निघण्टुन्तरेषु मृग्यः । तस्य । रसाला-दिवृक्षविशेष ऋष कत्वे तु कविरेव प्रमाणं । अस्मिन् प्रवर्तमाने काले । व्यतीते अतिक्रान्ते सति विषमिव गरलमिव असुखदं स्वलावण्य-दर्शनजनित सम्मोहेन विवेकभ्रंशे विहिताकरणात्प्रत्यत्राये वाऽत्यन्त-दुःखप्रदमित्यर्थः । भविष्यति । तथा च कालान्तरेऽवश्यं दुःखजन-कत्वात्तादात्विकसुखलोभेन तरुणीवदनपद्मं न विश्वसनीयमिति भावः ॥

शिखरिणीवृत्तम् ॥

[किंपाकशब्दश्च 'विषमुष्टौ निरर्थक चे'ति शब्दरत्नेकोशे वर्तते - तस्मात् रसालादिवृक्षान्तःपातित्वं न संभवतीति मन्तव्यम्]

उन्मीलित्त्रिवलीतरङ्गनिलया श्रोतुङ्गनीनस्तन

द्वन्द्वेनोद्गतचक्रवाकभुगळा वक्त्रावुज्जोद्भासिनी ।

कान्ताकारधरा नदीयमभितः क्रूरात्र नापेक्षते

संसारार्णवमज्जनं यदि तदा दूरेण सन्त्यज्यताम् ॥

४९

व्या.—अथास्या अनर्थहेतुभूतनदीत्वनिरूपणेन परित्याज्य -
त्वमाह - उन्मीलदिति.—तिस्रश्च ताः वळपश्च त्रिवळ्यः इति द्विगु-
समासः - यथाह वामनः - 'त्रिवळीशब्द संज्ञाचे' ति
सूत्रेण सप्रर्षय इतिव 'द्विकसंख्ये संज्ञायामि' ति संज्ञायां द्विगुः।
उन्मीलन्त्य उत्पद्यमाना खिवळ्यो वळित्रयमेव तरङ्गाः - यद्वा त्रित्वसं-
ख्यावळ्यखिवळ्यः * उत्तरपदलोपी समासः - ता एव तरङ्गा ऊर्म-
यस्तेषां - निलया । प्रोत्तुङ्गावत्युन्नतौ - पीनौ पीवरौ च - यौ स्तनौ तयो-
र्द्वन्द्वेन युगळेन हेतुना । उद्गतमुच्चलच्चक्रवाकयुगळं चक्रवाकाख्यपक्षि-
विशेषयुग्मं - यस्याः - स्तनरूपचक्रवाकयुगलेत्यर्थः । वक्त्रमेवाम्बुज-
तेनोद्भासते अभीक्षणमिति तदुद्भासिनी 'बहुलमाभीक्ष्ण्यमि' ति णिनिः
अभितस्समन्तात् । क्रूरा कुटिलहृदया - नदीपक्षे क्रूरा वक्रगति
प्रवाहा-अथवा - अभितस्सर्वतः प्रवर्तमानाः - क्रूरा नक्रादिक्रूरजन्तवो
यस्यास्ता । कान्ताकारधरा - कान्तारूपधारिणी । इयं परिदृश्यमाना
नदी । अत्रास्मिन् लोके । संसार एवार्णवः - तत्र मज्जनं - नापे -
क्षते नाभिलष्यते यदि । तदा अनपेक्षापक्षे - दूरेण सन्त्यज्यतां दूर -
तर एव विसृज्यतां * 'दूरान्तिकार्थेभ्यो द्वितीयाचे' ति विकल्पात् -
तया । अन्यथा तत्समाश्रयेण अर्णवमज्जनमेव सिद्धं स्यादिति भावः ॥

अत्र समस्तवस्तुवर्ति सावयरूपकालंकारः ॥

शार्दूलविक्रीडितम् ॥

जल्पन्ति सार्धं मन्येन पश्यन्त्यन्यं सविभ्रमाः ।

हृद्गतं चिन्तयन्त्यन्यं प्रियः को नाम योषिताम् ॥ ५०

व्या.—इतोऽपि न विश्वासाहार्हाः स्त्रिय इत्याह द्वाभ्यां -
जल्पन्तीति - अन्येन सार्धमेकेन पुरुषेण सह । जल्पन्ति संलपन्ति ।
सविभ्रमास्सविलासा स्सत्यः । अन्यं पुरुषं । पश्यन्ति । हृद्गतं हृद-
यस्थमन्यं चिन्तयन्ति । अतो योषितां स्त्रीणां । प्रियः प्रियतमः
नियत इति शेषः । को नाम - न कोऽपीत्यर्थः ॥

अपसर सखे दूरा दस्मात्कटाक्षविषानलात्

प्रकृतिविषा योषितस्पर्षाद्विलासफणाभृतः ।

इतरफणिना दष्ट इक्ष्वय चिकित्सितुमौषधै

श्चतुरवनिताभोगिग्रस्तं त्यजन्ति हि मन्त्रिणः ॥ ५१

व्या.—अथ योषितस्पर्षस्वरूपेण सखायं भीषयन् दूरादप-
सर्पणमुपदिशति - अपसरेति.—हे सखे बन्धो कटाक्षा अपाङ्ग-
वीक्षणान्येव - विषानलो विषामिज्वाला - यस्य तस्मात् । प्रकृत्या
विषमात् स्वभावत एव कुटिलात् * 'प्रकृत्यादिभ्यस्तृतीयाच्चे'ति
तृतीयासमासः । विलासा विभ्रमा-एव फणाः स्फटा-स्ता विभर्तीति
तथोक्ताम् - नि. 'स्फटायां तु फणा द्वयोरि'त्यमरः । तस्माद्योषि-
त्सर्पात्कामिनीरूपव्याख्यादूरादपसर दूरं गच्छ - योषितस्पर्षसमा-
गमं माकुर्वित्यर्थः । अन्यथा तत्समागमेन दंशनप्रसङ्गाच्चिकित्सार्थः ।
दुष्करत्वादिति भावः * 'दूरान्तिकार्थेभ्यो द्वितीया चे'ति चकारा-
त्पञ्चमी । तदेव प्रकटयति-इतरेति . इतरफणिना प्रसिद्धसर्पेण ।
दष्टः पुमान् । औषधैः मूलिकामाणिमन्त्रादिभिरित्यर्थः ; चिकित्सितुं

विषावरोपणेनेज्जिवयितुं शक्यः । चतुरवनिताभोगिना निपुणत -
रुणसिर्पेण - ग्रस्तं दष्टं समाक्रान्तं च पुरुषं तु - मन्त्रिणो मान्त्रिकाः
विषवैद्या स्त्यजन्ति विसृजन्ति हि - तद्भासजनितोन्मादस्य दुरव -
रोपणत्वादिति भावः ॥

अत्रापि समस्तवस्तुवर्ति सावयधरूपकालंकारः ; तेन चोप -
मानात्प्रसिद्धसर्पादुपमेयस्य योषित्सर्पस्याधिक्यप्रतीतेर्यतिरेको व्य -
ज्यत इत्यलंकारेगालंकारध्वनिः— हरिणीवृत्तम् - लक्षणं वृत्तम् ॥

विस्तारितं मकरकेतनधीवरेण

स्त्रीसंज्ञितं वडिशं मत्र भवाम्बुराशौ ।

येनाचिरात्तदधरामिषवलोलाल्यं

मत्स्यान्विकृष्य विपचत्यनुरागवह्नौ ॥

५२

व्या.—पुनः प्रकारान्तरेण भीषयति - विस्तारितामिति -
मकरकेतनो मदन - एव धीवरः कैवर्तस्तेन कर्त्रा - नि. 'कैवर्तं दाश -
धीवरावि' त्यमरः । अत्रास्मिन् । भवाम्बुराशौ संसारसागरे ;
स्त्रीसंज्ञाऽस्यसंजाता स्त्रीसंज्ञितं-योषिद्रूपमित्यर्थः-तारकादित्वादितच् ।
वडिशं मत्स्यवेधनं - मत्स्यगळ्ग्राहकसामिषवक्रायोयन्त्रमित्यर्थः—
नि.—'वडिशं मत्स्यवेधनं मि'त्यमरः । विस्तारितं प्रवर्तितं । येन
स्त्रीवडिशेन । तस्य स्त्रीवडिशस्याधरमेवामिषं मांसखण्डं - तत्र लोला
स्रवृष्णा - ये मर्त्या मनुजास्तएव - मत्स्या मीना स्तानचिराद्विकृष्य
आकृष्यानुराग एव वह्निस्तत्र विपचति विशेषेण पक्वान् करोति -
अत्यन्तं संतापयतीत्यर्थः । मन्मथधीवर एवेति शेषः । सोऽप्येतद्दा -
रैव मनुजान्परिपीडयतीति भावः ॥ अत्रापि पूर्ववद्रूपकालंकारः ॥

वसन्ततिलका ।।

कामिनीकायकान्तारे कुचपर्वतदुर्गमे ।

मा सञ्चर मनःपान्थ ! तत्रास्ते स्मरतस्करः ॥

५३६

व्या.—अथ मानसं भीषयति - कामिनीति—पन्थानं गच्छति नित्यमिति पान्थो नित्यपथिकः * 'पन्थो णनित्यमि' ति ष प्रत्ययः पन्थादेशश्च - मन एव पान्थः तस्य संबुद्धिः - हे मनः-पान्थ । कुचावेव पर्वतौ ताभ्यां - दुर्गमे गन्तुमशक्ये । कामिन्याः - कायो देहस्स एव कान्तारमरण्यं - तत्र मा संचर संचारं मा कुरु - न प्रवर्तस्व इत्यर्थः । कुतस्तत्र कान्तारे स्मर एव तस्करः चोरः आस्ते वर्तते । स च मानसर्वस्वमपहरिष्यतीति भावः - नि.—'चोरैकागारिक्स्तेनदस्युतस्करमोषका' इत्यमरः । * 'तद्वहतोः करपत्योश्चोर-
देवतयोस्सुट्तलोपश्चे' ति सुडागमतलोपौ ॥

अलंकारस्तु पूर्ववत् ॥

व्यादीर्घेण चलेन वक्रगतिना तेजस्विना भोगिना

नीलाब्जद्युतिवाहिना वरमहं दष्टो न तच्चक्षुषा ।

दष्टस्सन्ति चिकित्सका दिशि दिशि प्रायेण धर्मार्थिनो

मुग्धाक्षीक्षणवीक्षितस्य न हि मे वैद्यो न वा प्यौषधम् ॥

व्या.—अथ त्रिभिः कस्यचिदनुभवमालक्ष्याह - व्यादीर्घे-
णेति.—व्यादीर्घेण अत्यायतेन - अन्यत्र कर्णान्तविश्रान्तेन । चलेन
षञ्चलप्रकृतिना । वक्रगतिना निसर्गकुटिलसंचारेण । समानमेतद्विशे-
षणद्वयं । तेजस्विना बलवता अत्युज्ज्वलेन ष * प्रशंसायामितिः ।

भोगिना फणवता - नि.—‘भोगस्सुखे स्त्र्यादिभृतावहे श्र फणकाय-
योरि’ ल्यमरः - अन्यत्राभोगिनेति च्छेदः - विशालेनेत्यर्थः । नीला-
वजस्य नीलोत्पलस्य - द्युतिरिव द्युतिर्यस्य तेन - एकत्र तद्वर्णेन -
अन्यत्र तत्सदृशेनेत्यर्थः । अहिना सर्पेण । परमत्यन्तम् - अहं दष्टः ।
किं तु । तच्चक्षुषा तस्याः कामिन्याः चक्षुषा उक्तविशेषणेन । न दष्ट
इत्यर्थः । चिकित्सकाः वैद्या धर्मार्थिनः परोपकार एव प्रयोजनमेधा-
मस्ति तथा भूतास्सन्तः । दिशि दिशि प्रतिदिशं * ‘नित्यवीप्सयोरि’
ति वीप्सायां द्विर्भावः । प्रायेण भूम्ना - सन्ति सर्वत्र सन्तीत्यर्थः ।
किं तु । मुग्धायाः मुग्धाङ्गनायाः - यदाक्षि - यद्वा मुग्धाक्षिसुन्दरा-
बलोकनं - तेन सर्परूपेण - क्षणं क्षणमात्रं - वीक्षितस्य दृष्टस्य प्रस्त
स्येत्यर्थः - वीक्षितस्येति पाठे दष्टस्येत्यर्थः । मे मम तु । वैद्यो न हि
चिकित्सको नास्ति हि । औषधं विषहरभेषजमपि च । नास्तीत्यर्थः-
अतो महामोहार्णवनिमज्जनमेव न तु तत्पारगमनामिति भावः ॥

अत्र प्रासिद्धाद्यपेक्षया चक्षुरूपाहेराधिक्यकथनाव्यतिरेकालं-
कारः - ‘उपमानाद्यदन्यस्य व्यतिरेकस्स एव स’ इति लक्षणात् ॥

इह हि मधुरगीतं नृत्तमेतद्रसोऽयं

स्फुरति परिभ्रकोऽसौ स्पर्श एव स्तनानाम् ।

इति हतपरमार्थैरिन्द्रियैर्भ्राभ्यमाणः

स्वहितकरणधूर्तैः पञ्चभिर्वञ्चितोऽस्मि ॥

५५

व्या.—इहेति.—इह हि तरुणीष्वेवेत्यर्थः - हि रत्रावधार-
णार्थकः - नि.—‘हि हेतावधारण इ’ ल्यमरः । मधुरं संतापहरं
श्रोत्रसुखावहमित्यर्थः । - ‘शीतलीक्रियते तापो येन तन्मधुरं स्मृत

मि'ति वचनान् - तत् - गीतं गानं स्फुरति । एतन्नयनानन्दकरं । नृत्तं
 नाट्यं । स्फुरति । अयं रसनेन्द्रियस्वादातिशयप्रदः रसः अधरामृतं ।
 स्फुरति । असौ घ्राणतर्पणः । परिमळः पद्मिनीजातिनिमित्तगन्ध-
 विशेषः घनसारगन्धसारादिलेपनप्रयुक्तामोदविशेषो वा । स्फुरति ।
 एष त्वगिन्द्रियसौख्यावह स्तनानां स्पर्शः । स्फुरति । * 'स्तनादीनां
 द्वित्वविशिष्टा जातिः प्रायेणे'ति वामनसूत्रे प्रायग्रहणाद्बहुवचनप्रयोगः।
 इत्येवंप्रकारेण । हतो विनष्टः - परमार्थस्तत्त्वार्थो - येषां तैः - विषय-
 परतन्त्रैरित्यर्थः । अत एव । स्वहितकरणे - धूर्तैः कितवैः - आत्माहिता-
 चरणतत्परैरिव स्थितैरित्यर्थः । पञ्चभिरिन्द्रियैः श्रोत्रादिभिः । भ्राम्य-
 माणस्तत्तद्विषयेष्वासज्यमानस्सन्वञ्चितः प्रतारितोऽस्मि । न चैत-
 त्कैतवं प्रागेवाज्ञासिषमित्यर्थः ॥ मालिनीवृत्तम् ॥

नगम्यो मन्त्रागां न च भवति भैषज्यविषयो
 न चापि प्रध्वंसं व्रजति विविधैः शान्तिकशतैः ।
 भ्रमावेशादङ्गे कमपि विदधद्भङ्गमसकृत्
 सरापसारोऽयं भ्रमयति दृशं घूर्णयति च ॥

५६

व्या.—अथाङ्गनाव्यामोहजनकं मन्मथं दूषयति—नेति.—
 मन्त्राणां गम्यो मन्त्रसाध्यो । न भवति । भैषज्यविषयः औषधाद्य-
 पनेयश्च न भवति - भेषजमेव भैषज्यमिति विग्रहः * स्वार्थे ष्यञ्प्र-
 त्ययः - नि.—'भैषजौषधभैषज्यानी' त्यमरः । तथा विविधैर्नानो-
 प्रकारैश्शान्तिकशतैरनेकशान्तिकर्मभिः । प्रध्वंसं विनाशं चापि । न
 व्रजति न गच्छति -

“पूर्वजन्मकृतं पापं व्याधिरूपेण बाधते ।

तच्छान्तिरौषधैर्दानैर्जपहोमार्चनादिभिः॥” इति स्मरणात् प्रसिद्धस्तु जपादिभिः शाम्यति न त्वयामिति भावः । किं तु भ्रमावेशान्मोहोत्पादनात् । अङ्गे शरीरे । कमप्यनिर्वाच्यं । भङ्गं जाड्यं । यद्वा । भ्रमावेशान्मतिभ्रंशात्पादनात् । अङ्गे करचरणाद्यवयवेष्वित्यर्थः । कमपि भङ्गं विक्षेपादिविकारमसकृद्बहुवारं । विदधत्कुर्वन् * दधाते-र्विपूर्वाच्छतृ प्रत्ययः * ‘नाभ्यस्ताच्छतृ रि’ति तुमभावः । स्मर-पस्मारः स्मरप्रयुक्ताङ्गनाव्यामोहरूपापस्माररोगः । दृशं मदीयदृष्टिं । भ्रमयति व्यत्यासयति - अतस्मिस्तज्ज्ञानं करोतीत्यर्थः । तथा । घूर्णयति चक्रवद्भ्रामयति च । किमत्र करोमि कथमयं चिकित्स्य इति भावः । यदाहुर्नैदानिकाः -

कुद्वैर्धातुभिराहते च मनसि प्राणी तमस्संविशन्
दन्तान् खादति फेनमुद्वमति दोःपादौ क्षिपन् मूढधीः ।
पश्यन् रूपमसत्क्षितौ निपतति प्रायः करोति क्रिया
बीभत्साः स्वयमेव शाम्यति गते वेगे त्वपस्माररुक् ॥

व्यतिरेकालंकारः ॥ लक्षणं तूक्तम् ॥ शिखरिणीवृत्तम् ॥

जात्यन्धाय च दुर्मुखाय च जराजीर्णाखिलाङ्गाय च
ग्रामीणाय च दुष्कुलाय च गळत्कुष्ठाभिभूताय च ।

यच्छन्तीषु मनोहरं निजवर्पुर्लक्ष्मीलवश्रद्वया

पण्यस्त्रीषु विवेककल्पलतिकाशस्त्रीषु रज्येत कः ॥ ५७

व्या.—अथ त्रिभिः पण्याङ्गनागर्हणं कुर्वन्निगमयति.—जात्य-
न्धायेति-जात्यन्धाय जन्मप्रभृत्यवसन्नदृशे पुरुषाय च । दुष्कुलाय च ।

दुर्मुखाय मुखराय बहुगर्ह्यभाषणदूषितवदनायेत्यर्थः - नि.— 'दुर्मुखे
 मुखराबद्धमुखा वि'त्यमरः। यद्वा-दुष्टं व्याध्यादिना जुगुप्सितं-दुर्ग-
 न्धयुक्तं वा-मुखं यस्य तस्मै। जरया विस्रसया - जीर्णानि शिथिलानि
 कृशानि विश्लथसान्धिवन्धानि च - अखिलाङ्गानि करचरणाद्यशेषाव-
 यवा - यस्य तस्मै च। प्रामीणाय प्रामान्तरादागताय - अज्ञातकुल-
 गोत्राय पान्थाय चेत्यर्थः। किं बहुना - गच्छत् स्रंसमानं - कुष्ठं कुष्ठ-
 जनितपूयरक्तादि - तेनाभिभूताय - गर्हिताय च। लक्ष्मिलवश्रद्रया
 संप्लेशप्राप्त्याशया। मनोहरमतिमुन्दरं। निजवपुः स्वशरीरं। यच्छ-
 न्तीष्वर्पयन्तीषु - चुम्बनाश्लेषणदन्तनखव्रणादिसंभोगार्थं तदधानिं
 कुर्वतीष्वित्यर्थः * ददाते 'दाण्दाने' इत्यस्माद्धातोऽशतरि * 'उगि-
 तश्चे' ति डीप् * 'पाघ्राध्मे' त्यादिना दाणो यच्छादेशः। तथा।
 विवेकः कर्तव्याकर्तव्यविचारस्स एव कल्पलतिका - तस्या-इशस्त्रीषु
 छुरिकासु-विवेकविच्छेदकरीष्वित्यर्थः- विवेकस्याप्यखिलार्थसंघटकत्वा-
 त्कल्पलतिकारूपगमवगन्तव्यं - नि—'स्याच्छस्त्री चासिपुत्री च
 च्छुरिका चासिधेनुके' त्यमरः * 'ब्रह्मादिभ्यश्चे' ति डीप्। पण्य-
 स्त्रीषु वेश्याङ्गनासु। कः पुमान् विवेकरहितोऽपीत्यर्थः। रज्येतानु-
 रक्तो भवेन्नकोऽपीत्यर्थः - नि.—'वारस्त्री गणिका वेश्या मुलावण्या-
 ङ्गनाऽपिचे' ति वैजयन्ती ॥ शार्दूलविक्रीडितम् ॥

वेश्यासौ मदनज्वाला रूपेन्धनसंघिता ।

कामिभि र्यत्राहयन्ते यौवनानि धनानि च ॥

५८

व्या.—वेश्येति.—असौ वेश्यारूपं सौन्दर्यमेवेन्धनानि - तैः
 समिद्धिर्विवर्धिता प्रवर्धिता-मन्मथज्वाला मन्मथाग्निज्वाला - नि.—

‘इन्धनं त्वेध इधममेधस्समित्स्त्रियामित्यमरः । यत्र मदनज्वाला ।
रूपवेश्यायां । कामिभिः कामुकैः । यौवनानि नूतनवर्यासि । ॐ
युवादित्वादणप्रत्ययः । धनानि च । हूयन्ते हव्यरूपेण तत्सात्क्रियन्ते-
विलुप्यन्तइत्यर्थः । स्वर्गादिफलकाङ्क्षिभिराहवनीयाग्निज्वालायां ह-
र्वाषीन्नेति भावः ॥

अत्र वेश्यायायारोप्यमाणस्य ज्वालात्वस्य प्रकृतहवनोपयोगि-
त्वात्परिणामालंकारः - ‘आरोप्यमाणस्य प्रकृतोपयोगित्वे परिणाम’
इति लक्षणात् । स च रूपेन्धनेति रूपकेण संकीर्यते ; रूपकत्वारो-
पणस्योपरञ्जकमात्रमेवेति विवेकः ॥ अनुष्टुप् ॥

कश्चुम्बति कुलपुरुषो वेश्याधरपल्लवं मनोज्ञमपि ।

चारभटचौरचेटक नटाविटनिष्ठीवनशरावम् ॥ ५९

व्या.—क इति । मनोज्ञं सुन्दरमपि । वेश्याया-अधरः पल्लव-
मिव इत्युपमितसमासो न त्वधरः पल्लवमिति रूपकं रूपके तूत्तरपद-
प्राधान्येन तत्र चुम्बनायोगात् । कः कुलपुरुषः सत्कुलसंभवः पुमान्
जातिनीतिकुलाचारधर्मज्ञ इत्यर्थः । चुम्बति न कोऽपीत्यर्थः । कुत
एतदित्याशङ्क्यायामचुम्बनहेतुभूतं विशेषणमाह - जारा गूढपुरुषाः -
भटा योधाः - चोरास्तस्कराः - चेटका स्त्रीपुरुषसंधानकुशलाः दौ -
स्थिकर्मनिरताः - विटाजारा - नटा भूमिकाधरास्तेषां पुरुषापशदानां-
निष्ठीवनशरावमुच्छिष्टपात्रं - परमापवित्रमित्यर्थः - चुम्बनसमये
तदुच्छिष्टस्य तत्र संक्रमणादिति भावः । अत्र यद्यपि ‘रतिकाले-
मुखं स्त्रियां शुद्धमाखेटके शुना मि’ ति स्मरणात्सुरतसमये पवित्रमेव

स्त्रीमुखं तथाऽप्युक्तरीत्या कश्मलसंपर्कात् हेयतया चुम्बनानर्हत्वा
अचुम्बनीयमिति तात्पर्यम् - नि.—‘शरावो वर्धमानक’ इत्यमरः ॥

अत्र रूपकोपमानुप्रासानां संसृष्टिः ॥

मधु तिष्ठति वाचि योषितां हृदि हालाहलमेव केवलम् ।

अत एव निपीयतेऽधरो हृदयं मुष्टिभिरेव ताडयते ॥ ६०

व्या.—स्त्रियः बाह्यमधुराः अन्तर्विषाः । अत एव सर्वथा
त्याज्या एव न तु ग्राह्या इत्यभिप्रायेणाह - मध्विति.—योषितां
स्त्रीणां । वाचि । मधु क्षौद्रं तिष्ठति हृदि हृदये । केवलं प्राधान्येन
हालाहलमेव कालकूटविषमेव । अत एव अस्मात्कारणादेव । अधरः
अधरोष्ठः । निपीयते अत्र मधु वर्तते इति मत्त्वैव सर्वजनैः आहत्य
नितरां पीयते हृदयं मुष्टिभिः- ताडयते अत्र विषं वर्तते इति मत्त्वैव
सर्वजनैः ताडनं क्रियते । अतः स्त्रियः स्ववचनेषु केवलंमधुधारास्त्रा-
विषयः - हृदये विषतुल्याभिप्रायवत्यश्च - इति पूर्वार्धे प्रदर्शितम् ।
उत्तरार्धे तु प्रथमपादे मधुग्रहणं च द्वितीयपादे हालाहलस्थानहृदय-
ताडनं चेति प्रदर्शित मित्यभिप्रायः अत्र उत्प्रेक्षातिशयोक्तिः काव्यलिङ्ग-
ध्वनिभेदानां संसृष्टिः ॥

इति शृङ्गारशतके कामिनीगर्हणं सम्पूर्णम् ॥

॥ सुविरक्तपद्धतिः ॥

धन्यास्तएव धवलायतलोचनानां
तारुण्यदर्पघनपीनपयोधराणाम् ।

क्षामोदरोपरि लसत्रिवळीलतानां

दृष्ट्वाऽऽकृतिं विकृतमोति मनो न येषाम् ॥

६१

व्या.—एवं तावत्कामिनीगर्हणं कृतं-किं विरक्तास्सन्ति वा नवेत्याशङ्कायां सन्त्येवेति मनसि निधाय तत्रापि सुविरक्तदुर्विरक्तभेदेन द्वैविध्यं प्रतिपादयिष्यन्नादौ सुविरक्तपद्धतिं वर्णयितुमुपक्रमते - धन्या इत्यादिभिर्नवभिः - धन्या इति.—त एव पुरुषा । धन्याः सुकृतशालिनः सुविरक्ता इति यावत् - नि. 'सुकृतिः पुण्यवान् धन्य' इत्यमरः । ते क इत्याकाङ्क्षाया माह - धवळे पुण्डरीकदल - सदृशे - आयते कर्णान्तविश्रान्ते च - लोचने - यासां तासां । तारु - ण्यदर्पेण यौवनमदोद्रेकेण - घनौ निबिडौ - पीनौ पीवरौ - पयो - धरौ स्तनौ - यासां तासां । क्षामोदरस्यातिकृशमध्यस्योपर्युपरिष्ठा - लसन्त्यः प्रकाशमानाः - यास्त्रिवळ्यः - तिस्रश्च ता वळ्यश्च - त्रिव - ल्यः * 'दिकसंख्ये संख्यायामि' ति समासः * 'संख्यापूर्वत्वेऽपि सप्तर्षयः' इत्यादिवत् ज्ञेयमित्युक्तं प्राक् । ता लता इव - यासां तासां - तेनैतासां पद्मिनीत्वं सूच्यते । तदुक्तं रतिरहस्ये - 'त्रिवळिललित - मध्याहंसवाणी सुवेपे' ति - क्षामेत्यत्र * 'क्षायो मः' इति मत्वं - तथा चैत्थंभूतरूपसंपन्नानां कामिनीना माकृतिमाकारविशेषं - दृष्ट्वा * 'इङ्गितं हृद्रतो भावो बहिराकार आकृतिरिति सज्जनः । येषां पुरुषाणां मनो विकृतिं विकारं । तत्परतन्त्रत्वमिति यावत् । नैति न प्राप्नोति । अत एव धन्या इति संबन्धः । एवं निर्विकारचित्तत्वं शमसंपन्नानामेव नत्वन्येषामिति भावः । तदुक्तं 'शमो वैरा - र्येन निर्विकाराचित्तत्व मि' ति ॥ वसन्ततिलकावृत्तम् ॥

बाले ! लीलामुकुलितममी मन्थरा दृष्टिपाताः
 किं क्षिप्यन्ते विरम विरम व्यर्थ एष श्रमस्ते ।
 सम्प्रत्यन्ये वयमुपरतं बाल्यमास्था वनान्ते
 क्षीणो मोहस्तृणमिव जगज्जालमालोकयामः ॥

६२

व्या.—अथ पूर्वोपमुक्तकामिनीसंबोधनव्याजेन सुविरक्त -
 तां प्रकटयति - बाले लीलामुकुलितमिति.—हे बाले मुग्धे ।
 लीलया विलासवैचित्र्या - मुकुलितान्यर्धमीलनानि-यस्मिन् कर्मणि
 तद्यथा तथा । मन्थरा अलसप्रायाः । अमी । दृष्टिपाता विलोकन-
 प्रसाराः । किं किमर्थं । क्षिप्यन्ते विकीर्यन्ते-नविक्षेप्या इत्यर्थः ।
 किंतु । विरम विरम अभीक्षणं विरम - दृष्टिविक्षेपादिति शेषः *
 आभीक्ष्ण्ये द्विर्भावः * 'व्याङ्परिभ्यो रम' इति परस्मैपदं । कुतः -
 एषोऽयं ते श्रमः कटाक्षविक्षेपजनितायासो व्यर्थो निरर्थकः -
 अभिमतफलानिष्पत्तेरिति भावः ; नन्वेतावत्पर्यन्तं मदायत्तचि -
 त्तेषु युष्मासु कथं फलासिद्धिरित्यत आहुः - संप्रतीदानीं । वय -
 मन्ये परे - त्वद्विलासलालसत्त्वेन संमोहितास्तदानींतनाः इदानीं न
 भवाम इत्यर्थः । कुतः । बाल्यमुपरतं नष्टं - बाल्यशब्देन यौवनं
 लक्ष्यते - त्वत्पारतन्त्र्यकारियौवनमुपरतमित्यर्थः । यद्वा - बाल्यमवि -
 वेकित्वमुपरतं । किंत्वास्था परिशीलनादरः । वनान्ते अरण्यमध्ये -
 वर्तत इति शेषः - किं तु त्वयि रागं परित्यज्य वैराग्येण वनवास -
 मपेक्षामह इत्यर्थः । तत्कुतः-मोहः अज्ञान । क्षीणो ध्वस्तः - त्वदा -
 सङ्गजननहेतुर्निर्मूलोऽभूदित्यर्थः । अतो जगज्जालमशेषप्रपञ्चं ।
 तृणमिव निस्सारमालोकयामः - 'निस्पृहस्य तृणं जगदि' ति लक्ष -

णात्तथा पश्यामः । इदानीं ज्ञानोदयवशाच्च मनस्सुखातिरिक्तं सर्वं
तुच्छमनुसंदध्म इत्यर्थः । अतस्त्वया न प्रेक्षणीयमिति भावः ॥

मन्दाक्रान्तावृत्तम् - लक्षणमुक्तं - ' मन्दक्रान्ता जलधिपट -
गैर्मो भनौ तौ गुरुचेत् ' ॥

इयं बाला मां प्रत्यनवरतमिन्दीवरदल

प्रभाचोरं चक्षुः क्षिपति किमभिप्रेतमनया ।

गतो मोहोऽस्माकं स्मरकुसुमबाणव्यातिकर

ज्वरज्वाला शान्ता तदपि न वराकी विरमति ॥

६३

व्या.—उक्तमेवार्थं भङ्गचन्तरेणाह - इयमिति.—इयमेषा
बाला - मुग्धा । मां प्रति मामुद्दिश्यानवरतमविच्छिन्नं यथा तथा ।
इन्दीवरदलप्रभाचोरमिन्दीवरपत्रकान्तिमोषकं - तत्कल्पमित्यर्थः ।
चक्षुः । क्षिपति प्रसारयति । अनया बालया । किमभिप्रेतमपेक्षि -
तं - तन्नजानामीत्यर्थः । ननु तथा त्वत्सङ्गएवापेक्षितस्तत् कुतो न
जानासीत्याशङ्कयामाह - अस्माकं मोहो गतः उपरतः इदानीमिति
शेषः । ननु पूर्वं मामित्येकवचनं प्रयुज्यास्माकमितीदानीं बहुवचन -
प्रयोगात्कथं सामानाधिकरण्यमुपपद्यत इति चेत्तथाऽपि निवृत्तिमा -
गौत्सुकत्वप्रयुक्तात्मसंभावनया बहूकरणं न दोषायेति समाधेयं ।
यद्वाऽस्मानिति समुदायनिर्देशेन वा न दोषः । तथा स्मर एव-शबरः
किरातस्तस्य - बाणव्यतिकरेण शरसंपर्केण - यो - ज्वरसंताप -
स्तस्य ज्वाला शान्ता विरतेत्यर्थः । तदपि तथाऽपि । वराकी । न विर
मति विरति न प्राप्नोति । पूर्वं प्राणप्रियतया गरीयस्यां बालायां वरा

कीशब्दप्रयोगेणास्यात्यन्तवैराग्यं सूच्यते * 'जल्पमिक्षुकदृलुण्टे'
त्यादिना षाकन्प्रत्यये षित्वान्डीष्प्रत्यये च वराकीति सिद्धम् ॥

शिखरिणी वृत्तम् ॥

रे कन्दर्प करं कदर्थयासि किं कोदण्डटङ्कारितैः

रे रे कोकिल कोमलैः कलरवैः किं वा वृथा जल्पसि ।

मुग्धे स्निग्धविदग्धमुग्धमधुरैर्लोलैः कटाक्षैरलं

चेतश्चुम्बितचन्द्रचूडचरणध्यानामृतं वर्तते ॥ ६४

व्या.—संप्रति साटोपपरिवारकन्दर्पनिराकरणवचनमाह —
किमिति.—रे कन्दर्प हे मदन - रे इति नीचसंबोधने - नि. 'नीच
संबोधने तु रे' इत्यमरः । एवमुत्तरत्रापि । कोदण्डटंकारितं कोदण्ड-
टंकारवत्कृतं-धनुर्गुणटंकारपूर्वकमित्यर्थः * 'तत्करोती'ति णिचिणा-
विश्वद्भावे 'विन्मतोलुक् ।' शरं त्वदीयबाणं । किं किमर्थं । कुस्ति
तोऽर्थः कदर्थः * 'कोः कत्तत्पुरुषेऽर्ची'ति कुशब्दस्य कदादेशः -
कदर्थं करोषि कदर्थयासि - व्यर्थयसीत्यर्थः * धात्वर्थे णिचि सिप् ।
तथा । रे रे कोकिल हे कलकण्ठ । अत्र* 'असूया सम्मति कोप-
कुत्सनभर्त्सनेष्वि' त्यसूयार्थे कोपाद्यर्थे द्विरुक्तिः- 'स्वरित मात्रेडित'
इत्यादिना प्राप्तस्य पुतस्य * 'साहस मनिच्छता विभाषा वक्तव्य'
इति पाक्षिकः प्रतिषेधः- 'शास्त्रत्यागस्साहसमि'ति हरदत्तः । कोम-
लंरुधिरं । कलरवं मधुरस्वरं - नि. 'काकली तु कले सूक्ष्मे ध्वनौ'
तु मधुरास्फुटे कल' इत्यमरः । किं किमर्थं वा । वृथा व्यर्थं ।
जल्पसि कूजसि व्याहरसीति यावत् - न व्याहर्तव्यमित्यर्थः -
प्रयोजनाभावादिति भावः । तथा मुग्धे हे सुन्दरि । स्निग्धा स्सान्द्राः-

नि. 'स्निग्धं तु मसृणे सान्द्रे' इत्यमरः - विदग्धाः विविधविला -
 . सविशेष विवरणानिपुणाः - चारवः इन्दीवरारविन्दादिवत्स्वभावरम -
 णीयाः - मधुरास्सुधाधारावन्मनोहराश्च - विशेषणानामपि मिथो -
 त्रिशेषणविशेष्यभावविवक्षायां * 'विशेषणं विशेष्येण बहुळमि' ति
 समासः - तै स्तथा । लोलैर्निसर्गचञ्चलैः । कटाक्षैरपाङ्गावलोकनै
 रलं - यद्वा स्निग्धैः-

‘ विस्रम्भे परमां काष्ठामारूढे दर्शनादिभिः ।

येनान्तरङ्गं द्रवति स स्नेह इति कथ्यते ’ ॥

इत्युक्तलक्षणस्नेहपरिष्कृतैः - तथा - विदग्धैः विरक्तस्यापि मन्मथ-
 विकारोद्दीपनचतुरैरित्यर्थः- ‘यद्दर्शने विरक्तोऽपि क्षुभ्यते तत्समन्मथ-
 मि’ ति लक्षणात्तथा - चारुभिः विषयमात्रविश्रान्तिविरहेण विशृ -
 ङ्खलवृत्तित्वमवमन्थरत्वादिगुणशालित्वस्य विवाक्षितत्वात् स्मिताकारैरि-
 त्यर्थः - तदुक्तं भावप्रकाशे -

“ अपरिच्छिन्नविषयं मदमन्थरमालितं ।

स्फुरद्भ्रूपक्षतायुक्तं तत् स्मेरमिति कथ्यते ॥” इति ॥

तथा - मधुरैस्संतापहरैः - ‘शीतलीक्रियते तापो येन तन्मधुरं स्मृत
 मि’ ति लक्षणात् । तथा । लोलैस्सतृष्णै - स्संभोगौत्सुक्यभावना-
 त्परैरित्यर्थः - तदुक्तं.— ‘कटाक्षैर्हासगर्भैस्तु संभोगौत्सुक्यभावने’
 ति । कटाक्षैः -

“ यद्द्रतागताविश्रान्तिवैचित्र्येण प्रवर्तनं ।

तारकायाः कलाभिज्ञास्तं कटाक्षं प्रचक्षते ॥

इत्युक्तलक्षणै रलं इत्थंभूतकटाक्षा न प्रवर्तनीया इत्यर्थः ॥ अत्र
 वारणार्थयोगात् पक्षे तृतीया । ननु कुत एवं निराक्रियत इति चेत्त
 त्राह - चेतो - मदीयचित्तं कर्तृ । चुम्बितमास्वाद्यमानं - चन्द्र -
 चूडस्य चन्द्रशेखरस्य - चरणध्यानमेवामृतं - येन तत्तथोक्तं सत् ।
 वर्तते तिष्ठति - स्मरहरचरणध्यानावधानसत्त्वर संजातपरमवैराग्योल्ल -
 सितचित्तं मामेते क्षुद्राः किं करिष्यन्तीत्येको भावः - अमृतपान -
 परितृप्तस्य किमारनाढेनेत्यपरो भावः - ब्रह्मानन्दभरितस्य किं वैष-
 यिकक्षुद्रानन्देनेत्यपरतरो भावः - नाहमिदानीं पूर्ववद्युष्मत्किंकरः किं
 तु शंकरकिंकरः - अतोऽसाध्यस्सिसाधयिषतां युष्माकं कोऽयमपस्मार
 इत्यपरतमो भावः - सर्वथा नास्माकं कामिन्यपेक्षाऽस्तीति परमो
 भावः ॥ शार्दूलविक्रीडितम् ॥

विरहेऽपि सङ्गमः खलु परस्परं सङ्गतं मनो येषाम् ।

हृदयमपि विघटितं चेत् सङ्गो विरहं विशेषयति ॥ ६५

व्या.—अथ पञ्चविषयविरक्तिप्रकारमाह - विरह इति.—
 येषां स्त्रीपुरुषाणां । मनः परस्परमन्योन्यं । संगतं अन्योन्यानुराग-
 षद्धमित्यर्थः । तेषां । विरहेऽपि वियोगावस्थायामपि । संगमः खलु
 समागम एष खलु 'हृदयसंगम एव सुसंगमो न तनुसंगम एव
 सुसंगम' इति वचनात् - अन्तरङ्गबलीयस्त्वन्यायाच्चेति भावः -
 मनोनियमने तु सङ्गः विरहहेतुक एव भवतीत्याह - हृदयमपि
 मनोऽपि । विघटितं सम्यक्क्षतं - वैराग्यप्रवर्णीकृतं चेत्यर्थः । सङ्ग
 स्समागमोऽपि विरहं वियोगमेव । विशेषयति विशिष्टं करोति -
 तमेवापेक्षाविषयं करोतीत्यर्थः - तदानीं तस्यैवाक्षतत्वादिति भावः -

अतः सर्वथा मनोनिग्रमनमावश्यकं - तेन चेन्द्रियप्रवृत्त्युपरमे विषया-
णामेकान्ततः पराहृतिरिति कृत्वा पञ्चविषयविरक्तिर्नामैयमेवेति निगू-
ढाभिसंधिः । परस्परेत्यत्र 'कर्मव्यतिहारे सर्वनाम्नो द्वे भवत' इति
वक्तव्यात्परशब्दस्य द्विर्भावः * 'समासवच्च बहुलं' - यथा न समा-
सवत्प्रथमैकवचनं तथा पूर्वपदस्येति वक्तव्यं - प्रथमैकवचनम् द्विती-
याद्येकवचनान्तत्वमपरपदस्येति ॥ आर्याभेदः ॥

किं गतेन यदि सा न जीवति प्राणिति प्रियतमा तथाऽपि किम्
इत्युदीक्ष्य नवभेदमालिकां न प्रयाति पथिकः स्वमन्दिरम् ॥

व्या.—अथ कस्यचित्प्रवासिनो विरक्तस्य विचाररूपेण
वैराग्यं प्रकटयन्नाह - किमिति.—सा मर्दीया । प्रियतमा प्रेयसी ।
न जीवति विरहवेदनया प्राणान्नधारयति यदि । तदा । गतेन गम-
नेन * भावेक्तः । किं ? न किञ्चिदपीत्यर्थः । यद्वा गतेन गृहमुपगतेन
मयेति शेषः । किम् ? अथ प्राणिति केनचिद्विनोदोपायेन जीवति यदि ।
तथाऽपि प्राणनेऽपि । गतेन किम् ? उभयथाऽपि गमनं व्यर्थमेवेत्य-
र्थः । इति विचार्येति शेषः । इहैव गम्यमानार्थत्वादप्रयोगः - प्रयोगे
वा पौनरुक्त्यमित्यालंकारिकाः । पन्थानं गच्छतीति पथिकः-कश्चि-
त्पान्थः - 'पथः षकन्' इति षकन्प्रत्ययः । नवभेदमालिकां नवीन
कादम्बिनीं - विरहिनिवहसंहारकारिणीमिति भावः । उदीक्ष्य ।
स्वमन्दिरं निजगृहं । न प्रयाति वैराग्यनिश्चलचित्तत्वादिति भावः -
तदुक्तं -

“यद्भावि तद्भवत्येव यद्भावि न तद्भवेत् ।

इति निश्चितबुद्धीनां न चिन्ता बाधते क्वचित् ॥” इति ॥

रथोद्धतावृत्तम् ॥

विरमन्त बुधा योषित्सङ्गात्सुखात्क्षणभङ्गरात्

कुरुत करुणामैत्री प्रज्ञा वधूजनसङ्गमम् ।

न खलु नरके हाराक्रान्तं घनस्तनमण्डलं

शरणं ननुवा श्रोणीबिम्बं रगन्मणिमेखलम् ॥

६७

व्या.— अथ बुधानां तत्र वैराग्यमुपदिशति - विरमतेति.—

हे बुधाः विद्वांसः । योषित्सङ्गाद्युवतिसमागमाद्यत्सुखं तस्मात् ।

कीदृग्विधात् - क्षणभङ्गरात् क्षणिकान् क्षणिकसुखप्रदयोषित्सङ्गा -

दित्यर्थः ॥ ' भङ्ग भास मिदो घुरजि ' नि घुरचप्रत्ययः ॥ ' जुगु -

प्ता विरामे'त्पादिना पञ्चमी । विरमत उच्यता भवत - तुच्छसु -

खदं योषित्समागमं त्यजेत्त्यर्थः ॥ 'व्याङ्परिभ्यो रम' इति परस्मै -

पदं । किंतु करुणा दुःखित्वनुकम्पा - मैत्री पुण्यकृत्सु मित्रतः-प्रज्ञा

बुद्धिविशेषः सुखित्वमुमेदितेति यावत् - एतेन पापिपूषेक्षा च

लक्ष्यते-एतासाभेदान्तःकरणमलशोधकत्व, चित्तपरिकर्माणीति वदन्ति

सांख्याः - ता एव वधूजनस्तस्य - संगमं परिशीलनतात्पर्यमिति

यावत् । कुरुत । एतेनात्यूर्जितसुखं संभवति - किं क्षणिकसुखावल -

म्बनेनेति भावः । विपक्षे बाधकमाह - नरके निरये हाराक्रान्तं

मुक्ताहारोपशोभितं घनस्तनमण्डलं पटुतरकुचकलशभारो वा । अथेति

वाक्यारम्भे । रगती - मणिमेखला मणिखचितरशना - यस्य तत्त -

थाक्ते - काञ्चीकलापरमणीयमित्यर्थः । श्रोणीबिम्बं नितम्बमण्डलं

वा । शरणं रक्षकं न खलु - न भवति हि । करुणादिसमागमस्तु

नैवं भवत्यतस्स एवावश्यं स्वीकर्तव्य इति भावः ॥

हरिणीवृत्तम् - लक्षणं तूक्तम् ॥

यदा योगाभ्यासव्यसनकृशधोरात्मनसो

विच्छिन्ना मैत्री स्फुरति कृतिनस्तत्र किमु तैः ।

प्रियाजापालापैरधरमधुभिर्वक्त्रविधुभिः

सनिश्वासाभोदैः सकुचकलशाश्लेषसुरतैः ॥

६८

व्या.—एवं सांख्यरीत्या वैराग्यमुक्त्वा संप्रति योगमतानु -
सारेणाह - यदेति-यदा यस्मिन् समये - यस्येत्यध्याहारः - उक्त -
रत्र तच्छब्दसङ्गात् - तथा च यस्य संबन्धिनः । योगाभ्यास अष्टा
ङ्गयोगपरिशीलने - यद्युत्तमासक्ति-स्तेन कृशयोस्तत्परतन्त्रयोरित्यर्थः ।
आत्ममनसोः प्रत्यगात्माऽन्तःकरणयोः मैत्री मित्रत्वं - मैत्री व्या-
ख्याता । स्फुरति प्रकाशते - योगाभ्यासवशेनाशेषत्राह्यविषयान्परि -
त्यज्य यदात्मप्राप्तमेव मनो भवतीत्यर्थः । तदा तस्य कृतिनो धन्य-
स्यः 'इष्टादिभ्यश्चै' तीनिप्रत्ययः । तैः किमु - न किमपीत्यर्थः । ते
क इत्याशङ्क्यामाह - प्रियाणां प्रियतमानां सम्बन्धिभिरालापैः
श्रोत्रमुखवाहमृदुमधुरव्याहारैश्च । अधरमधुभिः रसनेन्द्रियप्री-
तिजनकाऽधरामृतैश्च । तथा निश्वासाभोदेन सह सनि-
श्वासाभोदैः पद्मिनीजातित्वाग्निश्वासकघ्राणतर्पणगन्धसंबन्धचन्द्रुरै -
रित्यर्थः । वक्त्रविधुभिर्नयनानन्दकरमुखचन्द्रैश्च - अत्र चन्द्रसूक्त -
त्वेऽपि मुखबाहुल्यत् बहुलत्वसिद्धिः । तथा सकुचकलशाश्लेषाणि
कुचकुम्भालिङ्गनसहितानि - यानि सुरतानि त्वगुपस्थेन्द्रियामन्दाना
दकरबाह्याभ्यन्तरसंभोगविशेषाः - तैश्च - एवमशेषेन्द्रियग्राम-

संतर्पणैरपि तैः किमिति संबन्धः । आत्मानन्दानुभववेद्यायां तेषामति-
तुच्छतया प्रतीयमानत्वादिति भावः ॥ शिखरिणी वृत्तम् ॥

यदासीदज्ञानं स्मरतिभिरसञ्चारजनितं
तदा दृष्टं नारीमयमिदंमशेषं जगदिति ।

इदानीमस्माकं पटुतरविवेकाञ्जनजुः
समीभूता दृष्टिस्त्रिभुवनमपि ब्रह्म मनुते ॥

६९

व्या.—अथ वेदान्तरीत्या वैराग्यवर्णनं निगमयति-यदेति.—
यदा यस्मिन् काले । स्मरः कामएव - तिमिरं तिमिराख्यनेत्ररोगः -
अन्धकारश्च गम्यते-नि । ‘ तिमिरं नेत्ररोगे स्यादन्धकारेऽपि च
स्मृत ’ मित्यभिधानात् - तस्य - संचारेण व्याप्त्या - जनितमुत्पा-
दित मज्ञानमविवेकः आसीत् तदा तस्मिन् काले । अशेषं सर्व -
मिदं जगत् । नारीमयं योषिद्रूपमिति । दृष्टमाकलितं - अज्ञानवशा -
त्तथाऽवबुद्धमित्यर्थः । इदानीमस्मिन् काले तु । पटुतरः अज्ञाननिर-
सनदक्षः - अन्यत्र नेत्ररोगनिराकरणसमर्थश्च - यः विवेकस्तत्त्वज्ञान-
मेवाञ्जनं - नेत्रकल्याणाख्यसिद्धाञ्जनं - तज्जुषां प्राप्तवता मस्माकं
संबन्धिनी । दृष्टिर्मतिः - दृक्च । असमा समा संपद्यमाना समी -
भूता * अभूततद्भावे च्चिवः - निजप्रकृतिमापन्ना सतीत्यर्थः ।
त्रयाणां भुवनानां समाहारस्त्रिभुवनं * ‘ तद्वितार्थे ’ त्यादिना समा-
सः - पात्राद्यन्तत्वान्न खित्वं । ब्रह्म ब्रह्ममयं मनुते - ज्ञानोदयवशः
ब्रह्मस्वरूपमवबुध्यते । यथाऽञ्जनेन नेत्ररोगनिवृत्तौ घटाद्यर्थतत्त्वज्ञानं
जायते - तथा तत्त्वज्ञानेन कामान्धकारप्रयुक्तज्ञानावरणापाये पर-
वस्तुसाक्षात्कारो भवति - ततस्सम्यग्दृष्ट्या सर्वमिदं ब्रह्माकारतया

पश्यति. अयमेव वंदान्त सिद्धान्त इति भावः । अतो विवेकस्य परश्रेयोहेतुत्वात्तदधिगमार्थमेवं यत्रःकर्तव्य इति तात्पर्यम् ॥

रूपकालंकारः ॥ वृत्तं पूर्ववत् ॥

इति शृङ्गारशतके सुविरक्तपद्धतिः संपूर्णा ॥

॥ दुर्विरक्तपद्धतिः ॥

तावदेव कृतिनामपि स्फुरत्येष निर्मलविवेकदीपकः ।

यावदेव न कुरङ्गचक्षुषां ताड्यते चटुललोचनाञ्चलैः ॥७०

व्या.—अथैतद्वैलक्ष्येन दुर्विरक्तपद्धतिमाह - तत्रादौ - यदुक्तं कृतिनो विवेकस्फुरणमिति तदेतदपवदति - तावदिति.— कृतमेभिः कृतिनस्तेषां कुशलानामपि * 'इष्टादिभ्यश्चे' तीनि - प्रत्ययः - एष पूर्वोक्तो । निर्मलो निष्कलङ्को विवेकस्तत्त्वावबोध एव दीपः*स्वार्थे कः । तावत्तावत्पर्यन्तमेव । स्फुरति दीप्यते । कियत्पर्यन्तमित्याकांक्षायामाह - कुरङ्गचक्षुषां हरिणलोचनानां । चटुलानि - चञ्चलानि - लोचनाञ्चलानि कटाक्षवीक्षणानि - तैः - कळाप्रायै - रिति भावः । यावत् यावत्पर्यन्तमेव । न ताड्यते न निहन्यते - नावलोक्यत इत्यर्थः - तावदेवेति संबन्धः । विवेककुशलोऽपि जनः कामिनीकटाक्षवीक्षितः को वा विवेकनिर्वहणदक्ष इति भावः । यद्यपि - नि. 'अञ्चलं त्वंगुफान्तेस्यादि' त्यमरः - तथाऽपि अन्तिमत्वसा - म्यादौपचारिकोऽयं निर्देश इति मन्तव्यम् ॥ रथोद्धता ॥

वचसि भवति सङ्गत्यागमुद्दिश्य वार्ता

श्रुतिमुखरमुखानां केवलं पण्डितानाम् ।

जघनमरुणरत्नग्रन्थिकाञ्चीकलापं

कुवलयनयनानां को विहातुं समर्थः ॥

७१

व्या.—अथैषां दुर्विरक्तत्वाभिद्योतकानीदृशान्येव वचना -
न्याह—वचसीति.-श्रुतिमुखराण्यश्रान्तश्रुतिपाठतत्पराणि मुखानि -
येषां तेषाम् - निरन्तरवेदाभ्यसनव्यसनरसनानां वेदान्तपारगानाम् -
पीत्यर्थः । पण्डितानां विवेकिनां । वचसि केवलं वाङ्मात्र एव । सङ्ग-
त्यागं वधूसंसर्गत्याग मुद्दिश्य । वार्ता गाथा भवति । नत्वन्तः -
करण इति भावः । कुतः - अरुणरत्नग्रन्थिः पद्मरागमणिखचितः
काञ्चन्येव कलापो भूषणं यस्य तत्तथोक्तं - नि. ' शोणरत्नं लोहि -
तकं पद्मरागोऽथ मौक्तिकं ' ' कलापो भूषणे बर्ह ' इति चोभयत्रा -
प्यमरः । कुवलयनयनानामिन्दीवराक्षीणां । जघनंकटिपुरोभागं विहातुं
त्यक्तुं कस्समर्थः ? न कोऽपीत्यर्थः । प्रायश ईदृशान्येव दुर्विरक्तानां
वचनानीति भावः ॥ मालिनी ॥

स्वपरप्रतारकोऽसौ निन्दति योऽलीकपण्डितो युवतीः ।

यस्मात्तपसोऽपि फलं स्वर्गः स्वर्गेऽपि चाप्सरसः ॥ ७२

व्या.—स इति.—सोऽसावळीकपण्डितः अनृतभाषी -
नि. ' अलीकं त्वप्रियेऽनृत ' इत्यमरः । परप्रतारको लोकवञ्चकः ।
कोऽसावित्यत आह—यः अळीकपण्डितो । युवतीः तरुणीः ❀
' यूनास्तिरि 'ति प्रत्ययः । निन्दति गर्हयति । स इति संबन्धः । ननु
निस्सङ्गत्वाद्युवतिनिन्दाकरणे कथं प्रतारकत्वमत आह-यस्मात्कारणा-
त्तपसश्चान्द्रायणादेः व्रतोपवासादिरूपस्य वा । फलं स्वर्गः । तत्र
स्वर्गेऽपि चाप्सरस उर्वशीप्रभृतय स्तत्रापि तत्सङ्गम एवेत्यर्थः -

अतः परप्रतारक इति भावः - नि. 'स्त्रियां बहुष्वप्सरसस्वर्वेश्या
 उर्वशीमुखा' इत्यमरः - 'स्वपरप्रतारक' इति पाठेऽप्ययमेवार्थः ।
 योऽस्त्रीकपण्डितः पण्डितमानी - रहस्यानभिज्ञ इत्यर्थः । युवतीः
 निन्दति - असौ स्वस्य परेषां च प्रतारकः - आत्मवञ्चकः परवञ्चक-
 श्रेत्यर्थः - कुतः - यस्माद्विशेषसमान स्वपरफलवेदन बोधनयोः
 परिज्ञानभावाद्बुभयवञ्चक इत्यर्थः ॥ आर्याभेदः ॥

मत्तेभकुम्भदळने भुवि सन्ति धीराः

केचित्प्रचण्डमृगराजवधेऽपि दक्षाः ।

किंतु ब्रवीमि बलिनां पुरतः प्रसह्य

कन्दर्पदर्पदळने विरला मनुष्याः ॥

७३

व्या.—अथ मन्मथस्यात्यन्तदुर्जयत्वमाह - मत्तेभेति.—

भुवि भूलोके मत्तेभानां मतमातङ्गानां - कुम्भदळने कुम्भस्थलविदा-
 रणे - समर्था इति शेषः - धीराः शूरास्सन्ति । तथा केचित्पुरुषाः
 प्रचण्डोऽत्यन्तकोपतः - यो मृगराजः सिंहस्तस्य वधे हिंसायां ।
 दक्षास्समर्थास्सन्ति - गजघातिभ्योऽप्युत्तमाश्शूरास्सम्भवन्तीत्यर्थः ।
 किन्तु बलिनां बलाढ्यानां शूरागाम् - ज्ञानबलशालिनामिति च
 गम्यते । पुरतोऽप्रे । ब्रवीमि निश्शङ्कं करमुद्धृत्य सडिण्डिमघोषमुद्धो-
 षयामीत्यर्थः । किमुद्धोषयसीत्यत आह - प्रसह्य बलात् - मुजबलाद्बु-
 द्विबलाच्चेत्यर्थः । कन्दर्पदर्पदळने मदनभदविदारणे । समर्थाः मनुष्याः ।
 विरला मृग्याः - प्रायशो न सन्तीत्यर्थः - शंभुं तद्भक्तांश्च विना मद-
 नविजयिनो न सन्त्येवेति शिवभक्ताग्रेसरस्य कवोर्निगूढतराभिसन्धिः ।

अत्र कन्दर्पदर्पेति सकृद्यञ्जनद्वयावृत्तेः छेकानुप्रासाख्यशब्दा-
लङ्कारः ॥ वसन्ततिलकावृत्तम् ॥

सन्मार्गे तावदास्ते प्रभवति पुरुषस्तावदेवेन्द्रियाणां
लज्जां तावद्विधत्ते विनयमपि समालम्बते तावदेव ।
भ्रूचापाकृष्टमुक्ताः श्रवणपथगता नीलपक्षमाण एते
यावल्लीलावतीनां न हृदि धृतिमुषो दृष्टिबाणाः पतन्ति ॥

व्या.—अथ च पुनर्वचनबैचित्र्यमेवाह - सदिति—नरः -
विद्वानपीति भावः - सन्मार्गे श्रुतिस्मृतिबोधिताचारे । तावत्तावत्प-
र्यन्तमेवास्ते वर्तते इन्द्रियाणां चक्षुरादीनां च तावदेव प्रभवति
समर्थो भवति - नियमन इति शेषः । लज्जां जुगुप्सितकर्माचरणाच्चे-
तस्संकोचलक्षणां ब्रिडिं च । तावदेव । विधत्ते अनुवर्तते । विनयं
नम्रत्वं च । तावदेव समालम्बते स्वीकुरुते । कियत्पर्यन्तमित्याशङ्का -
यामाह- भूरेव चापं कार्मुकं - तेनाकृष्टाश्च ते मुक्ताश्चेति विशेषणस-
मासः - एकत्र भ्रूभङ्गपूर्वकमपरत्र चापनमनपूर्वकं च प्रयुक्ता इत्यर्थः-
श्रवणपथगताः श्रोत्रमार्गगताः - एकत्रकर्णान्तविश्रान्तत्वादपरत्र
तावत्पर्यन्तमाकर्षणाच्चेति भावः । नीलानि पक्षमाणि लोमान्यन्यत्र गरु-
तश्च येषां ते तथोक्ताः । धृतिं मुष्णन्तीति धृतिमुषो धैर्यभेदिन ज्ञते
प्रसिद्धाः लीलावतीनां । विलासिनीनां । दृष्टय एव बाणाः । यावद्या-
वत्पर्यन्तं । हृदि मानसे - वक्षसि । न पतन्ति तावदिति संबन्धः ;
तदनन्तरं सन्मार्गप्रवर्तनादिकं निर्वोढुं कस्समर्थ इति भावः - उक्तं
च प्रबोधचन्द्रोदये -

‘ तावद्विवेकविभवस्तावत्सन्मार्गवर्तनं पुंसाम् ।

निपतन्ति दृष्टिविशिखा यावन्नेन्दीवराक्षीणाम् ’ ॥ इति ॥

अत्र द्वितीयार्थे समस्तवस्तुवर्तिसाधयवरूपकालंकारः ॥

स्रग्धरावृत्तम् ॥

उन्मत्तप्रेमसंरम्भादारभन्ते यदङ्गनाः ।

तत्र प्रत्यूहनाधातुं ब्रह्मापि खलु कातरः ॥

७५

व्या.—किं बहुना ब्रह्माऽप्यङ्गनोद्योगप्रत्यूहाचरणे न धीरो भवतीत्याह - उन्मत्तेति.—अङ्गनाः स्त्रियः । उन्मत्तोऽत्युत्कटो - यः प्रेमा अनुराग - स्तस्य संरम्भात्संभ्रमात् - नि. ‘ संरम्भस्तंभ्रमे कोपे ’ इति विश्वः । यत्कर्म आरभन्ते विहितमविहितं वा कर्तुमुद्युञ्जते तदित्यर्थः - तत्र कर्मणि । प्रत्यूहं विघ्नं - नि । ‘ विघ्नोऽन्त - रायः प्रत्यूहः ’ इत्यमरः । आधातुं कर्तुं । ब्रह्माऽपि किमुताऽन्य इति भावः । कातरस्सभयः - असमर्थः - खल्वित्यर्थः - अनिवार्यनिश्च - यानामनावृत्तानामङ्गनानां को नाम निवारयितेति भावः ॥ अनुष्टुप्.

तावन्महत्त्वं पाण्डित्यं कुलीनत्वं विवेकिता ।

यावज्ज्वलति नाङ्गेषु हतः पञ्चेषुपावकः ॥

७६

व्या.—तावदिति - महत्त्वं महानुभावत्वं पाण्डित्यं प्राज्ञ - त्वम् । कुलीनत्वं महाकुलप्रसूतत्वं * ‘ कुलात्खः ’ इति खप्रत्ययः । विवेकिता कर्तव्याकर्तव्यविचारधनुस्त्वं च । तावत्तावत्पर्यन्तमेव भवतीति शेषः । यावत् हतो नीचः अश्लाघ्यतापादकत्वान्निकृष्टः । पञ्च अरविन्दादय इषवो बाणा यस्य सः पञ्चेषुः मदन - स्स एव पावकोऽग्निः । अङ्गेषु । न ज्वलति नाविर्भवति - न सन्तापयती -

त्यर्थः । तावदिति संबन्धः । तदनन्तरं को वा महत्त्वादिगुणविशिष्ट इति भावः -

• अरविन्दमशोकं च चूतं च नवमल्लिका ।

नीलोत्पलं च पञ्चैते पञ्चवाणस्य सायकाः ॥ ' इत्यमरः ॥

अत्र मदने अमित्रत्वरूपणा देकदेशवर्ति रूपकम् ॥ अनुष्टुप् ॥

शास्त्रज्ञोऽपि प्रगुणितनयोऽप्यात्तबोधोऽपि बाढं

संसारेऽस्मिन् भवति विरलो भाजनं सद्वतीनाम् ।

येनैतस्मिन्निरयनगरद्वारमुद्धाटयन्ती

वामाक्षीणां भवति कुटिला भ्रूलता कुञ्चिकेव ॥

७७

व्या.—अथ सांसारिकस्य सद्वृत्तिः दुर्लभेति सहेतुकमाह - शास्त्रज्ञ इति.—शास्त्रज्ञः सकलशास्त्ररहस्याभिज्ञोऽपि ❀ ' आतोऽनुपसर्गकः ' इति कप्रत्ययः । तत्रापि प्रगुणितः प्रकर्षणावृत्तिविषयीकृतः - नयो नीतिशास्त्रं - येन स तथोक्तोऽपि - फलवदर्थविवोधनपर्यन्तं सम्यक्परिशिलितनीतिशास्त्रोऽपीत्यर्थः - प्रगुणशब्दान् ❀ ' तत्करोती ' ति ण्यन्तात्कर्मणि क्तः ❀ णा विष्टवद्भावे विन्भतो लुक्-नि. ' गुणः स्याद्वृत्तिशब्दाख्ये ज्येन्त्रियेमुख्यतन्तुषु ' इति वैज-यन्ती । तथा बाढं दृढमात्तबोध उत्पन्नज्ञानोऽपि पुमानस्मिन् परिवर्तमाने । संसारे सद्वृत्तीनां । भाजनं पात्रम् - योग्य इति यावत् । विरलो मृग्यो । भवति - स्वर्गादिसद्वृत्तिगामी यः कश्चिदेव भवति न तु बहुल इत्यर्थः । कुतः - येन कारणेन । एतस्मिन् संसारे । वामाक्षीणां मनोहरनयनानां ❀ ' बहुव्रीहौ ' इत्यादिना पक्षिषित्वात् ङीष् कुटिळा वक्रा भ्रूलतेव भ्रूलता भ्रूवली । कुञ्चिकेव विष्कम्भविघटनसा

धनवक्राघायोमयशलाकेव । निरयनगरस्य यमपुरस्य द्वारम् - लक्ष -
णया द्वारपिधानवाटविष्कम्भमित्यर्थः - द्वारशब्देन कवाटस्य तेन च
तद्विष्कम्भस्य च लक्षितत्वात् । उद्घाटयन्ती विघट्टयन्ती - व्यामोहो-
त्पादनेन दुर्गतौ प्रवेशयन्तीत्यर्थः । भवति खलु - विरक्त इति संब-
न्धः । स्त्रीसङ्घिनां कुनस्सद्रतिरिति भावः ॥ उपमालङ्कारः ॥ मन्दाका-
न्तावृत्तम् ॥

कृशः काणः खञ्जः श्रवणरहितः पुच्छविकलो

ब्रगी मायाहिनः कृमिकुलशतैरावृततनुः ।

क्षुधाक्षानो जीर्णः पिठरककपालार्पितगळः

शुनीमन्वेति श्वा हतमापिच हन्येव तदनः ॥

७८

व्या.—अथद्वाभ्यां मन्मथस्य चरित्रवैचित्र्यमाह - कृश
इति.—कृशः पिण्डालाभादास्थिचर्मावशिष्टदेहः । काणोऽन्धकः -
यद्वा एकाक्षः । खञ्जः पादविकलः - अकार्यकरणेन लगुडप्रहाराद्भ्र-
पाद इत्यर्थः । तथा श्रवणरहितः संपूर्णं भिन्नकर्णः पुच्छेन विकल
श्लिन्नलाङ्गलः ❀ 'येनाङ्गविकार' इति समासः । ब्रगी सर्वाङ्गक्ष-
तिमान् । अतः पूयेन हिनः आर्द्रः । कृमीणां ब्रगोत्पन्नापादुच्छ-
जन्तूनां - कुलशतैः अनेककृमिपरम्पराभिरित्यर्थः । आवृता व्याप्ता -
तनुर्यस्य स तथोक्तः । क्षुधा बुभुक्षया । क्षामः परिक्षीणः ❀ 'क्षायो
मः' इति मत्वम् । जीर्णः जरया शिथिलावयवः । पिठरककपालेन
घटमुखवलयेनार्पितगळ आसञ्जितकण्ठनाळः-शुनको हि घटमुखे
स्वशिरो निक्षिप्य अन्नं भक्षयति-ततस्तावतैव परिपुष्टत्वेनाकष्टं मश-
क्यत्वाद्भुवि विघट्टनेनाधः कपालापाये तन्मुखकपालेनासञ्जितकण्ठो

भवतीति प्रसिद्धिः - अत एवभूत इत्यर्थः—यद्वा-चौर्येणान्नादिभक्षणे तद्दण्डनार्थं भ्राष्ट्रं मध्ये छिद्रं कृत्वा गळे आसञ्जयन्ति-तस्मादित्थंभूत इत्यर्थः । एवं जुगुप्सितोऽपि । श्वा शुनकः । शुनीं सारमेयीमन्वेत्यनु-सरति-निधुवनार्थमिति भावः । तथा हि - हतं विनष्टमपि च । मदनो हन्त्येव मनोविकारोत्पादनेन पीडयत्येव - न तु हतहननमन्या-य्यमिति विचारयतीत्यर्थः । शठोऽयं मदनः कं वा कथंभूतावस्थापन्नं न करोतीति भावः । अत्र एवकारोऽत्यन्तायोगव्यवच्छेदार्थः - 'पार्थोधनुर्धरो भवत्येव' इत्युदाहृत्य क्रियागतैवकारस्य तथाभूतार्थ-कत्वानुशासनात् ।

शिखरिणीवृत्तम् ॥

स्त्रीमुद्रां कुसुमायुधस्य परमां सर्वार्थसम्पत्करीं

ये मूढाः प्रविहाय यान्ति कुधियो मिथ्याफलान्वेषिणः ।

ते तेनैव निहत्य निर्दयतरं नशीकृता मुण्डिताः

केचित्पञ्चशिखीकृताश्च जटिलाः कापालिकाश्चापरे ॥ ७९

व्या.—स्त्रीमुद्रामिति—सर्वार्थानां संपदं करोतीति सर्वार्थ-संपत्करीम्-धर्माऽर्थं कामपुरुषार्थसमृद्धिहेतुभूतामित्यर्थः ॥ 'कृबो हेतुताच्छीलियानुलोस्योष्वि'ति टप्रत्ययः - टित्त्वान्डीप् । कुसुमायु-धस्य जगज्जैत्रस्य मन्मथस्य । जयिनीम् जयावहामित्यर्थः ॥ 'जिह्वाक्षि'—इत्यादिना इनि प्रत्ययः । स्त्रीमुद्रां स्त्रीरूपचिह्नां । प्रविहाय त्यक्त्वा । ये कुधियो दुर्बुद्धयः । अत एव मूढाः कर्तव्याकर्तव्यविचार-रशून्याः मिथ्याफलान्वेषिणः अभूतचरत्वादसत्यप्रायमोक्षफलकाङ्क्षि-णस्सन्तः । यान्ति प्रव्रजन्तीत्यर्थः । ते मूढास्तेन निजमुद्राहासजनि-तक्रोपेन । कुसुमेपुणैव । निर्दयतरं दयाहीनं यथा तथा । निहत्य

नीचैः कृत्वा। केचिन्नग्रीकृताः दिग्म्बरीकृताः - नि.-‘नग्नोऽवा-
सादिग्म्बरः’ इत्यमरः * अभूततद्भावे च्विः * ‘अस्य च्वौ’
इति दीर्घः * ‘ऊर्यादिच्विडाचश्च’ इति गतिसंज्ञायां * ‘कुगति
प्रादयः’ इति समासः। केचिन्मुण्डिताः परमहंसीकृताः - न तु
सौभाग्यसंपन्नकृता इत्यर्थः। अतः कुसुमेपुमुद्रारूपाः स्त्रियो न
परिहर्तव्या इति भावः ; यथालोके राजानस्तीक्ष्णदण्डा निजाज्ञोल्ल-
ङ्घनापराधिजनान् कांश्चित्सर्वस्वापहारेण वस्त्रहीनान् कुर्वन्ति - कां-
श्चित्सर्वतो मुण्डितशिरस्कान् - कांश्चिदर्धमुण्डितमुण्डान् - कांश्चि-
जटाधारिणः - कांश्चित्कपालभिक्षुकांश्च कुर्वन्ति - तद्वदत्रापि इति
ध्वनिः ॥

अत्र वैराग्यकृतनग्नत्वादेः कुसुमेपुकृतत्वोत्प्रेक्षणादुत्प्रेक्षालं-
कारः - सा च नूनमित्यादि व्यञ्जकाप्रयोगात् गम्या ॥ शार्दूल-
विक्रीडितम् ॥

विश्वामित्रपराशरप्रभृतयो वाताम्बुपर्णाशना

स्तेऽपिस्त्रीमुखपङ्कजं सुललितं दृष्ट्वैव मोहं गताः ।

शाल्यन्नं सघृतं पयो दधियुतं ये भुञ्जते मानवा

स्तेषामिन्द्रियनिग्रहो यदि भवे द्विन्ध्यः पुवेत्सागरे ॥ ८०

व्या.—किं बहुना महर्षयोऽपीन्द्रियनिग्रहसमर्था न जाता
इत्युपसंहरति - विश्वामित्रेति.—वाताम्बुपर्णान्येवाशनं येषां ते
तथोक्ताः शरीरयात्रामात्रोपयोगिवायूदकपरिणतपर्णाहारा एव - न
त्विन्द्रियतुष्टिकरमृष्टान्नभोजना इत्यर्थः। विश्वामित्रपराशरप्रभृतयो -
विश्वस्य मित्रं विश्वामित्रो गाधिनन्दनः - ‘मित्रे चर्षौ’ इति दीर्घः-

पराशरो व्यासपिता - तौ प्रभृतीं येषां ते तथोक्ताः - प्रभृतिशब्देन शाण्डिल्यादयोऽपि सङ्गृह्यन्ते। ये महर्षयस्सन्तीति शेषः। तेऽपि। सुललितमतिसुन्दरम् - नि.—‘ललितं त्रिषु सुन्दरम्’ इति शब्दार्णवे-
 स्त्रीणां मेनका रम्भा सत्यवती धान्यमालिन्यादियोषितां। मुखपङ्कजं
 दृष्ट्वैवावलोक्यैव। मोहं गताः तत्परतन्त्रा जाताः - नत्विन्द्रियनिग्रह-
 समर्था इत्यर्थः। किंतु ये। मानवास्साधारणमर्त्याः। सघृतमाज्य-
 पूतं। तदपि पयसा क्षीरेण - दध्ना च युतं मिश्रितं शाल्यन्नं कल-
 माख्यब्रीह्यन्नम् - अत्यन्तवीर्यवृद्धिकरं मृष्टान्नमित्यर्थः। भुञ्जते अभ्य-
 वहरन्ति * ‘भुजोऽनवने’ इत्यात्मनेपदम्। तेषां मानवानामिन्द्रिय-
 निग्रहइन्द्रियनियमस्संभवेद्यदि। तदा विन्ध्यः पर्वतः। सागरे।
 प्लवत् उन्मज्जेत्। न तु कदाचिदपि विन्ध्यः प्लवति - प्रावप्लवन
 स्याश्रुतघरत्वात् - तथाच विन्ध्यप्लवनस्य यथा असंभावितत्वं तथा
 इन्द्रियनिग्रहस्यापीत्यर्थः। वाताद्यशनानां ऋषीणामैवैतादृशावस्थाप-
 न्नत्वम्। किमुत मृष्टान्नभोजिनां मानवानामिति भावः ॥

अत्रेन्द्रियाणां निग्रहसंबन्धेऽपि विन्ध्यप्लवनदृष्टान्तेनासंबन्धो-
 क्तसंबन्धेऽसंबन्धरूपातिशयोक्तिः ॥ शार्दूलविक्रीडितम् ॥

इति शृङ्गारशतकेदुर्विरक्तपद्धति संस्पृणा ॥

॥ ऋतुवर्णनम् ॥

परिमलभृतो वाताः शाखा नवाङ्कुरकोटयो
 मधुरविधुरोत्कण्ठाभाजः प्रियाः पिकपक्षिणाम्।

विरळविरळस्वेदोद्गारा वधूवदनेन्दवः

प्रसरति धधौ धात्र्यां जातो न कस्य गुणोदयः ॥ ८१

व्या.—प्रासङ्गिकं परिसमाप्य प्रस्तुतशृङ्गारोपयोगितया ऋतुवर्णनं प्रारीप्सुस्तदादौ लोकवेदयोः प्राथम्येन व्यवहाराद्वसन्तं वर्णयति - परिमलेत्यादिभिः षड्भिः परिमळे इति.—वाताः उपवतपवनाः । परिमलं विभ्रतीति परिमळभृतोविविधकुसुम-सम्मर्दजनितगन्धविशेषवन्धुराः जाता इति शेषः - नि.— ‘विमर्दोत्थे परिमळो गन्धे जनमनोहरे’ इत्यमरः । शाखाः रसालादितरुस्कन्धाः । नवाङ्कुराणि नूतनकिसलयानि - कोटि प्वप्रेषु - यासां तास्तथोक्ताः - पल्लविता जाता इत्यर्थः । पिकप-क्षिणां पिकाखण्डिविशेषाणां । प्रियाः कोकिलाङ्गना इत्यर्थः - नि. ‘कोकिलः पिक इत्यपी’ त्यमरः - मधुरा सहकाराङ्कुरकपायास्वाद-लाभात्सगुणा - विधुरा काककृतोपद्रववशाद्द्विगुणा च-कथेति यावत्-या उत्कण्ठा - कूपितौत्सुक्यं - तां भजन्तीति तथोक्ता - जाता । ‘भजोष्विः’ इति ष्विप्रत्ययः - नि. ‘विधुरस्स्यात्कटविश्लिष्टयो - रपि’ इति विश्वः । वधूनां - वदनेन्दवो वक्त्रचन्द्रा - विरळविरळाः श्रीष्मातिरेकाभावान्मन्दप्रकाराः ‘प्रकारे गुणवचनस्य’ इति साह-इयार्थे द्विर्भावः - स्वेदोद्गारः श्रमजलनिष्यन्दो - येषां ते तथोक्ता जाताः - अत्रोद्गारशब्दस्य गौणवृत्तिसमाश्रयणान्नगाम्यकक्ष्यामध्य - पतितत्वमित्युक्तं प्राक् । तथाहि । धात्र्यां भुवि । मधौ वसन्ते । प्रसरति व्याप्रियमाणे सति कस्य वस्तुनो गुणोदयो गुणोत्कर्षो । न जातः । सर्वस्यापि जायत एवेत्यर्थः ❀ ‘गत्यर्थाकर्मक’ इत्यादिना वर्तमाने-

कर्तरिक्त प्रत्ययः ❀ ' मतिबुद्धि पूजार्थेभ्यश्च' इति चकारात् वर्तमा -
नता - नि. ' अथ पुष्परसे मधु । दैत्ये वसन्ते चैत्रे च ' इति विश्व-
प्रकाशः ॥ हरिणीवृत्तम् ॥

मधुरयं मधुरैरपि कोकिला

कलरवैर्मलयस्य च वायुभिः ।

विरहिणः प्रहिणस्ति शरीरिणो

विषदि हन्त सुधाऽपि विषायते ॥

८२

व्या.—मधुरिति.—अयं पूर्वाक्तो मधुर्वसन्तः - सकलचरा-
चरोल्लासकर इति भावः । मधुरैः श्राव्यैस्संतापहरैर्वा - ' शीतली -
क्रियते तापो येन तन्मधुरं स्मृतम् ' इति लक्षणात् । कोकिलानां
पिकसुन्दरीणां - कलरवैरव्यक्त मनोहरैः स्वरविशेषैः - नि. ' काकली
तु कले सूक्ष्मे ध्वनौ तु मधुरास्फुटे । कलः ' इत्यमरः - कोकिले -
त्यत्र जातिग्रहणेऽपि ' कोकिला जातावपि ' इति न ङीष् । तथा
मलयस्य वायुभिः श्रीखण्डशैलानिलैश्च-अत्यन्तसुखावहैरपीति भावः ।
विरहिणः शरीरिणः वियोगिजनान् । प्रहिणास्ति विनाशयति । तथाहि ।
विषदि आपत्काले सुधा अमृतमपि विषायते विषमिवाचरति - तद्व-
त्प्राणप्रयाणकारी भवतीत्यर्थः ❀ ' उपमानादाचारे ' इति क्यच् ❀
' अकृत्सार्व धातुकयोर्दीर्घः ' इति दीर्घः । हन्तेति विषादे- नि. ' हन्त
हर्षेऽनुकम्पायां वाक्यारम्भविषादयोः ' इत्यमरः ॥

सामान्येन विशेषसमर्थनरूपोऽर्थान्तरन्यासः ; स च विषा-
यते इत्यत्र उपमया अङ्गेन सङ्कीर्यते ॥ अनुप्रासश्शाब्दः ॥ द्रुतविल-
म्बितवृत्तम् ॥

आवासः किलकिञ्चितस्य दयिताः पार्श्वे विलासालसाः
 कर्णे कोकिलकामिनीकलरवः स्मेरो लतामण्डपः ।
 गोष्ठी सत्कविभिः समं कतिपयैः मुग्धाः सितांशोः कराः
 केषांचित्सुखयन्त्यवेहि हृदये चैत्रे विचित्राः क्षपाः ॥ ८३

व्या.—विरहिणामेव कृच्छं । नत्वन्येषामित्याह - आवास
 इति - पार्श्वे परिसरे - किलकिञ्चितस्य 'रोषाश्रुहर्षभीत्यादेस्सङ्करः
 किलकिञ्चितम्' इत्युक्तलक्षण शृङ्गारचेष्टाविशेषस्यावासो निवास -
 भूतः - अत्राधारमात्रविवक्षयैकवचनप्रहणमिति विवेकः । तथा
 विलासालसाः लीलामन्थराः - कटाक्षभुजाक्षेपादिविविधविभ्रमाचर-
 णतत्परा इत्यर्थः - एतेनैतासां स्मरमन्दीकृतव्रीडत्वात्प्रागल्भ्यं
 सूच्यते । दयिताः प्रियतमाश्च । कर्णे कर्णयोरित्यर्थः * 'स्तनादीनां
 द्वित्वविशिष्टा जातिः प्रायेण' इति वामनसूत्रे प्रायप्रहणादेकवचन-
 प्रयोगः । कोकिलकामिनीनां कलकण्ठाङ्गनानां - कलरवः अव्यक्त-
 मधुरस्वरश्च - स्मेरः ईषद्विकसितकुसुम इत्यर्थः - अत्र कुसुमधर्मः
 कुसुमिते उपचर्यते * 'ष्मिड् ईषद्वसने' इति धातोः * - 'नामि
 कम्पि' इत्यादिना रप्रत्ययः । लतामण्डपो लतागृहं च । कतिपयैः
 कैश्चिदेव - अन्यथा रसाभासात् । सत्कविभिस्सरसविचित्रचारुप्रब-
 न्धप्रणयनचतुरतरकव्यैः समं । गोष्ठीप्रसङ्गश्च । मुग्धा मनो -
 हरा स्सितांशोः कराश्चन्द्रकिरणाश्च । विचित्रा नानाविधाः । स्रजः
 पुष्पमालिकाश्च । अत्र अस्मिन् । चैत्रे वसन्ते । केषां चित् अन्येषामे -
 बेत्यर्थः । हृदयं सुखयन्ति रञ्जयन्ति - न सर्वेषामित्यर्थः । ईदृक्सौ-
 भाग्यसंपन्नानां विरळत्वादिति भावः ॥

अत्र खलेकपोतन्यायाद्विधितादिबहुकारणानां हृदयरञ्जनरूपैक-
कार्यसाधनसमुद्योगकथनाद्वितीयस्समुच्चयाऽलङ्कारः - तदुक्तं विद्या
नाथेन -

‘खले कपोतन्यायेन बहूनां कार्यसाधने ।’

कारणानां समुद्योगस्सद्वितीय स्समुच्चयः ॥’ इति ॥

शार्दूल विक्रीडितम् ॥

पान्थस्त्रीविरहानलाहुतिकलामातन्वती मञ्जरी
माकन्देषु पिकाङ्गनाभिरधुना सोत्कण्ठमालोक्यते ।

अल्पास्ते नवपाटलापरिमलप्राग्भारपाटच्चरा

वान्ति क्लान्तिवितानतानवकृतः श्रीखण्डशैलानिलाः ॥ ८४

व्या.—पान्थस्त्रीति.—अधुनेदानीम् वसन्तसमय इत्यर्थः ।
पान्थस्त्रीणां प्रोषितभर्तृकाणां । विरहानलस्य वियोगाग्नेः - आहुतिकलां
आहुतिकलनाम् तत्साम्यमित्यर्थः - ‘कलाशिल्पे कालभेदे चन्द्रांशो
कलना कला’ इति वैजयन्ती । आतन्वती आदधाना तद्बहुहीपिके-
त्यर्थः - तनोतेऽशतरि * ‘उगितश्चे’ ति डीप् । माकन्देषु रसालविशेषे
पु-विद्यमानेति शेषः । मञ्जरी । पुष्पमञ्जरी । पिकाङ्गनाभिः कोकि -
लाभिः । सोत्कण्ठमालोक्यते सानन्दमुद्वीक्ष्यते - इष्टत्वादिति भावः ।
तथा पाटला फलेरुहाख्यवृक्षविशेषः - नि. ‘पाटलिः पाटला मोघा
काचस्थाली फलेरुहे’ त्यमरः * ‘पुष्पमूलेषु बहुलम्’ इति लुप् *
युक्तवद्युक्तिवचने भवतः - नवपाटलापरिमलप्राग्भारस्य नूतनपाटि &
कुसुमगन्धसंपत्तेः - पाटञ्चरा मलिम्लुचाः तद्ग्रन्थापहारिण इत्यर्थः ।
तथा क्लान्तिवितानस्य क्लान्तिसमूहस्य - तानवं तनुत्वं - कुर्वन्तीति

ह्रान्तिवितानतानवकृतः * करोतेः क्विप् । अल्पा मन्दाः । ते प्रसिद्धाश्शैत्यमान्द्यसौरभ्ययुक्ताः । श्रीखण्डशैलानिला मलयमारुताः वान्ति प्रसन्ति * ' वागतिगन्धनयोः ' इति धातोर्लट् । एतेन विरहिणां दुरन्तदुःखजनकत्व संयुक्तानां परमानन्दकत्वं चास्योक्तमित्यवगन्तव्यम् ॥

अत्र वियोगाग्निरित्यत्र रूपकम् ; आहुतिकलामित्यत्रोपमया सापेक्षितत्वात्संकीर्णं सच्छाब्देनानुप्रासेन संकीर्यते ॥ वृत्तं पूर्ववत् ॥

प्रथितः प्रणयवतीनां तावत्पदमातनोतु हृदि मानः ।

भवति न यावच्चन्दनतरुसुरभिर्मलयपवमानः ॥ ८५

व्या.—प्रथित इति—प्रथितः प्रसिद्धः दृढतर इति यावत् । मानः प्रियतमस्यान्यस्त्रीसङ्गित्वजनितेर्ष्याकृतेकापः -

‘ स्त्रीणामीर्ष्याकृतः कोपो मानोऽन्यासङ्गिनि प्रिये ।

श्रुते वानुमिते दृष्टे ’ इति दशरूपके ।

प्रणयवतीनां प्रियतमानां । हृदि । तावत्तावत्पर्यन्तं । पदं स्थानं । आतनोतु करोतु - तिष्ठत्वित्यर्थः * सम्भावनायां लोट् - नि. ‘ पदं व्यवसितत्राणस्थान लक्ष्माङ्गिवस्तुषु ’ इत्यमरः । कियत्पर्यन्तमित्यत आह-चन्दनतरुसुरभिः श्रीखण्डद्रुमपरिशीलनसुगन्धिनः - नि. ‘ सुगन्धौ च मनोज्ञे च सुरभिर्याच्यलिङ्गवत् ’ इति विश्वः - मलयपवमानो मलयमारुतः । यावत्पर्यन्तं । न भवति न प्रसरति । तावदिति संबन्धः - सामान्यस्य विशेषपर्यवसानात्प्रसरणार्थत्वं भुवो द्रष्टव्यम् - नि. ‘ यावत्तावच्च साकल्येऽवधौ मानेऽवधारणे ’ इत्यमरः ’ अस्यात्य-

न्तोद्दीपकत्वान्मानिन्योऽतिदृढमपि निजमानं विहाय प्रियतमपरतन्त्राः
स्वयमेव भवन्तित्यर्थः ॥ आर्याभेदः ॥

सहकारकुसुमकेसरनिकरभरामोदमूर्च्छितदिगन्ते ।

मधुरमधुविधुरमधुपे मधौ भवेत्कस्य नोत्कण्ठा ॥ ८६

व्या.—सहकारेति.—सहकारकुसुमानां रसालविशेषप्रसूना
नाम्- नि. ' आम्रश्चूतो रसालोऽसौ सहकारोऽतिसौरभ ' इत्यमरः -
ये केसरनिकराः किञ्चल्कपुञ्जाः - तेषां ये भरारसमृद्ध्यः - तेषामा -
मोदेन परिमळविशेषेण - मूर्च्छिता व्याप्ता - दिगन्ता यस्मिन् तस्मिन्।
मधुरेण माधुर्यगुणयुक्तेन - मधुना मकरन्देन - विधुरा विह्वला -
— उन्मत्ता इति यावत् - मधुपा भृङ्गा यस्मिन् तस्मिन्नित्यमस्योक्त
मुद्दीपकत्वमित्यर्थः । मधौ वसन्ते । कस्य जनस्य स्त्रियो वा पुरु -
षस्य वेत्यर्थः । उत्कण्ठा संभोगौत्सुक्यं । न भवेन्नोत्पद्येत अतस्सर्व -
स्यापि उत्पद्यत एवेत्यर्थः - अतो मानत्यागो युज्यत इति भावः ॥
अनुप्रासः शब्दालंकारः ॥ वृत्तं पूर्ववत् ॥

अच्छाच्छ चन्दनरसार्द्रतरा मृगाक्ष्यो

धारागृहाणि कुसुमानि च कौमुदी च ।

मन्दो मरुत्सुमनसः शुचि हर्म्यपृष्ठं

ग्रीष्मे मदं च मदनं व विवर्धयन्ति ॥

८७.

व्या.—अथ त्रिभिर्ग्रीष्मं वर्णयति- अच्छाच्छेति.—अच्छा
च्छोऽति स्वच्छो - यश्चन्दनरसः पाटीरद्रवः - नि. 'गुणे रागे द्रवे
रसः ' इत्यमरः - तेन - आर्द्रतरा अत्यन्तार्द्रास्सन्तापशान्त्यर्थं

सान्द्रचन्दनपङ्कचर्षिताङ्गा इत्यर्थः । मृगाक्ष्यः तरुण्यश्च । धारागृ -
हाणि जल्यन्त्रवेश्मानि । कुसुमानि -मल्लिकादीनि । कौमुदी चन्द्रिका
च । सुमनसो जात्यास्संबन्धी ग्रीष्मकालेऽतिविकास सम्भवात् ।
तत्कुसुमपरिशीलनजनितामोदभरित इत्यर्थः - नि. 'सुमनामालती -
जातिः' इत्यमरः । मन्दो मरुत् मन्थरगन्धवाहश्च । शुचिशुभ्रं -
सुधालेपेनेति भावः । हर्म्यपृष्ठं सौधोपरिप्रदेशश्चेति ग्रीष्मे ऋतौ
मदं हर्षव्यतिकरं । मदनं च । विवर्धयन्ति उर्दीपयन्ति ॥

अत्रापि द्वितीयस्समुच्चयालङ्कार उन्नेयः । वसन्ततिलका वृत्तम् ॥

स्रजो हृद्यामोदा व्यजनपवन चन्द्रकिरगाः

परागः कासारो मलयजरजः शीधु विशदम् ।

शुचिः सौधोत्सङ्गः प्रतनु वसनं पङ्कजदृशो

निदाघार्तावेतत्सुखमुपलभन्ते सुकृतिनः ॥

८८

व्या.—स्रज इति.—हृद्यामोदा मनोहरगन्धाः । स्रजः
पुष्पमालिकाश्च । व्यजनपवनस्तालवृन्तसमीरणश्च - नि. 'व्यजनं
तालवृन्तकमि' त्यमरः । चन्द्रकिरणाश्च । परागस्सुमनोरजश्च । का -
सारः क्रीडासरश्च । परागस्सुमनोरजश्च । कासारः क्रीडासरश्च । मल
यजरजश्चन्दनक्षोदश्च ; विशदं निर्मलं । शेरते अनेनेति शीधु मद्यं
च * शीडोद्युक् । इत्यौणादिको धुकप्रत्ययः । शुचिशुभ्रः - विहा-
रियोग्य इत्यर्थः । सौधोत्सङ्गः - प्रासादोपरिप्रदेशश्च । प्रतनु पवनं
सूक्ष्माम्बरं पङ्कजदृशः पद्मपलाशलोचना श्रेयेतत्सर्वं भोगसाधनम्
* 'नपुंसकम् - ' इत्यादिना नपुंसकैकशेषः । निदाघर्तौ ग्रीष्मर्तौ *
'आद्रुणः' विलसति विजृम्भमाणे सति सुकृतिनः पुण्यशालिनः ;

लभन्ते प्राप्नुवन्ति । कथमसुकृतिनामीदृग्भोगसाधनलाभ इति भावः-
शिखरिणी ॥

सुधाशुभ्रं धाम स्फुरदमलरश्मिः शशधरः

प्रियावक्त्राम्भोजं मलयजरजश्चातिसुरभि ।

स्रजो हृद्यामोदास्तदिदमखिलं रागिणि जने

करोत्यन्तः क्षोभं न तु विषयसंसर्गं विमुखे ॥ ८९

व्या.—सुधेति.—सुधया लेपनद्रव्येण शुभ्रम् । यद्वा सुधा
अमृतं तद्वच्छुभ्रम् - ' सुधा - स्याद्धेपनद्रव्येऽमृते च ' इति विश्वः ।
अतिसुरभि अत्यन्तसुगन्धि । रागिणि विषयासक्ते । विषयसंसर्गवि-
मुखे विरक्ते - विरक्तस्य तेषामकिञ्चित्करत्वादिति भावः । निगदित-
व्याख्यानमन्यत् ॥ वृत्तं पूर्ववत् ॥

तरुणी वेशो हीपितकान्ना विकसजातीपुष्पसुगन्धिः ।

उन्नतपीनपयोधरभारा प्रावृट् तनुते कस्य न हर्षम् ॥ ९०

व्या.—अथ वर्षासमयवर्णनमारभते - तरुणीति.—उहीपित
उत्पादितः - कामो मन्मथः सुरताऽभिलाषो वा - यया सा तथोक्ताः।
विकसन्ति विकस्वराणि-यानि जातिपुष्पानि तैश्शोभनो गन्धो यस्या
स्सातथोक्ता-एकत्र जाती कुसुमविकाससंभवात् - अन्यत्र तत्कुसुमा-
लंकृतत्वाच्चेति भावः * 'गन्धस्ये दुत्पूति सुसुरभिभ्यः' । इति गन्ध-
शब्दस्य इकाराऽन्तादेशः । यद्यपि ' गन्धशब्दस्येत्वेतदेकान्तग्रह-
णम् ' इत्युक्तम् - तथाऽपि कवीनां निरङ्कुशत्वात्पर्यनुयोगः । उन्नत
उत्तुङ्गः - पीनः पीवरश्च - पयोधरभारोऽम्भोधर वृन्दं च अन्यत्र -

स्तनभरश्च - यस्याः सा तथोक्ता । नि 'स्तनाम्भोदौ पयोधरौ' । इति वैजयन्ती । अत एव तरुण्या बेष इव बेषो यस्याः सा कामिनीव मोहनकारिणीत्यर्थः । प्रावृद्ध वर्षाः कस्य पुंसो । हर्षं संभोगौत्सुक्यं । न तनुते । सर्वस्यापि तनुत एवेत्यर्थः ॥ श्लेषानुप्राणितेयमुपमा ॥

वियदुपचितमेघं भूगयः कन्दलिन्यो

नवकुटजकदम्बामोदिनो गन्धवाहाः ।

शिखिकुलकलकेकारावरम्या वनान्ताः

सुखिनमसुखिनं वा सर्वमुत्कण्ठयन्ति ॥

९१

व्या.—वियदिति.—उपचिताः परिचिता - मेघा यस्मिन् - तत्तथोक्तम् । वनाघनसंचारवदित्यर्थः । वियत् आकाशं च । कन्द - लानि अङ्कुराणि आसां सन्तीति कन्दलिन्यो । भूमयो भूप्रदेशाश्च । नवो नूतनः - कुटजानां गिरिमल्लिकानां - कदम्बानां नीपकुसुमानां च - आमोदो गन्धविशेष एषामस्तीति तथोक्ता गन्धवाहाः उद्यान-पवनाश्च नि. 'कुटजो गिरिमल्लिका' इत्यमरः । के मूर्ध्नि कायन्ति ध्वनयन्ति केका मयूरवाण्यः- नि. 'केका वाणी मयूरस्य' इत्यमरः - शिखिकुलानां मयूरनिकराणां - याः कलकेकारावा अव्यक्तमधुरकेका स्वरस्तैरम्या मनोहरा । वनान्ताश्च केळीवनमध्यप्रदेशाश्च । सुखिनं दुःखिनं वा । सर्वम् अशेषं जनम् । उत्कण्ठयन्ति संभोगौत्सुक्यवन्तं कुर्वन्तीत्यर्थः - उद्दीपकत्वादिति भावः । उत्कण्ठाशब्दात् * 'तत्क-रोति - ' इति ष्यन्ताल्लट् ॥ मालिनी ॥

उपरि घनं घनपटलं तिर्यङ्गिरयोऽपि नर्तितमयूराः ।

क्षितिरपि कन्दळधवळा दृष्टिं पथिकः क्व पातयति ॥ ९२

व्या.—उपरीति.—उपरि उपरिष्ठादूनं सान्द्रं घनपटलं मेघ
 वृन्दम् । वर्तत इति शेषः - नि. ' घनाः कठिनसङ्घातमेघकाठिन्य -
 सुद्रराः ' इति वैजयन्ती । तिर्यग् दिक्षु इत्यर्थः । मह्यमतिशयेन
 रमन्त इति मयूराः * प्रषोदरादित्वात्साधुः ; नर्तिता नृत्यन्तः
 स्वार्थे णिचि * ' गत्यर्थाकर्मक- ' इत्यादिना वर्तमाने कर्तरिक्तः *
 ' मतिदुद्धी - इति वर्तमानता - यद्वा नर्तिता मेघवृन्देन नाटिताः -
 मेघोदये तेषां उल्लासवंशेन नाट्यसंभवात् - तथा भूता मयूरा येषु
 ते तथोक्ता गिरयोऽपि । वर्तन्त इति शेषः । क्षितिरपि भूमिरपि ।
 कन्दलैर्नानाविधाङ्कुरैर्ध्वला स्वच्छा । अतः पन्थानं गच्छतीति
 पथिकः पान्थः * ' पथष्कन् ' इति ष्कन्प्रत्ययः । दृष्टिं । क्व कुत्र ।
 पातयति - प्रसारयति न कुत्रापित्यर्थः - सर्वत्राप्युद्दीपनसंभवा-
 दिति भावः । महत्कष्टमत्र विरहिणामिति परमार्थः ॥

आर्याभेदः ॥

इतो विद्युद्वली विलसितामितः केतकितरोः

स्फुरद्वन्धः प्रोद्यज्जलदनिनदस्फुर्जितमितः ।

इतः केकीक्रीडाकलकलरवैः पक्षमलदृशां

कथं यास्यन्त्येते विरहदिवसाः सम्भृतरसाः ॥

९३

व्या.—इत इति.—इतोऽस्मिन्प्रदेशे । विद्युद्वलीनां तडि -
 ल्लतानां - विलसितं - स्फुरणम् । भवतीति शेषः । इतः प्रदेशे केत
 कितरोः केतक्याख्यवृक्षस्य - तत्कुसुमस्येत्यर्थः * ' ड-घापोः संज्ञा -
 च्छन्दसो बहुलम् ' इति ह्रस्वः - कालिदास इतिवत् । स्फुरन्व्याप्तु
 बानो । गन्धश्च वर्तत इति शेषः । इतः प्रोद्यत्प्रवृद्धं । जलदनिनदस्य

मेघगार्जितस्य - स्फूर्जितं आरवं च । भवतीति शेषः । इतश्च केकिनां शिखावलानां - क्रीडासु केलिषु - यः कलकलरवः कोलाहलध्वनिः - नि. 'शिखावलः शिखी केकी 'कोलाहलः कलकलः' । इति चामरः। यद्वा कलकलरवः अत्यन्ताव्यक्तमधुरप्रकारस्वनश्च । समुज्जृम्भत इति शेषः । पक्षमान्यासां सन्तीति पक्षमलाः । सिध्मादित्वा लृचप्रत्ययः - तथाभूता दृशो यासां तासां पारिप्लवलोचनानाम् । एते प्रसिद्धाः । संभृतरसाः संपूर्णशृङ्गाराः , उद्दीपका इत्यर्थः । विरहदिवसा वियु - क्त्वासराः । कथं - यास्यन्ति - अतिक्रमिष्यन्ति न कथंचिदपीत्यर्थः दुरन्तत्वाद्दिनमेकं युगं भविष्यतीति भावः ॥ शिखरिणी वृत्तम् ॥

असूचीसंचारे तमसि नभसि प्रौढजलद-

ध्वनिप्राज्ञमन्ये पतति पृषतानां च निचये ।

इदं सौदामन्याः कनककमनीयं विलसितं

मुदं च म्लानि च प्रथयति पथिस्त्रैरमुदशाम् ॥ ९४

व्या.—असूचीति.—तमसि अन्धकारे । न विद्यते सूचीसंचारो यस्मिं स्तस्मिन्सूच्यग्रमात्रस्याप्यनवकाशप्रदे - गाढतमे सतीति यावत् । तथा । नभसि अन्तरिक्षे च प्रौढः प्रगल्भः - गम्भीर इति यावत् - यो जलदध्वनिर्मेघगार्जितं - तेन - प्राज्ञं वाचाल मात्मानं मन्यत इति प्राज्ञमन्ये - बहुलतर मेघ निर्हादवति सतीत्यर्थः ॐ 'आत्ममाने खश्च' इति खाशि मुमागमः । तथा पृषतानां विन्दूनां च - निचये सन्दोहे पतति सति - नि. 'पृषन्ति विन्दुपृषतौ' । इत्यमरः । कनककमनीयं कनकनिकषणरेखासुन्दरमिदं प्रवर्तमानं सौदामन्याविद्युतः - नि. 'तडित्सौदामनी विद्युत्' इत्यमरः । विल

सितं स्फुरणं (कर्तृ) स्वैरसुदृशां अभिसारिकाणां । पथि प्रियगृह-
मार्गे । मुदं मार्गप्रदर्शकत्वात्संतोषं । म्लानिं आत्मप्रकाशनहेतुत्वात्
म्लानिं च * 'ग्लैम्लैहर्षक्षये' इत्यस्माद्धातोः 'वीज्याञ्चरिभ्यो निः'
इत्यौणादिको निप्रत्ययः । प्रथयति प्रकटयति करोतीत्यर्थः । 'कान्ता-
भिसरणोद्युक्ता स्मरार्ता साभिसारिका' । इति लक्षणात् । कान्तमुद्दिश्य
निगूढमभिसरणशीलानां स्त्रीणामुपयोगानुपयोगाभ्यां हर्षाहर्षहेतु-
त्वादिति भावः - नि.—'कान्तार्थिनी तु या याति संकेतं साऽभि-
सारिका' इत्यमरः ॥

वृत्तं पूर्ववत् ॥

आसारेण न हर्म्यतः प्रियतमैर्यातुं बहिःशक्यते
शीतोत्कम्पनिमित्तमायतदृशा गाढं समालिङ्ग्यते ।

जाताः शीकरशीतलाश्च महतो रत्यन्तखेदच्छिदो

धन्यानां वत दुर्दिनं सुदिनतां याति प्रियासङ्गमे ॥ ९५

व्या.—आसारेणेति.—प्रियतमैर्वल्लभैरासारेण धारासंपा-
तेन हेतुना - नि.—'धारा संपात आसारः' । इत्यमरः । हर्म्यतः
प्रासादात् - 'धामतः' इति पाठे गृहात् - उभयत्रापि * पञ्चम्या-
स्तसिल् - 'अपपरिबहिरि'त्यादिना समासविधानज्ञापकात् बहि-
र्योगे पञ्चमी । बहिर्यातुं । न शक्यते न समर्ध्यते - 'शक्नुशक्तौ'
भावे 'लट्-शकृषृष' इत्यादिना तुमुन् प्रत्ययः । तथा आयतदृशा
दर्षिदृशा तरुण्या । शीतेन - यदुत्कम्पो गात्रवेपथुस्तन्निमित्तम् -
तन्निवारणार्थमित्यर्थः । गाढमतिदृढं । समालिङ्ग्यते परिरभ्यते -
पूर्ववल्लट् । तथा । शीकरैरम्बुकणैः - शीतलाः शिशिराः - नि.—

‘शंकिरोऽम्बुकणः स्मृतः’ इत्यमरः । रत्यन्ते सुरतावसाने - यः खेदः
श्रमस्तं छिन्दन्तीति तथोक्ताः । सुरतसंरम्भजनितश्रमापहारिण इत्यर्थः-
‘श्रमः । खेदांऽथ रत्यादेर्जातः खेदातिभूमिक्वत्’ इति लक्षणात् ।
मरुतश्च । जाताः प्रसृताः । अतः; धन्यानां पुण्यशालिनां । प्रिया-
सङ्गमे प्रियासंभोगे सति । दुर्दिनं दुष्टदिनमपि मेघच्छन्नदिनं च -
नि.—‘मेघच्छन्नेऽहि दुर्दिनम्’ इत्यमरः । सुदिनतां सुदिवसत्वं
याति अन्येषां तु तदेव भवतीत्यर्थः । बतेति विस्मये - नि.—‘बत
खेदानुकम्पामन्त्रण संतोषविस्मये’ इत्यभिधानात् ॥

अत्र दुर्दिन मपि सुदिनतां यातीति स्फुरतो विरोधस्योक्त-
समाधाना द्विरोधाभासोऽलङ्कारः - ‘आभासत्वे विरोधस्य विरोधा-
भास इष्यते’ इति लक्षणात् ॥ शार्दूलविक्रीडितम् ॥

अर्धं सुप्त्वा निशायाः सरभससुरतायासखिः श्लथाङ्गः

प्रोद्भूतासह्यतृष्णो मधुमदनिरतो हर्म्यपृष्ठे विविक्ते ।

सम्भोगहान्तकान्ताशिथिलभुजलतावर्जितं कर्करीतो

ज्योत्स्नाभिन्नाच्छधारं पिबति न सलिलं शारदं मन्दपुण्यः ॥

व्या.—अर्थैकेन शरदं वर्णयति - अर्धमिति.—निशायाः
रात्रेः अर्धम् - यामद्वयमित्यर्थः - नि. ‘पुंस्यर्धोऽर्धं समेऽशक’
इत्यमरः ॥ अत्यन्तसंयोगे द्वितीया । सुप्त्वा शयित्वा निद्रया याम-
द्वयं गमयित्वेत्यर्थः । ततः मध्ये इति शेषः । सरभसं सोद्वेगं - यत्सु-
रतमाश्रयन्तरसंभोगः - तेन - य - आयासः । श्रम - स्तेन - सन्नानि
परिखिन्नानि अतएव - श्लथानि शिथिलानि - अङ्गान्यवयवा यस्य
तथोक्तः -

‘मध्यं नक्तमुदाहृतं शरदि च प्रत्यूपकालो हिमे’ ॥

इति भोजवचनादर्धरात्रकृतसुरतपरिश्रान्त इत्यर्थः । एतेनैतस्य -
नायकस्य कामतन्त्रकुशलत्वं नायिकायाः शङ्खिनीत्वं च सूच्यते-तृती-
ययामस्य तत्सुरतयोग्यकालत्वात् - तदुक्तं रतिरहस्ये -

‘रमयति च तृतीये शङ्खिनी मार्रभावां
रमयति रमणीयां पद्मिनीं तुर्यवामे’ ॥ इति -

अन्यत्राऽप्युक्तम् ॥

‘कुसुमितवनमध्ये कूचिमारस्तृतीये ।
तिमिरनिबिडयामे शङ्खिनीं संलभेत’ ॥ इति ।

अत एवप्रोद्भूता प्रकर्षणोत्पन्ना - अत एवासह्या स्वतः शमयितुमश-
शक्या-तृष्णा पिपासा-यस्य स तथोक्तः । तथा । मधुना संभोगप्रा-
क्कालीनमद्यपानेन - यो मदो मोहस्तेन निरतः परवशइत्यर्थः -
‘मदिरादिकृतो मोहो हर्षव्यतिकरो मद’ इति लक्षणात् । विविक्ते
विजने - नि. ‘विविक्तौ पूतविजनावि’ त्यमरः - अन्यथा विस्मम्भ-
विहाराननुभवादिति भावः । हर्म्यप्रष्ट्रे प्रासादोपरिप्रदेशे । कर्क-
रतः गलन्तिकारुख्यसच्छिद्रकुण्डिकायाः ❀ पञ्चम्यास्तसिः - नि.
‘कर्कर्यालुर्गलन्तिके’ त्यमरः । संभोगकान्तायास्सुरतायासपरिश्रा-
न्तायाः - कान्तायास्स्वप्रियतमायाः-शिथिलया निस्सहायया - भुजलैः
तया - आवाजितं धाराकारेण दत्तमिति स्वादातिशयोक्तिः । शारदं शर-
त्कालसंबन्धि सलिलं हंसोदकमित्यर्थः । ज्योत्स्नया चन्द्रिकया -
अभिन्ना मिळिता - अतएवाच्छाधारा यस्मिन् कर्मणि तद्यथा तथा ।

मन्दपुण्यो भाग्यहीनो - न पिबति - भाग्यसंपन्नस्तु पिबतीत्यर्थः ;
हंसोदकलक्षणं मुक्तं द्रव्यरत्नमालायाम् -

‘ वह्नितप्तमहिमांशुरश्मिभिः शशीत मम्बु शशिरश्मिभिर्निशि ।

एवमेव तदहर्निशं स्थितं तच्च हंसजलनामकं स्मृतम् ’ इति-
एतत्पानेन गुणसंपत्तिरपि तत्रैवोक्ता -

‘ प्रसादकं त्रिदोषघ्नं हृद्यं लघु च शीतलं ।

वृष्यं मनोहरं स्वादु विषघ्नं कान्तिकृत्परम् ’ ॥ इति-
शरद्येतत्पाने नियमश्चाप्युक्तोऽन्यत्र -

कर्पूरागरुजं (?) सिताद्यभिरसैर्हंसोदकं वासितं ।

सौधं चातिमनोहरं शिशिरतो मुग्धाङ्गनालिङ्गनम् । ’

स्वधराघृतम् ॥

हेमन्ते दधिदुग्धसर्पिरशना मञ्जिष्ठवासोभृतः

काश्मीरद्रवसान्द्रदिग्धवपुः छिन्ना विचित्रैरतैः ।

वृत्तोरुस्तनकामिनीजनकृताश्लेः । गृहाभ्यन्तरे

ताम्बूलीदळपूगपूरितमुखा धन्याः सुखं शेरते ॥

९७

व्या.—अथ द्वाभ्यां हेमन्तं वर्णयति-हेमन्त इति.—हेमन्ते
हेमन्तऋतौ । दधि प्रसिद्धं-दुग्धसर्पिषी क्षीरघृते - तान्यशनं येषां ते
तथोक्ता - ननु दुग्धाज्यादीनां शैत्यावसादकत्वेन सेवनं भवतु -
दधिसेवनस्य तदतिरेककरत्वात्तस्मेवनं कथं युक्तमिति चेन्न-तस्याप्या
युष्कामस्य हेमन्ते सेवनोपयोगात् - तदुक्तं चारुचर्यायामृतुचर्याप्र-
स्तावे सर्वज्ञभोजराजेन -

‘ त्रिषु च दधि निषेढ्यं ग्रीष्मकाले वसन्ते
 शरदि च परिवर्ज्यं वाञ्छता दीर्घमायुः ।
 यदि खलु परिवाञ्छा सेव्यतां सर्वकालं
 सहगुडमधुपात्रे शर्करामुद्गयूषैः ’ ॥

माञ्जिप्रया रञ्जकद्रव्येण रक्तानि माञ्जिप्रानि - वासांसि सुरक्तवस -
 नानि - विभ्रतीति तथोक्ताः * ‘तेन रक्तं रागादि’ त्यप्रत्ययः -
 यद्यपि -

‘निर्वातं भवनं सुरक्तवसनं वह्नेः परं सेवनम्’ ॥ इति ॥
 वसन्तसमययोग्यत्वेन सुरक्तवसनधारणमभिहितं - तथाऽपि मतान्तरे
 एव मुक्तमिति न विरोधः । काश्मीरद्रव्येण कुङ्कुमपङ्केन - सान्द्रं यथा
 तथा - दिग्धानि रूषितानि - वसूषि येषां ते तथोक्ताः । विचित्रै
 र्वाह्याभ्यन्तरनिरूपणेन नानाविधैः रतैः - छिन्नाः श्रान्ताः । वृत्तौ
 वर्तुलौ - उरू पीनौ च स्तनौ यासां तास्तथोक्ता याः कामिन्यस्ता
 एव जन-स्तेन कृताश्लेषाः विहितपरिरम्भाः - तदुक्तं -

कस्तूर्याऽगरुकुङ्कुमैरतिकृतं पानं तटाकस्थितं

शीतं नैव विदीर्यते प्रियतमैरालिङ्गनं कम्बळम् ॥’ इति ।

तथा ताम्बूलीदब्बैर्नागवल्लीदब्बैः - पूगैः क्रमुकैश्च - पूरितानि मुखानि
 वक्त्रान्तराब्धानि - येषां ते तथोक्तास्ताम्बूलचर्वणरताः - तत्परा
 इत्यर्थः - नि.—‘घोण्टातु पूगः क्रमुक’ इत्यमरः । इत्थंभूता धन्याः
 सुकृतिनः । गृहाभ्यन्तरे मन्दिरान्तराब्दे सुखं यथा तथा । शेरते
 स्वपन्ति * ‘शीङ्गेरुडि’ति रुडागमः । ताम्बूलस्य मानसोल्लासादि-
 बहुगुणहेतुत्वात्तच्चर्वणोक्तिः - तदुक्तं चारुचर्यायां -

“ मनसो हर्षणं श्रेष्ठं रतिदं मदकारणम् ।

मुखरोगहरं हृद्यं दीपनं वस्तिशोधनं ।

मुखशोधि कृमिहरं ताम्बूलं श्रीकरंपरम् ॥ ” इति;

तत्कालानुगुणोपचारत्वेन च वीर्यवृद्धिकरत्वेन च प्रथमं दाधिक्शिराज्य-
प्राज्यमृष्टान्नं भुक्तत्वाऽनन्तरं कुङ्कुमकस्तूर्यादि मिश्रितचन्दनलेपनपूर्वकं
विविधसुरतसंरम्भसंभोगपरिश्रान्ताः कान्तासमालिङ्गितगात्राश्च स-
न्तस्ताम्बूलचर्चणरताः सुकृतशालिनस्मुखेन निवातगृहाभ्यन्तरे स्वप-
न्तीति समुदायार्थः ॥

शार्दूलविक्रीडितम् ॥

प्रोद्यत्प्रौढप्रियङ्गुतिभृतिविकसत्कुन्दमाद्यद्विरेफे

काले प्रालेयवातप्रचलविलसितोदारमन्दारधाग्नि ।

येषां नो कण्ठलग्ना क्षणमपि तुहिनक्षोददक्षा मृगाक्षी

तेऽभायामयामा यमसदनसमा यामिनी याति यूनाम् ॥

व्या.—प्रोद्यदिति—प्रोद्यन्त्यः उदित्वराः - प्रौढाः प्रवृ-
द्धाश्च याः प्रियङ्गवः फलिन्यः - ताभिर्द्युतिमुपचयजनितशोभां -
विभर्तीति तथोक्ते - नि.—‘प्रियङ्गुः फलिनी फली’ ल्यमरः । द्वौ
रेफौ वर्णविशेषौ यस्य स द्विरेफो भ्रमरशब्दः - उपचारात्तदर्थोऽपि
द्विरेफ उच्यते * यथाऽऽह कैयटः - ‘शब्दधर्मेणाप्यर्थस्य व्यपदेशो
दृश्यते तथा भ्रमरशब्दस्य’ द्विरेफत्वाद्विरेफो भ्रमरः । विकसाद्भिः-
कुन्दैर्माध्यकुसुमैः - माद्यन्तो द्विरेफा यस्मिन् तस्मिन् - नि.—‘माध्यं
कुन्दमि’ ल्यमरः * ‘पुष्पमूलेषु बहुळमि’ति लुक् - यद्यपि कुन्द-

विकसनं शिशिरर्तुलक्षणं तथाऽपि तत्प्रत्यासन्न्योक्तमिति न विरोधः ।
 प्रब्रयादागतं प्रालेयं हिमं * 'तत आगत' इत्यण् * 'केकयमित्र
 युप्रब्रयानां यादेरिय' इति । यशब्दस्य इयादेशः- प्रालेयवातैस्तुषारवा
 युभिः - प्रचलं चञ्चलम् - अत एव विलसितं प्रकाशमानमुदारं
 रम्यं च - मन्दाराणां संतानकतरूणां धाम स्थानं - यस्य तस्मिन् -
 यद्वा - मन्दाराणां पारिभद्रकतरूणां - धामेति उभयत्राप्युपचयहेतु-
 त्वादिति भावः - नि.- 'पारिभद्रो निम्बतरुर्मन्दारः पारिजातक'
 इत्यमरः । एवं भूते काले हेमन्तसमये । येषां यूनां तरूणानां तुहि-
 नक्षोदं शितनिवारणे - दक्षा कुचकुम्भयोरौष्ण्यसंभवेन तदालिङ्गना-
 न्निवारणसमर्थेत्यर्थः । मृगाक्षी तरूणी । क्षणमल्पकालमपि *
 अत्यन्तसंयोगे द्वितीया । कण्ठलग्ना कण्ठावसक्ता - कण्ठालिङ्गन
 तत्परेति यावत् । नो न भवतीत्यर्थः । तेषां यूनां । आयामाः अत्य-
 न्तदीर्घा - यामाः प्रहराः - यस्यास्सा विरहवदनावशात्तथा प्रतीय-
 मानयामेत्यर्थः । यामिनी रजनी यमसदनसमा यमलोककल्पा -
 दुरन्तदुःखावहेत्यर्थः । याति गच्छति तदानीमङ्गनाप्लवाल्लिङ्गनमन्त-
 रेण दुरन्तविरहवेदनामहानद्यास्तरितुमशक्यत्वादिति भावः - नि.-
 'द्वीयामप्रहरौ समौ' । इति - 'रजनी यामिनी तमी' इति चाप्यमरः ॥

अनुप्रासोपमयोऽशब्दार्थालंकारयो रसंसृष्टिः ॥ स्रग्धरावृत्तम् ॥

चुम्बन्तो गण्डभिर्तीरलकवतिमुखे सीत्कृतान्यादधानाः

वक्षस्सूतकञ्चुकेषु स्तनभरपुलकोद्भेदमापादयन्तः ।

ऊरूनाकम्पयन्तः पृथुजघनतटात्संसयन्तोऽशुकानि

व्यक्तं कान्ताजनानां विटचरितभृतः शैशिरा वान्ति वाताः ॥

व्या.—अथ द्वाभ्यां शिशिरर्तुं वर्णयन् निगमयति - चुम्बन्त इति.—कान्ताजनानां - गण्डा भित्तय इव ताः - गण्डभित्तीः कपोलस्थलीः। चुम्बन्तः - 'स्तननयनकपोलान् चुम्बनस्थानमाहुरि'ति रतिरहस्योक्तेरिति भावः। अत एवालकवति विश्लेषणवशाच्चूर्णकुन्तलालङ्कृते - मुखे - नि.—'अलकाश्चूर्णकुन्तला' इत्यमरः। सीत्कृतानि सीत्कारान् - सीदित्यनुकरणशब्दः। आदधानाः कुर्वाणाः - उत्पादयन्त इत्यर्थः। वक्षस्सु उरस्थलीषु। उत्कञ्चुकेषु उद्धथितकूर्पासकेषु सत्स्वपि। स्तनभरेषु - पुलकोद्भेदं रोमाञ्चप्रादुर्भा वमापादयन्तः - इति सात्त्विकोक्तिः। ऊरून् सक्थीनि। आकम्पयन्तः प्रचालयन्तः। पृथु विशालं - यज्जघनतटं जघनप्रदेशस्तस्मादंशुकानि परिधानांशुकप्रन्थीनीत्यर्थः। संसयन्तः विश्लथयन्तः। अत एव - व्यक्तं स्फुटं - विटानां पल्लविकानामिव - चरितानि - कृत्यानि विभ्रतीति तथोक्ताः। शिशिरस्यैते शैशिराः - शिशिरर्तुसंबन्धिनः - 'तस्येदमि'त्यण्। वाता वान्ति संचरन्ति; विटसाधारणाविशेषणविशिष्टत्वाद्वातानां तच्चरितभरणं युक्तमिति भावः - तदुक्तं रतिरहस्ये-

“अलकचुबुकगण्डं नासिकाग्रं च चुम्बन्

पुनरुपहितसीत्कं तालुजिह्वां च भूयः।

भरितलिखितनाभीमूलवक्षोरुहोरु

श्लथयति घृतधैर्यः श्लथयित्वाथ नीवीम् ॥” इति ॥

अत्र विटचरितभृतः इत्यत्र उपमालंकारस्स च व्यक्तमित्यनेनाभिधायञ्जितोत्प्रेक्षयाङ्गेन संकीर्यत इति संक्षेपः ॥ वृत्तं पूर्ववत् ॥

केशानाकुलयन् दृशो मुकुलयन् वासो बलादाक्षिप-
न्नातन्वन्पुलकोद्गमं प्रकटयन्नङ्गेषु कंठं शनैः ।

वारं वारमुदारसीत्कृतकृतो दन्तच्छदान् पीडय-

न्प्रायः शैशिरएष संप्रति मरुत्कान्तासु कान्तायते ॥ १००

व्या.—केशानिति.—केशान् शिरोरुहान् । आकुलयन्
व्याकुलीकुर्वन् एकत्र विश्लेषणादन्यत्र केळिसंरम्भाच्चेति भावः ।
दृशो मुकुलयन्निमीलयन् - एकत्र पुरुपस्पर्शवशादपरत्र सुखपारव -
श्याच्चेति भावः । वासो जघनांशुकं । बलात्प्रसह्याक्षिपन् आकर्षन् -
एकत्र वेगवशादपरत्र संभोगेच्छया चेति भावः । पुलकोद्गमं रोमाञ्च
मातन्वन्नुत्पादयन् एकत्र शीतस्पर्शादन्यत्र शृङ्गारोद्बोधनाच्चेति भावः
आवेगेनोद्वेगेन - यः कम्पो गात्रवेपथुस्तं । शनैः प्रकटयन्मन्दमभि-
व्यञ्जयन् - इति विशेषणद्वयेन सात्त्विकोक्तिः । उदाराणि मनोज्ञानि
सीत्कृतानि कुर्वन्तीति तथोक्तान् । छाद्यन्ते एभिरिति छदाः *
'पुंसि संज्ञायां घः प्रायेणे'ति घप्रत्ययः । 'छादेर्घेऽह्युपसर्गस्ये' ति
ह्रस्वः-दन्तानां छदाः । तानधरोष्ठान् । वारं वारं पुनः पुनः पीडयन्-
एकत्रशैत्यातिशयेनान्यत्र दन्तक्षतेन च व्यथयन्नित्यर्थः । एषोऽयं ।
शैशिरो मरुत् शिशिरमारुतः । संप्रतीदानि शिशितौ । प्रायो भूम्ना ।
कान्तासु कामिनीषु विषये । कान्तायते -

‘कथाभिः कमनीयाभिः काम्यैर्भोगैश्च सर्वदा ।

उपचारैश्च रमयेद्यस्सकान्तइतीरितः’ ॥

इत्युक्तलक्षणः कान्त इवाचरति - उक्तविशेषणैः कान्तसादृश्यला -
भात्स इव वर्तत इत्यर्थः * ' उपमानादाचार ' इति क्यङ् *
' अकृन्सार्वधातुकयोर्दीर्घः ॥

अतएवोपमा - सा च प्रायश्शब्दादिव्यञ्जितोत्प्रेक्षया संकी -
र्यते - तदुक्तमाचार्यदण्डिना -

‘ मन्ये शङ्के ध्रुवं नूनं प्राय इत्येवमादिभिः ।

उत्प्रेक्षा व्यञ्ज्यते शब्दैरिव शब्दोऽपि तादृशः ॥ ’ इति ॥

शार्दूलविक्रीडितम् ॥

इति शृङ्गारशतके ऋतुवर्णनपद्धतिः संपूर्णा ॥

॥ वैराग्यशतकम् ॥

॥ तृष्णादूषणम् ॥

चूडोत्तंसितचन्द्रचारुकलिकाचंचच्छिखाभास्वरो
लीलाद्गन्धविलोककामशलभः श्रेयोदशाग्रे स्फुरन् ।
अन्तःस्फूर्जदपारमोहतिमिरप्राग्भारमुच्चाटयं-
श्वेतस्सद्गानि योगिनां विजयते ज्ञानप्रदीपो हरः ॥ १

व्या.—चूडेति.—चूडोत्तंसितस्य शिरोभूषणीकृतस्य - च-
न्द्रस्य - चारुकलिकया मनोहरकौरकयेव - चञ्चच्छिखया प्रकाशमा-
नाग्रेण - भास्वरः प्रकाशमानः । विलोकः चञ्चलः - काम एव
शलभः - सः लीलया विलासेन - दग्धो येन । श्रेयसां शुभानां -
दशासु अवस्थासु - अग्रे पुरतः - स्फुरन् प्रकाशमानः । अन्तर्मनसि-
स्फूर्जतः विजृम्भमाणस्य - अपारस्य अनन्तस्य - मोहतिमिरस्य -
प्राग्भारं गुरुं प्राक्प्रदेशम् । उच्चाटयन् निरस्यन् । ज्ञानप्रदीपः ज्ञान-
प्रकाशकः । हरः भक्तानां ज्ञानाज्ञानकृतमानसिकवाचिककायिकपाप-
हारी भगवान् साम्बशिवः । योगिनां सनकादीनां । श्वेतस्सद्गानि
मनस्येव गृहे विजयते सर्वोत्कर्षेण वर्तते ॥

प्रथमतः चूडोत्तंसितेति वाक्ये चन्द्रपदग्रहणात् भक्तानां ताप-
हारीत्यर्थो लभ्यते । लीलाद्गन्धेति वाक्ये कामशलभपदग्रहणात् महा-
शत्रुसंहारीति लभ्यते । अन्तःस्फूर्जदिति वाक्ये मोहतिमिरपदग्रहणात्
यथा उदितस्सूर्यः सर्वतिमिराणि नाशयति तथा अयमपि अज्ञाननाशं

करोतीति । चेतस्सद्मनीति वाक्ये ज्ञानदीपपदग्रहणात् कामक्रोधादि-
पङ्करहितनिर्मलचित्तानां निस्सङ्गानां योगिनां चेतसि यथा वर्तते
तथा भक्तानां सर्वाज्ञाननाशनं कुर्वन् ज्ञानप्रदीपो हरो विजयत
इत्यभिप्रायः ॥

भ्रान्तं देशमनेकदुर्गविषमं प्राप्तं न किञ्चित्फलं
त्यक्त्वा जातिकुलाभिमानमुचितं सेवा कृता निष्फला ।
भुक्तं मानविवर्जितं परगृहेष्वाशङ्कया काकव-
त्तृष्णे जृम्भभि पापकषेपिशुने नाद्यापि भंतुष्यसि ॥ २

व्या.—अथ रागस्य तृष्णामूलकत्वात्तद्गृहणं विना न वैरा -
ग्यसिद्धि रित्यभिप्रेत्य तत्सिद्धार्थमादौ तावत्तत्परिपन्थि भूतां तृष्णां
दूषयति-भ्रान्तमित्यादि नवभिःश्लोकैः ; तत्र प्रथमं स्वकर्मकष्टनिवे -
दनपूर्वकं तृष्णां संबोध्य त्रिभिर्दूषयति - भ्रान्तमिति.—अनेकैर्बहुभि
दुर्गैः पार्वत वाक्ष जलदुर्गादिभिः - विषमं विकटं दुस्संचारमित्यर्थः
देशं भ्रान्तं संचरितं । तथाऽपि । किञ्चि दल्पमपि । फलं धनं । न
प्राप्तं न लब्धं - बहुफलापेक्षयैव दुर्गमविदेशसंचारः कृतः - फलंत्वी
षदपि न प्राप्तमित्यर्थः - अत्र देशशब्दस्य नपुंसकत्वं निघण्टुन्तरेषु
सृग्यं - यद्वा - देशमुद्दिश्य भ्रान्तम् । भावे क्तप्रत्ययः - अथवा - नि-
{ नीवृज्जनपदौ देशविषयावि 'त्यभिधानात् - पुंलिङ्गस्यापि देशशब्दस्य
नपुंसकत्वसंबन्ध मनुवर्तत इति भाष्कारप्रयोगादिष्यते । तथा ।
उचितमनुरूपं । जातिकुलयोः - जातिः ब्राह्मणत्वादिः - कुलंसद्वंशः-
तयोरभिमान मित्यर्थः * सापेक्षत्वेऽपि गमकत्वात्समासः । त्यक्त्वा
विसृज्य । निष्फला फलशून्या । सेवा परिचर्या । कृता । धनाह्याना

मिति शेषः । उभयत्रापि कष्टमेवावशिष्टं नत्वन्यात्किंचिदपीत्यर्थः -
 नि. 'लाभनिष्पत्तियोगेषु बले शल्ये धने फलमि' ति वैजयन्ती ।
 तथा मानविवर्जितमभिमानशून्यं यथा तथा - बहुमानविहीन
 मितिवा । आशङ्कया आकाङ्क्षया - लोलपत्वेनेति यावत् । परगृ
 हेषु काकेन बलिभुजा-तुल्यं काकवत् * 'तेन तुल्यं क्रियाषे द्वितिः'
 इति वतिप्रत्ययः । भुक्तम् अभिमानत्यागेऽपि न बहुमानपूर्वकं । किंतु
 सावमानमेव दत्तं परान्नपिण्डमभ्यवहृतमित्यर्थः । तथाऽपि । पापक-
 र्मणां पापात्मनां - पिशुने सूचके येषां तृष्णा अत एव पापिष्ठा इति
 भावः-यद्वा-पापकर्मणां दुष्कर्मणां - पिशुने प्रवर्तके-इत्यर्थः - एतद्व्यति
 रेकेण दुष्कर्मप्रवर्तकान्तराभावादिति भावः । हे तृष्णे विषयस्पृहे ।
 जृम्भासि प्रवृद्धा भवासि । किंत्वद्यापि ईदृकष्टकर्मप्रवर्तनदशायाऽम -
 पीतिभावः । न संतुष्यसि संतुष्टा न भवसि - विरतिं न प्राप्नोषी-
 त्यर्थः । इतः परमपि किंचिद्दुष्टकर्म कारयितुमपेक्षाऽस्तीवेति प्रतिभा-
 तीति भावः ॥ शार्दूलविक्रीडितम् ॥

उत्खातं निधिशङ्कया क्षितितलं धमाता गिरेर्धातवो

निस्तीर्णस्सरितां पतिर्तृपतयो यत्नेन सन्तोषिताः ।

मन्त्राराधनतत्परेण मनसा नीताश्मशाने निशाः

प्राप्तेः काणवराटकोऽपि न मया तृष्णे ! सकामा भव ॥ ३

व्या.—उत्खातमिति—निधिशङ्कया निक्षेपोऽत्र तिष्ठतीति
 भ्रान्त्या । क्षितितलं किंचिदिष्टकादिनिचितभूतलमुत्खातमवदारितं -
 तत्र न किंचिल्लब्धमित्यर्थः । तथा गिरेर्धातवः मनश्शिलाद्याः ।
 धमाताः सुवर्णभावं प्राप्स्यन्तीति धिया अग्नौ मूषायां समूलिका-

विशेषं निक्षिप्य यावत्प्राणं पूत्कारैस्संतापिता इत्यर्थः - तथाऽपि न किञ्चिज्जातमिति भावः ❀ 'ध्माशब्दाग्नि (वक्त्र) संयोगयोरि'त्यस्माद्घातो कर्मणि क्तः - नि-'धातुर्मनश्शिलाद्यद्रेरि'त्यमरः - अन्यत्राप्युक्तम्—

“सुवर्गरूप्यताग्राश्महरिताः मनश्शिलाः ।

गैरिकाञ्जनकाश्मीरलोहसीसास्सहिङ्गुलाः ।

गन्धकाभ्रकमित्याद्या धातवो गिरिसंभवाः ॥” इति-

अत्र सुवर्गरूप्यव्यतिरेकेणैव योज्यमन्यथा प्रकृतासंगतेरिति । तथा सरितां पतिस्समुद्रो । निस्तीर्णः द्वीपान्तरेषु वाणिज्येन बहुधनं संपादयिष्यामीति सांयात्रिकभावेन विलङ्घित इत्यर्थः । नृपतयो राजानश्च यत्नेन छन्दानुवर्तनरूपप्रयत्नेन । संतोषिताः । तथा मन्त्राराधनतत्परेण मन्त्रजपतात्पर्यवता मनसा हेतुना । श्मशाने प्रेतभूमौ । निशा रात्रयो । नीताः यापिताः भूतप्रेतपिशाचादिभ्यो भयमविगणय्य निध्यादिप्रदर्शकदेवताभिमुखीकरणसाधनमन्त्रजपतात्पर्येण निशासु श्मशाने स्थितामित्यर्थः ॥ तथाऽपि मया काण्वराटकः अन्धकपर्दीऽपि न प्राप्तः - धनं तु दूरापास्तमिति भावः नि.—'कपर्दश्च वराटक' इति हल्युधः । अतः । तृष्णे । सकामा सफलमनोरथा । भव । त्वत्प्रतिज्ञातार्थनिष्पत्तेः सिद्धसंकल्पा भवेत्यर्थः ; इत्थमनर्थहेतु-भूतया तृष्णया वृथा व्यापारजनितश्रम एवावशिष्टो न वाञ्छितलाभ इत्यतस्तदुन्मूलने यत्नः कर्तव्य इति भावः ॥

खलालापास्सोढाः कथमपि तदाराधनपरै-

र्निगृह्यान्तर्बाष्पं हसितमपि शून्येन मनसा ।

कृतो वित्तस्तम्भप्रतिहतधिया मञ्जलिरपि

त्वमाशे ! मोघाशे ! किमपरमतो नर्तयसि माम् ॥ ४

व्या.—खलालापा इति.—खलानां दुर्जनानामालापाः दुर्भाषितानि । तदाराधनपरैस्तत्सेवातत्परैरस्माभिरिति शेषः । कथमप्यतिक्रच्छ्रेण । सोढाः क्षान्ताः - - अन्यथाभावे कार्यभङ्गो भवे - दिति भयादिति भावः । तथा । अन्तरभ्यन्तर एव - बाष्पं तदालापश्रवणजनिताश्रु । निगृह्य नियम्य । शून्येन निरुत्सुकेन । मनसा उपलक्षितैर्निर्भिन्नान्तःकरणैरित्यर्थः । हसितं हासोऽपि कृत इति शेषः ॥ कर्तरि क्तः - दुरालापैराक्षिप्रा अपि ते संतोषवन्त एव न तु निर्विण्णा अतो विश्वसनीया इति तुल्युत्पादनार्थं निर्विषयमिध्याहासोऽपि विरचित इत्यर्थः । तथा । वित्तेन धनेन - यः स्तम्भो जडो-भाव-स्तेन प्रतिहता मूढा विवेकशून्येति यावत् - धीर्यपान्तेषां धनदुर्मदान्धानामित्यर्थः - नि. 'स्तम्भौ स्थूणाजडोभावा वि' त्यमरः । अञ्जलिरपि कृतः प्रह्वीभावोऽपि विहितः-तथाऽपि न किञ्चिद्बधमिति भावः । अतः मोघाशे व्यर्थमनोरथे । आशे तृष्णे - नि. 'आशातृष्णादिशोः प्रोक्ते' इति विश्वः । त्वं मामतोऽस्मात्खलालापादिसहनादिकृत्यात् । अपरामितरत् । किं कार्यं नर्तयसि नाटयसि, मया किं कार्यं कारयसीति यावत् - न किमपीत्यर्थः - नाटयितव्यार्थस्य वैयर्थ्यादिति भावः ननु पूर्वश्लोके मयेत्येकवचनं प्रयुक्तं - अत्र तु तदाराधनपरैरिति बहुत्वं - कथमेतत्समञ्जसमिति चेत्सत्यं - तृष्णोपहतानां बहुत्वात्तत्प्रयुक्ततत्कर्मकर्तृभेदेन क्वचिदेकवचनं क्वचिद्बहुवचनं न विवक्षितमित्यवधेयम् ; एवमुत्तरत्रापि योज्यम् ॥

शिखरिणीवृत्तम् — ' रसैरुद्रैर्द्विभ्रः । यमनसभलाग इशिखरीणी 'ति

लक्षणात् ॥

अमीषां प्राणानां तुलितविसिनीपत्रपयसां
 कृते किं नास्माभिर्विगळितविवेकैर्व्यवसितम् ।
 यदाह्यानामग्रे द्रविणमदनिस्संज्ञमनसां
 कृतं मानव्रीडैर्निजगुणकथापातकमपि ॥

५

व्या.—अथ तृष्णादुर्विलसितेनैव महदनुचितमप्याचरित -
 मित्याह - अमीषामिति — किंच तुलितानि समीकृतानि - विसिनी
 पत्रपयांसि - येषां तेषां - नलिनीदङ्गतजलवतरळानां-क्षणभङ्गुराणा
 मित्यर्थः । अमीषामविश्वसनीयानां प्राणानां कृते — एतत्प्राणत्राणा
 र्थमित्यर्थः - नि. ' अर्थे कृते शब्दौ द्वौ तादृष्येऽव्ययसंज्ञिता वि 'ति
 वचनात् । विगळितः भ्रष्टः - विवेकः कर्तव्याकर्तव्यविचारो-येषां
 तैस्माभिः । किं दुष्कर्म । न व्यवसितं नोद्युक्तं - सर्वमपि व्यवसित
 मेवेत्यर्थः । कृतः - यद्यस्मात्कारणात् द्रविणमदेन धनमदेन । निस्सं
 ज्ञानि स्तम्भितानि - मनांसि येषां तेषां - विमर्शशून्यान्तःकरणाना
 माह्यानां धनिकानाम् । नि. - ' इभ्य आह्यो धनी स्वामी 'त्यमरः ।
 अग्रे पुरस्तात् । * मानव्रीडैर्निर्लज्जै रस्माभिर्निजगुणकथा -
 पातकं स्वकीयविद्याधिनयादिगुणप्रशंसारूपपापमपि । कृतं ; तच्च
 निषिद्धम् - ' आत्मप्रशंसा मरणं परनिन्दा तथैवचे ' ति वचनादा -
 र्मगुणप्रशंसैवात्मोपघातः - तस्य च निरयप्रापकत्वेन पातकत्वं च ;
 निजगुणप्रख्यापनेन धनं संपाद्य तेन प्राणान्संतर्पयिष्याम इत्या
 शयनेनेदृशानुचितमाचरितं - तथाऽपि न तल्लब्धमित्यपि शब्दार्थः ॥

क्षान्तं न क्षमया गृहोचितसुखं त्यक्तं न सन्तोषत-
स्सोढो दुस्सहशीतवातपवनक्लेशो न तप्तं तपः ।
ध्यातं वित्तमहर्निशं नियमितप्राणैर्नशम्भोः पदं
तत्तत्कर्म कृतं यदेव मुनिभिस्तैस्तैः फलैर्विचिताः॥ ६

व्या.—अथ यद्यप्युचितमेवाचरितं तथाऽपि तस्या याथा
तथ्यान्न फलोपधायकमभूदित्याह-क्षान्तमिति.—सत्येवाऽपि परि-
भवहेतौ मनसोऽनुद्वेगः क्षमा - तथा न क्षान्तं न सोढम् - अवमा-
नादिकमिति शेषः - किं त्वशक्ततयैवेति भावः । तथा । गृहे-
उचितं युक्तं यत् सुखं मृष्टान्नभोजनकलत्र संभोगादिजनितानन्ददिदि ।
तच्च । संतोषतः किमनेन तुच्छेनेति परितोषान्न त्यक्तं - किंत्वसं-
भावित ब्रह्मचर्येणैवेति भावः । तथा दुस्सहा स्सोढु मशक्याः -
ये शीतवाततपनैः - क्लेशा दुःखानि - ते । सोढाः क्षान्ताः - देहया
त्रार्थं देशान्तरसंचारे तेषामनुभूतत्वादिति भावः । तपश्चान्द्रायणा-
दिकं तु । न तप्तं न चरितं । तथा । नियमितप्राणै रन्तः प्रत्याहृतप्राणै-
रस्माभिः । अहश्च निशा चाहर्निशम् - अहोरात्रं * 'अचतुरे'
त्यादिना निपातनात्साधुः । वित्तं । ध्यातं चिन्तितं शंभोः पदं न
ध्यातं । अतो मुनिभि र्यद्यत्कर्म कृतम् अवमानसहनादिकमाच-
रितं । तत्तदेव कर्म अस्माभिश्च कृतं । किंतु तैस्तैस्तत्कर्मनिर्णयैः ।
फलैर्विचिता वर्जिताः । तेषामयथाचरणेन वैगुण्यात्फलभाजो न
जाता इत्यर्थः ; क्षन्त्यादिनैव यद्यवमानादिकं क्षान्तं स्यात्तर्हि फल-
लाभो भवेदेव - नतु तदाचरितम् ; अयं चानर्थस्तृष्णादुर्विलसितमूल
एवेति फलितार्थः ॥ शार्दूलविक्रीडितवृत्तं - लक्षणं तूक्तम् ॥

भोगा न भुक्ता वयमेव भुक्तास्तपो न तप्तं वयमेव तप्ताः ।

कालो न यातो वयमेव यातास्तृष्णा न जीर्णवयमेव जीर्णाः॥

व्या.—अथ त्रिभिर्जरादूषणद्वारा तृष्णां निन्दति - भोग इति.—भुज्यन्त इति भोगाः स्रक्चन्दनादिविषया । न भुक्ता नानु-
भूताः । किंतु वयमेव भुक्ताः तत्प्राप्त्यर्थं दुरन्तचिन्तया ग्रस्ताः ।
तथा । तपः व्रतोपवासादिपुण्यं । न तप्तं नाचरितं । किंतु वयमेव
तप्ताः आश्यास्मिकादितापत्रयेण संतापिताः । तथा । कालो न यातः
न गतः - तस्याखण्डदण्डायमानत्वेन यानासंभवादिति भावः । किं
तु वयमेव याताः जीवितावधिकाल मुलङ्घनावसानं प्राप्ता इत्यर्थः ।
अथवा कालो न यातः सदाचारसज्जनसहवासादिना न गतः -
तथा चेच्छ्रेयो भवेदेवेति भावः - किंतु वयमेव याताः देहेगेहादियो-
गक्षेमानुसंधानलम्पटत्वेन कालमतिक्रम्य गता इत्यर्थः । तथा ।
तृष्णा । न जीर्णा न शिथिला-तच्छैथिल्यहेतो रनुपस्थितत्वादिति भावः ।
किंतु वयमेव जीर्णाः तृष्णासहकृतजरया शिथिलाङ्गा जाता इत्यर्थः ।
अतः इतः परंवा । क्षिप्रं खटाङ्गधारि चिन्तनेनैव तृष्णोन्मूलनहेतु
स्संपादनीय इति भावः ॥

इन्द्रोपेन्द्रवज्रालक्षणश्रवणादुपजाति वृत्तम् - ' अनन्तरोदी
रित लक्ष्मभाजौ पादौ मदीयावुपजातयस्ता ' इति लक्षणात् ॥

वलिभिर्मुखमाक्रान्तं पलितेनांकितं शिरः ।

गात्राणि शिथिलायन्ते तृष्णैका तरुणायते ॥

८

व्या.—वलिभिरिति.—वलिभिर्जराविश्लथचर्म रेखाभिर्मुखं
वक्त्र माक्रान्तं - वैरूप्यं प्रापितमित्यर्थः । पलितेन जरसा शौक्ल्येन ।

शिरः मस्तकम् । अङ्कितं चिह्नितं - शिरः केशादयो धवला जाताः इत्यर्थः । तथा गात्राणि करचरणाद्यवयवाः - अवयवविवाचिनो गात्रशब्दस्यावयवार्थत्वं लक्षणया वेदितव्यम् - अवयवावयविनो रभे द्विविवक्षया वा-न च गात्रबाहुऋयविवक्षायां यथा श्रुतमेव समञ्जस-मिति वाच्यं - मुखं शिरइत्येकवचनप्रयोगविरोधात् - ननु तत्रापि-जात्येकवचनग्रहणे न कोऽपि विरोध इति चे-त्किमनेन एकवचनप्र-यासेनेत्यलमतिप्रसङ्गेन । शिथिलायन्ते शिथिलानीवाचरन्ति जराज-र्जरभावविश्लिष्ट संधिवन्धतया कार्यकरणासमर्था न जायन्त इत्यर्थः । किंतु । एका तृष्णा । तरुणायते तरुणीवाचरति - बलिष्ठा जाते त्यर्थः । जरया सर्वमप्येवं विशकलितं न तृष्णोति महदेतदाश्चर्य मितिभावः - उभयत्रापि * ' कर्तुः क्यङ्सलोपश्चे ' ति क्यङ् * ' अकृत्सार्वधातुकयो दीर्घ ' इति दीर्घः ॥

निवृत्ता भोगेच्छा पुरुषबहुमानोऽपिगळित-

स्समानास्स्वर्यातास्सपदि सुहृदो जीवितसमाः ।

शनैर्यष्टु यस्थानं घनतिभिररुद्धे च नयने

अहो मूढः कायस्तदपि भ्रष्टापायचकितः ॥

९

व्या.—निवृत्तेति —भोगेच्छा विषयानुभवस्पृहा । निवृत्ता । विगता । अत्र जरादूषणाभिनिवेशपारवश्येनेत्यमुक्तं- तेन ' तृष्णैका-तरुणयत' इत्यविरोधः । पुरुष इति यो । बहुमानस्सम्मानस्सोऽऽपि गळितः अपगत-स्तत्प्रयोजकपौरुषाद्यपायादिति भावः-यद्वा-पुरुषाणां बहुमानस्तत्कर्तृकसम्मान-स्सोऽपि गळितः - पूर्ववत्पुरुषादिना न बहु - मन्यत इत्यर्थः- इदानीं तादृशगौरवाभावादिति भावः । अथ परेत-

बान्धवशोचनापदेशेन स्वस्यापशदतां सूचयन्नाह- जीवितसमाः प्राण-
तुल्याः-अत्यन्तप्राणतुल्या इत्यर्थः । सुदृदो बन्धवश्च । समाना सबहु-
मानास्मन्त स्सपदि सद्यएव जरावस्थायाः प्रागेवेत्यर्थः । स्वर्गताः
स्वर्गगताः-निजसुकृतपाकेन पुण्यलोकं गता इत्यर्थः-जरादुर्दशापस्या
बहुमःनरहितोऽहं न यातो हीनजीवन इति भावः - यद्वा - समाना
स्सवयसः - जीवितसमा बन्धवश्च - सपदि सद्यएव दुरवस्थापत्तेः
पूर्वमेवेति भावः - स्वर्गता लोकान्तरं गताः - न त्वहमित्यर्थः -नि.
‘स्वरव्ययं स्वर्गनाकत्रिदिवत्रिदशालया’ इत्यमरः । ननु कंचित्कालं
स्थीयतां किमनेन अमङ्गलाशंसनेनेत्यत आह -शनैर्मन्दं । यष्टुचुथानं
यष्टुचवष्टुम्भेनेनोत्थानं - प्राप्तमिति शेषः - पादपाटवविघट्टनात्स्वय -
मुत्थाने संचारे वा शक्तिर्नास्तीत्यर्थः नत्वेतावन्मात्रमेव - किंतु नयने
चक्षुषी च * प्रगृह्यत्वादस्य अहो इत्यनेन संध्यभावः । घनं निषिडं
- यत्तिमिरं पाटलाख्यनेत्ररोगविशेषो वैद्यशास्त्रप्रसिद्धः-नि. ‘तिमिरं
ध्वान्ते नेत्रामयेऽपि चेति विश्वप्रकाशश्च - तेन रुद्धे निरुद्धशुद्धप्रसारे
अर्थग्रहणासमर्थे जाते इत्यर्थः - अन्धकपङ्कजीवना द्वरं मरणमेवेति
भावः । एतत्सर्वमनर्थजातं जराकृतमेवेति हृदयं । तदपि तथाऽपि ।
मूढः ज्ञानहीनः । कायो देहः । मरणेन योऽपायो विश्लेषः - नाश
इति यावत् - तस्माच्चकितो भीतः भवतीतिशेषः ; अत्र देहिधर्मः तदु
पाधौ देहे उपध्वर्यते । अहो ईदृक्कष्टदशायामपि जीविताशैव बली -
यसी न विज्ञानोदय हत्याश्चर्यमित्यर्थः । एतदपि तृष्णाविलसितमे-
वेति भावः । शिखरिणी वृत्तम् ॥

आशा नाम नदी मनोरथजला तृष्णातरङ्गाकुला
 रागग्राहवती वितर्कविहगा धैर्यद्रुमध्वंसिनी ।
 मोहावर्तसुदुस्तरातिगहना प्रोत्तुङ्गचिन्तातटी
 तस्याः पारगता विशुद्धमनसो नन्दन्ति योगीधराः ॥ १०

व्या.—नन्वेतादृशतृष्णामुलङ्घय स्वात्मसुखानुभवतत्परा ये
 केषुन महान्तस्सन्ति किमित्याशङ्कय सन्त्येवेति निगमयन् तस्याः
 पृथग्जनदुस्तरतरत्वद्योतनार्थं महानदीत्वं रूपयति - आशेति.—
 मृष्टान्नपानभोजनविचित्राम्बरभूषणषोडशवार्षिककामिनीसंभोगादि -
 गोचरमानसव्यापारा मनोरथास्त एव जलानि यस्यास्सा तथोक्ता ।
 अप्राप्येष्वप्यर्थेषु प्राप्यभिलाषविशेषाः तृष्णास्ताभिरेव तरङ्गैः कलोलै-
 राकुलासङ्कुला । अभिमतवस्तुषु स्नेहो रागः - उपलक्षणमेतद्देषादीनां
 तथा च रागद्वेषादय एव - ग्राहा नक्रादयस्त्वस्यां सन्तीति तथो-
 क्ता । तत्तत्पदार्थलाभालाभगोचराः वितर्काः - त एव विहगाः
 कारण्डवादिपक्षिणो - यस्यां सा तथोक्ता । 'मनसोनिर्विकारत्वं
 धैर्यं सत्स्वपि हेतुष्वि' त्युक्तलक्षणं धैर्यं - तदेव द्रुमः - तं ध्वंस-
 यति उन्मूलयतीति तथोक्ता । अज्ञानं मोह एव - तद्दृत्तयो दम्भद-
 र्पादयो लक्ष्यन्ते - तथा च - मोहाः अज्ञानवृत्तय - एवावर्ता जल
 भ्रमास्तैस्सुदुस्तरा सुष्टु तरितुमशक्या । अतिगहना - एकत्र दुर्विभा-
 व्यस्वाभाव्यादन्यत्र दुरवगाहत्वाच्चेत्थमिति निर्णेतुमशक्येत्यर्थः ।
 इष्टाधिगमजनितध्यानं चिन्ता - बहुविधत्वेऽपि; चिन्तानां
 तटद्वयरूपणोपयोगार्थं द्वित्वं वक्ष्यते - तथा प्रोत्तुङ्गे अत्युन्नते -
 चिन्ते एव तटे - यस्यास्सा तथोक्ता । आशा नाम नैकविधात्यायता-

तृष्णा - नि. - 'दशाऽवस्थानैकविधाऽत्याशा तृष्णाऽपि चायते'
 त्यमरः । नामेति प्रसिद्धौ - आशेति प्रसिद्धेत्यर्थः । या नदी वर्तत
 इति शेषः - यत्तदोर्नित्यसंबन्धात् । तस्या आशानद्याः । पारं गताः
 ज्ञानप्लवेनेति भावः । अत एव विशुद्धमनसोनिर्मलान्तःकरणाः ।
 योगेश्वरा महायोगिनः ! नन्दन्ति ब्रह्मानन्दमनुभवन्तीत्यर्थः ।
 अतस्सर्वदा तृष्णातरणोपायोऽन्वेषणीयः श्रेयस्कामेनेति भावः ॥

इति शृङ्गारशतकं दुर्विरक्तपद्मति स्तम्भूर्णा ॥

॥ विषयपरित्याग विडम्बनम् ॥

न संसारेत्पन्नं चरितमनुपश्यामि कुशलं

विपाकः पुण्यानां जनयति भयं मे विमृशतः ।

महद्भिः पुण्यौषैश्चिरपरिगृहीताश्च विषया

महान्तो जायंते व्यसनमिव दातुं विषयिणाम् ॥ ११

व्या.—यदुक्तं योगिन स्तृष्णानर्दां तीर्त्वा नन्दन्तीति -
 तत्र विषयपरित्यागमन्तरा तदसंभवादथविषयपरित्यागविडम्बनो -
 च्यते - अथेति.—अथ तृष्णादूषणानन्तरं । विषयाणां रूपादीनां -
 नि.—'रूपं शब्दो गन्धरसस्पर्शाश्च विषया अमी'त्यमरः - यद्वा -
 स्रक्चन्दनवानितादिभोग्यवस्तूनां - परित्याग स्सन्यासस्तस्य विडम्ब-
 नाऽनुकरणमभिनय इति यावत् - उच्यत इति शेषः - तत्प्रकारमे-
 वाह दशभिः - न संसारेत्पन्नमिति.—संसारे अनादिभवपरम्प-
 रायामुत्पन्नमुदितं - फलोद्देशेनानुष्ठितामिति यावत् । चरितं पुण्या-
 चरणम् * 'आदिकर्मणि कर्तरि च्चे'ति कर्तरि क्तः । कुशलं क्षेम-

करं । नानुपश्यामि नानुसंदधामीत्यर्थः । कुत एतद्वैपरीत्य मित्या-
 शङ्क्य तत्रोपपत्तिमाह - विपाक इति - पुण्यानां पुराकृतसुकृतानां ।
 विपाकस्संपद्रूपपरिपाकः । विमृशतः तत्फलं परामृशतः । मे मम ।
 भयं । जनयत्युत्पादयति - तत्पर्यालोचने संपदां पुण्यव्ययलभ्यत्वेन
 विपद्रूपत्वाद्भयजनकत्वमित्यर्थः - अत एवोक्तं कविकुलसार्वाभौमेन
 श्रीहर्षेण - 'पूर्वपुण्यविभवव्ययलब्धा स्संपदो विपद एव विमृष्टा'
 इति - अथ वा - पुण्यानां ज्योतिष्टोमादिसत्कर्मणां । विपाकः सर्गा-
 दिरूपफलपरिणामः । विमृशतः पूर्वोत्तरं पर्यालोचयतो । मे भयं
 जनयति 'क्षीणे पुण्ये मर्त्यलोकं विशन्तीति' भगवद्वचनात् - याव-
 न्नियतकालं स्वर्गसुखमनुभूय पुण्यक्षये सति पुनर्मर्त्यलोकप्रवेशे महा
 विषादगर्भं निरयवासजन्मपरम्परादुःखप्रभवत्वाद्भयङ्करत्वमित्यर्थः ।
 अतः शकुलं न पश्यामीति संबन्धः ॥ एवं तत्फलभूतानां भोगाना-
 मप्यनर्थहेतुत्वमेवेत्याह - महाद्धिः भूयिष्ठैः पुण्यौघैः पुण्यसंचयैः -
 हेतुभिश्चिरपरिगृहीताश्चिरकालमारभ्य संगृहीता । विषयाश्च भोगा
 अपि । विषयिणां विषयासक्तानां । व्यसनं विपत्तिं दुःखमिति
 यावत् । दातु मिव दातुमेव - इव शब्दोऽत्रावधारणार्थकः - न
 तूत्प्रेक्षाभिव्यञ्जकः - अन्यथाऽर्थान्तरन्यासदिति वेदितव्यं । महान्तः
 प्रवृद्धा । जायन्ते भवन्ति - व्यसनं प्रदानप्रवणैव एतद्वृद्धिः नान्यदा-
 नप्रवणेत्यर्थः ; एव मैहिकामुष्मिक भोगानामनिष्ठानुबन्धित्वात्त-
 द्याग एव श्रेयानिति भावः ॥ शिखरिणीवृत्तम् ॥

अवश्यं यातारश्चिरतरमुषित्वाऽपि विषया

विषागे कोभेदस्त्यजति न जनो यत्स्वयं ममून् ।

वृजन्तस्खातन्व्यादतुलपरितांपाय मनस

स्वयं त्यक्त्वा ह्येते शमसुख मनन्तं विदधति ॥

१२

व्या.—अथ सर्वथा विषयाः परित्याज्या इति वक्तुं तेषां व्यवस्थिति माह - अवश्यमिति.—विषया भोगाश्चिरतरं बहुकालम् । उपित्वा स्थित्वाऽपि ❀ ‘वसति क्षुधोरि’ तीडागमः ❀ ‘वचि स्वपी’ त्यादिना संप्रसारणम् । अवश्यं नियतं सिद्धमिति यावत् । यातारो गन्तारः - आगमापायित्वेनास्थिरत्वात्परिचयानादरेण पुरुषं त्यक्त्वा यातार एव - न तु परिचयवशाद्यावज्जीवं स्यातार इत्यर्थः - तदुक्तं भगवता—

“ मात्रास्पर्शाश्च कौन्तेय शीतोष्णसुखदुःखदाः-

आगमापायिनोऽनित्यास्तां स्तितिक्ष्व भारत ॥” इति—

❀ यातेर्लुट् । अतः वियोगे विषयविरहे । को भेदः कोवा विशेषः न कोऽपीत्यर्थः - स्वकर्तृकत्यागे वा पुरुषकर्तृकत्यागे वा तस्य जायमानत्वादिति भावः । तथाहि । यद्यस्मात्कारणात् । जनो विषयासक्तः पुमान् । अमून् विषयान् स्वयं न त्यजति गुणान् गृहीत्वा न विस्तृजति - स्वयमेव त्यजति चेत्तर्हि तेन कृतार्थो भवेदिति भावः - एतेन विषयकर्तृकत्यागे तु न कृतार्थत्वमिति सूच्यते । ननु कुत एतद्वैषम्यमित्याशङ्क्य तत्र व्यवस्थामाह - खातन्व्यात् कर्तृत्वात् - स्वाच्छन्द्यादिति यावत् ❀ ‘स्वतन्त्रः कर्ते’त्यनुशासनात् । त्यजन्तः पुरुषं विस्तृजन्तस्सन्तः - विषया इति शेषः । मनसः अनुलपरितापाय दुरन्तसंतापाय भवन्तीति शेषः - अत्यन्तदुःखकारिणो भवन्तीत्यर्थः । स्वयं स्वने कर्त्रा पुरुषेण । त्यक्त्वाः तुच्छत्वभावनया

विसृष्टाश्चेत्तर्हि । एते विषया । अनन्तमपरिच्छिन्नं । शमसुखं परमानन्दमिति यावत् । विदधति कुर्वन्ति हि - हिरवधारणे - तदुक्तं—

“यच्च कामसुखं लोके यच्च दिव्यं महत्सुखम्-

वृष्णाशमसुखस्यैते नार्हतष्षोडशीं कळाम् ॥” इति॥

अतोऽनर्थापादक विषयकर्तृकत्यागात्पूर्वमेव स्वयं तन्त्यागतत्परेण भवितव्यं श्रेयस्कामेनेति भावः ॥ वृत्तं पूर्ववत् ॥

ब्रह्मज्ञानविवेकनिर्भलधियः कुर्वन्त्यहो दुष्करं

यन्मुंचन्त्युपभोगभाञ्ज्यपि धनान्येकान्ततो निःस्पृहाः ।

सम्प्राप्तान्न पुरा न संप्रति न च प्राप्तो दृढप्रत्ययो

वाञ्छामात्रपरिग्रहानपि परं त्यक्तुं न शक्ता वयम् ॥ १३

व्या.—तनु कीदृग्विधाः पुरुषा विषयत्यागसमर्था इत्याकाङ्क्षायां ज्ञानिन एव समर्था न तु मादृशा इत्याह - ब्रह्मेति.—ब्रह्मज्ञानेन यो - विवेकस्तस्वविचारस्तेन - निर्मला निष्कळङ्का - असंभवात्नादिरहितेति यावत् - साधीर्येषां ते ज्ञानवन्त इत्यर्थः । दुष्करं कर्तुमशक्यं । कुर्वन्ति । अहो इत्याश्चर्ये । किं तद्दुष्करमित्याह - यद्यस्मादुपभोगं भजन्तीत्युपभोगभाञ्जि स्रक्चन्दनादि - भोगसाधनत्वेनानुभूयमानान्यपीत्यर्थः- धनानि वित्तानि । निःस्पृहाः निरीहास्सन्तः । एकान्ततः नितान्तं निरवशेषमिति यावत् । मुञ्चन्ति विसृजन्ति इदमेवातिदुष्करमत्यन्ताश्चर्यं चेत्यर्थः । वयमस्माद्विधा अज्ञानिनस्तु । पुरा पुरातनकाले न संप्राप्तान्नाधिगतान् । तत स्संप्रती-दानां वर्तमानकालेऽपि । प्राप्तौ वा भविष्यत्कालालाभेऽपि वा न दृढप्रत्ययान्न दृढविश्वासान् - अविश्वसनीयानिति यावत् - कालत्रयेऽ

प्यसंभाव्यमानानित्यर्थः - नि. 'प्रत्ययोऽधीनशपथज्ञानविश्वासहे
तुष्वि' त्यमरः। किं तु। वाञ्छामात्रपरिग्रहान्मनोरथमात्रसंगं -
हीतान् - मनोव्यापारमात्र गोचरी कृतानपीत्यर्थः - अनुभूयमानांस्तु
किमुतेति भावः - विषयानिति शेषः। त्यक्तुं परमत्यन्तं न शक्त्वा
अस्मर्थाः - अतस्तएव धन्या इति भावः - 'शकघृषे' त्यादिना
तुमुन् ; विषयपरित्यागे ब्रह्मज्ञानमेव मुख्यसाधनमतस्तत्संपादनेन
तत्परित्यागोऽवश्यं कर्तव्य इति फलितार्थः ॥

शार्दूलविक्रीडितम् ॥

धन्यानां गिरिकंदरेषु वसतां ज्योतिः परं ध्यायता-
मानन्दाश्रुजलं पिबन्ति शकुना निशङ्कमङ्केशयाः ।
अस्माकं तु मनोरथोपरधितप्रासादवापीतट-
क्रीडाकाननकेलिकौतुकजुषामायुः परंक्षीयते ॥ १४

व्या.—उक्तमेवार्थं भङ्गचन्तरेणाह - धन्यानामिति.—

गिरिकन्दरेषु गिरिगह्वरेषु - नि. 'दरी तु कन्दरो वा स्त्री' त्यमरः।
वसतां विविक्ततया वर्तमानानां - 'विविक्तसेवी लघ्वाशी' ति वच
नादिति भावः। तथा। परं ज्योतिः परं ब्रह्म। ध्यायतां। धन्यानां
पुण्यशालिनां - नि. 'सुकृती पुण्यवान् धन्य' इत्यमरः 'आनन्देन
ये - अश्रुकणाः बाष्पबिन्दवः - तान्। निशङ्कं तेषां तपः प्रशान्त -
त्वान्निर्भयं यथा तथा। अङ्के * शेरत इत्यङ्के शयाः उत्सङ्गवर्तिनः
* 'अधिकरणे शेतेरि' त्यचप्रत्ययः। शकुनाः। पक्षिणः पिबन्ति। किंतु।
मनोरथेन वाञ्छामात्रेणोपरधिताः याः - प्रासादेषु हर्म्येषु -
वापीतटेष्वल्पसरस्तीरेषु - क्रीडाकाननेषुद्यानेषु च - केलयो विहा-

रास्तासु - कौतुकजुषामौत्सुक्यभाजामस्माक मायुः परम् आयु
रेव । क्षीयते नश्यति - दुर्लभविषयचिन्तातत्परैः वृथा कालो यापितः
न तु तत् ब्रह्मज्ञानं संपादितम् - अतो वयमपि तथा न धन्या इति
भावः ॥ वृत्त मुक्तम् ॥

भिक्षाऽशनं तदपि नीरसमेकवारं

शय्या च भूः परिजनो निजदेहमात्रम् ।

वस्त्रंविशीर्णशतखण्डमयी च कन्था

हाहा तथाऽपि विषया न परित्यजन्ति ॥

१५

व्या.—अथ कस्यचिद्विषयाभिभूतस्य निर्वेदनवचनमभिनी -
याह- भिक्षाशनमिति.—भिक्षा भैक्षमित्यर्थः । अशनमाहारः । तदपि
भिक्षान्नाशनमपि । नीरसं मधुराम्लादिरसहीनं । तदप्येकवारं - न तु
द्वित्रिवारमित्यर्थः । शय्या शयनीयं च । भूः - साऽप्यास्तरणादि -
राहितेति भावः । परिजनः । सेवकजनः । निजदेहमात्रं स्वस्य स्वय-
मेव परिजनो न तु कश्चिदन्योऽस्तीत्यर्थः । वस्त्रमाच्छादनं च विशीर्णा
शतखण्डमयी विशेषेण जीर्णाएकचीवरशकलनिर्मिता । कन्था ।
तथाऽपि ईदृक्कष्टदशायामपि । विषयाः भोगवाञ्छाः । न परित्य -
जन्ति न विसृजन्ति - मामिति शेषः । हाहेति विषादविस्मयाति -
शयाभिनिवेदनार्थाद्विरुक्तिः । पापिष्ठा इमे विषया हतमेव प्रन्तीति -
भावः ॥

अत्र विषयपरित्यागकारणसामग्र्यां सत्यां कार्यानुदयाद्विशे
षोक्तिरलंकारः-‘ तत्सामग्र्या मनुत्पत्ति विशेषोक्ति निर्गद्यत ’ इति
लक्षणात् ॥

वसन्ततिलकावृत्तम् ॥

स्तनौ मांसग्रन्थी कनककलशावित्युपमितौ

मुखं श्लेष्मागारं तदपि च शशाङ्केन तुलितम् ।

स्रवन्मूत्रक्लिन्नं करिकरशिरस्सपर्धिं जघनं

मुहुर्निन्द्यं रूपं कविजनविशेषैर्गुरु कृतम् ॥

१६

व्या. — अथ विषयाणां कामिनीप्राधान्यात्तद्दूषणाभावे तत्प-
रित्यागो न सुकर इति मनसि निधाय तां दूषयति - स्तनाविति. —
स्तनौ कुचौ । मांसग्रन्थी मांसपिण्डौ । तथाऽपि । कनककलशौ
अनर्घ्यहिरण्यकुम्भावित्युपमितौ उपमाविषयीकृतौ - कनककलश-
कल्पत्वेनोपवर्णितावित्यर्थः । मुखं वक्त्रं तु श्लेष्मागारं कफलालाद-
न्तमलादिस्थानं तदपि च ; शशाङ्केन सुधारसमयेन चन्द्रेण । तुलितं
समीकृतं - तत्तुल्यत्वेनोपवर्णितमित्यर्थः * अत्र तुलितशब्दस्य सा-
दृश्यवाचित्वात्तद्योगेऽपि न * 'तुल्यार्थैरतुलोपमाभ्यामिति तृती-
याप्रतिषेधः - अत्र सूत्रे सदृशवाचिन एव ग्रहणादिति । जघनं कटि-
पुरोभागस्तु - नि. 'पश्चान्नितम्बः स्त्रीकट्याः क्लीबे तु जघनं पुर'
इत्यमरः । स्रवता मदनसदनदाढ्याभावाद्भवता - मूत्रेण - क्लिन्नमा-
र्द्रम् - अपवित्तमित्यर्थः । तदपि । करिवरशिरःसर्धिंमदजलपरिप्लुति
श्लाघ्यगजेन्द्रकुम्भस्थलसदृशमित्युपवर्णितमिति भावः । अतः । मुहुः
पौनः पुन्येन । निन्द्यं ग्रन्थ्याद्याकारेण जुगुप्स्यं । रूपं स्तनाद्यवयव-
स्वरूपं कामिन्या इति शेषः । कविजनविशेषैः तत्तद्विशेषकल्पना
चतुरकवीश्वरैः । गुरुकृतंकनककलशादिसादृश्यवर्णनेन श्रेष्ठीकृतं ।
कविजनवाङ्मात्र सारमेवैतद्रूपं न तु स्वतास्सिद्धसारवादिति भावः ॥

अत्र मांसग्रन्थित्वेन स्तनयोर्मर्दनानर्हत्वं । श्लेष्मागारत्वेन मुखस्य चुम्बनाद्ययोग्यत्वं । स्रवन्मूत्रक्लिन्नत्वेन जघनस्य हेयतया संभोगापात्रत्वं च सूचितम् ॥ एतत्कृत एव कामिनीनां संभोगास्पदत्वेनाभिमत्तत्वम् - इदमेवेत्थं जुगुप्सितत्वेन दूषितं चेत्तर्हि किमन्यत्कामिन्यां भोगयोग्यमस्तीति श्लोकतात्पर्यम् - तदुक्तं -

‘ हासोऽस्थिसंदर्शनमक्षियुग्ममत्युज्ज्वलं तत्कलुषं वसायाः ।

स्तनौ च पीनौ पिशितास्रपिण्डौ स्थानान्तरे किं नरको न योषित् ? ’ इति शिखरिणी ॥

एको रागिधु राजते प्रियतमा देहार्धहारी हरो

नीरागेषु जनो विमुक्तललनासङ्गो न यस्मात्परः ।

दुर्वारस्सरवाणपन्नगविः व्याविद्धमुग्धो जन-

श्लेषः कामविडंबितान्न विषयान् भोक्तुं न भोक्तुं क्षमः ॥

व्या.—अथैकः परमेश्वर एवैकान्ततोऽनुरक्तो विरक्तश्च अन्यस्तु तथाऽनुरक्तत्वादविरक्तत्वाच्च परिक्लिष्ट एवेत्याह-एक इति.—प्रियतमायाः पार्वत्याः-देहस्य शरीरस्य-अर्धम् अर्धभागम्*‘अर्धं नपुंसकमि’ति समासः- तद्धरतीति तथोक्तः - महाकामुकतया क्षणमात्रविश्लेषस्याप्यसहिष्णुत्वान्निजदेहवामार्धपरिक्रुप्तप्रियतम इत्यर्थः - वामार्धधारीति च पाठः । एक एव हरो । रागिध्वनुरक्तेषु - कामुकेष्वित्यर्थः । राजते अप्रतिनिधित्वेन प्रकाशते - तादृशकामुकान्तरस्यानुपलभ्यमानत्वादिति भावः । तथा । नीरागेषु विरक्तेष्वपि । विमुक्तस्त्यक्तो - ललनासङ्गो योषिदासक्तिर्येन स तथोक्तो । जनः वैराग्यपुरुषो । यस्माद्धरात् । परोऽन्यो । नास्ति-तपश्चरणसमये मदन-

दहनादिना तादृग्वैराग्यप्रकटनात्तथाविधविरक्तो न कश्चिदस्तीत्यर्थः ।
किंतु । दुर्वाराः निवारयितुमशक्याः - स्मरबाणा एव - पन्नगास्स-
र्पा-स्तेषां विषेण गरलेन - तत्सदृशेन व्यामोहेन च - व्याविद्धो
व्याक्षिप्तः - अतएव - मुग्धो मूढो निश्चेष्टश्च शेषः अवाशिष्टः । जनः ।
कामेन मन्मथेन हेतुना - विडम्बिताननुकृतान् - स्वीकृतानिति
यावत् । विषयान् स्त्रीसंभोगादीन् । भोक्तुमनुभवितुं वा । मोक्तुं
त्यक्तुं वा । न क्षमः तादृगनुरागविरागोत्कर्षाभावात्तथा विधभोग -
त्यागयोरसमर्थ इत्यर्थः ; कर्तुमकर्तुमन्यथा कर्तुं समर्थः परमेश्वर -
एक एवानुरक्तेषु विरक्तेषु च परां काष्ठां प्राप्तस्तदन्यस्सर्वोऽप्युभय
भ्रष्टएवेति भावः ॥ स्मरबाणपन्नगोत्यत्र रूपकालंकारः ॥ शार्दूल -
विक्रीडितम् ॥

अजानन्दाहात्म्यं पततु शलभस्त्रीवृद्धने
स मीनोऽप्यज्ञानाद्बुद्धिशयुत मश्रातु पिशितम् ।
विजानन्तोऽप्येते वयमिह विपञ्जालजटिला-
न्न मुञ्चामः कामानहह गहनो मोहमहिमा ॥

१८

व्या.—अथ विषयदोषपरिज्ञानेऽप्यत्यागे कारणमाह - अजा
नन्निति - शलभः पतङ्गः । दह्यते अनेनेति दाहः * करणे घञ् -
तस्य आत्मनः स्वभावस्य भावो दाहात्मं च भस्मीकरणत्वाभाव्य-
मित्यर्थः - नि. 'आत्मा देहे धृतौ जीवे स्वभावे परमात्मनी'ति
विश्वः । अजानन् अनवबुध्यन् । तीव्रदहने जाज्वल्यमानाग्नौ । पततु
प्रविशतु - प्रविश्य भस्मीभवत्वित्यर्थः * संभावनायां लोट् । तथा ।
स प्रसिद्धो । मीनो मत्स्योऽपि । अज्ञानादात्मविनाशकारणमेतदित्य-

विवेकात् । बडिशयुतं मत्स्यवेधनसंदानितम् - अयोमयवक्रकण्ठ
 काग्रस्यूतमित्यर्थः । पिशितं मांसमश्नातु भक्षयतु - आमिषलोभात्क
 ण्ठकगिळनेन गळनिरोधात्सोऽपि म्रियतामित्यर्थः - नात्रानयोरप-
 राधः - नाज्ञानमपराध्यति - ' पतङ्गमातङ्गकुरङ्गभृङ्गमीना हताः
 पञ्चभिरेव पञ्चे 'ति च न्यायादिति भावः-नि. ' बडिशं मत्स्यवे-
 धनं ' - 'पिशितं तरसं मांसमि' ति चामरः । किंत्विहास्मिन् लोके ।
 विज्ञानन्तोऽपि विनिपातहेतव इति विवेकवन्तोऽप्येते वयं ।
 विपज्जालैरापत्परम्पराभि - र्जटिलान् ग्रथितान् - उपद्रवहेतून्पी-
 त्यर्थः * पचादित्वान्मत्वर्थीयो अचप्रत्ययः । कामान्विषया न्न
 मुञ्चामो न त्यजामः - विषयस्वरूपपरिज्ञानेऽप्यमुञ्चतामस्माकमेक
 एवापराध इति भावः * ' शे मुचादीनामि ' ति नुमागमः. विषा
 र्थमाणे नास्माकमप्यपराधः - प्रबलतरकारणसद्भावादित्याह - मोहस्य
 अज्ञानस्य । महिमामाहात्म्यं । गहनो दुर्विज्ञेयः - अघटितघटनापदु
 तराविद्याविलासमहिम्ना लोको जनः अविहितमपि करोति - अतो
 नास्माक मपराध इति भावः ॥ शिखरिणीवृत्तम् ॥

तृषा शुष्यत्यास्ये पिबति सलिलं शीतमधुरं

क्षुधार्तं शशाल्यन्नं कबळयति मांसादिकलितम् ।

प्रदीप्ते कामाग्नौ सुदृढतर मालिङ्गति वधूं

प्रतीकारं व्याधेस्सुख मिति विपर्यस्यति जनः ॥

१९

व्या.—अज्ञानमहिम्नैव सुखाभावेष्वप्यन्नपानादिविषयेषु
 सुखबुद्धिं करोतीत्याह - तृषेति.—तृषा तृष्णया । आस्ये वक्त्रे ।
 शुष्यति शेषं प्राप्नोति सति । शीतं च तन्मधुरं चेति विशेषणयोरपि

मित्यो विशेषणविशेष्यभाव विवक्षायां * ' विशेषण विशेष्येण बहुळ मि ' ति समासः - शैत्यगुणयुक्तं संतापहरं चेत्यर्थः- ' शीतली क्रियते तापो येन तन्मधुरं स्मृतमि ' ति लक्षणात् - यद्वा मधुरं शर्करापानकवन्माधुर्यसंयुक्तं - सलिलमुदकं - पिबति । तथा क्षुधार्तः बुभुक्षापीडितस्सन् । मांसादिना मांस घृतपयो दध्यादिव्यञ्जनद्रव्ये - णेत्यर्थः - कलितं रुचिरं स्वादूकृतमित्यर्थः * कलिः कामधेनुः । शाल्यन्नं । कबळयति मुङ्क्ते । तथा कामाग्रौ ' मदनदहने । प्रदीप्ते प्रज्वलिते सति - मन्मथोद्रेके सतीत्यर्थः । सुदृढतरमतिगाढं । वधूं स्त्रिय मालिङ्गत्याश्लिष्यति । अतः व्याधेः क्षुत्तृष्णादिरूपामयस्य । प्रतीकारं तदुपशान्तिकरान्नपानालिङ्गनरूपौषधसेवनरूपप्रीतिक्रिया-मित्यर्थः । सुखं भोग । इति । जनो विपर्यस्यति विपर्यस्तबुद्धिं प्राप्नोति - न तु तत्त्वं जानातीत्यर्थः । अतस्मिस्तद्गृहो विपर्यासः । अयं च अज्ञानदुर्विलास एवेति भावः ॥ वृत्तं पूर्ववत् ॥

तुङ्गं वेश्म सुतस्सतामभिमतास्सङ्घातिगास्संपदः

कळ्याणी दयिता वयश्च नयमित्यज्ञानमूढो जनः ।

मत्वा विश्वमनश्चरं निविशते संसारकारागृहे

संहृश्य क्षणभङ्गरं तदखिलं धन्यस्तु सन्नचस्यति ॥ २०

व्या.—एवं तावदज्ञो जनस्संसारविषयासक्त्या बद्धो भवति - ज्ञानी तु सर्वसङ्गं परित्यज्य कृतकृत्यो भवतीति निगमयति - तुङ्गमिति.—वेश्म प्रासादादि । तुङ्गमुन्नतं । सुताः पुत्रास्सतां साधूनां - विदुषाम् । अभिमता इष्टास्संप्राप्तविद्याविनयादिगुणा इत्यर्थः * ' मतिबुद्धी ' त्यादिना वर्तमानार्थे क्तः - अत एव *

‘ क्तस्य च वर्तमान ’ इति षष्ठी - प्रतिपदविधाना षष्ठी न समस्यत इति वक्तव्यमिति समासनिषेधः । संपदः धनधान्यादिद्रव्यसमृद्धयः संख्यातिगाः असंख्येयाः - अपरिमिता इत्यर्थः । दयिता प्रियतमा-कल्याणी आनुकूल्यादिगुणसंपन्नत्वाच्छोभना - तदुक्तम् -

अनुकूलां विमलाङ्गीं कुलजां कुशलां सुशीलसंपन्नाम् ।
पञ्चलकारां भार्यां पुरुषः पुण्योदयाहभते ’ ॥

वयश्च । नवं नूतनं - यौवनमित्यर्थः - नि. ‘ वयः पक्षिणि बाल्यादा-वि ’ त्यमरः । इत्येवमज्ञानेन मोहेन - मूढो विवेकशून्यो । जनः । विश्वं गृहापत्यवित्तदारादिप्रपञ्चम् । अनश्वरं शाश्वतं । मत्वा आलोच्य । संसार एव कारागृहं बन्दीगृहं - तत्र निविशते प्रवि-शति - तदासक्तो भवतीत्यर्थः - न तु तस्यानर्थमूलत्वं जानातीति भावः ❀ ‘ नेर्विश ’ इत्यात्मनेपदम् - अतिसंकटतया परमनिर्वन्ध हेतुत्वात्संसारस्य कारागृहत्वरूपणं - नि. ‘ कारा स्याद्बन्धनालय ’ - इत्यमरः । धन्यस्तु ज्ञानी - तु शब्दः पूर्वस्माद्वैलक्षण्यं द्योतयति । तदेवाह - तदखिलं वैशमाद्यशेषप्रपञ्चं क्षणभङ्गुरमशाश्वतं । संदृश्य सम्यगालोक्य संपूर्वाद्दृशेः क्त्वाचो ल्यबादेशः । सन्न चस्यति - न तत्रासक्तो भवति - किं तु विरक्तो भवतीति भावः ; अतः ज्ञानेन सर्वानर्थमूलमज्ञानं निरस्य कृतकृत्येन भावितव्य मिति तात्पर्यम् ॥

शार्दूलविक्रीडितम् ॥

इति वैराग्यशतके विषयपरित्यागविडम्बनं संपूर्णम् ॥

॥ याच्वादैर्न्यदूषणम् ॥

दीनादीनमुखैस्सदैव शिशुकैराकृष्टजीर्णाम्बरा

क्रोशद्भिः क्षुधितैर्निरन्नविधुरा दृश्या न चेद्रेहिनी ।

याच्वाभङ्गभयेन गद्गदगळत्रुध्यद्विलीनाक्षरं

को देहीति वदेत्स्वदग्धजठरस्यार्थं मनस्वी पुमान् ॥ २१

व्या.—अथ याच्वादैर्न्यदूषणमारभते-अत्रायमभिप्रायः विष-
याणां याच्वादैर्न्यप्रयोजकत्वाद्विषयपरित्यागविडम्बनानन्तर्येणैतत्प्र-
योज्ययाच्वाजनितदैर्न्यमपि दूषणीयमेवेति अतस्तत्प्रसङ्गानन्तरमेतद्दू-
षयितुमारभते - दीनेत्यादिश्लोकदशकेन-दीनादीनमुखैरिति.—दीनाद-
रिद्राः । अत एव । दीनानि शोभाहीनानि मुखानि येषां तैः । कुतः ।
क्रोशद्भिः रुदद्भिः । तत्कुतः । क्षुधितैः संजातक्षुधैः - बुभुक्षितैरि-
त्यर्थः - क्षुधाशब्दोऽप्याबन्तस्तस्मात् * 'तदस्य संजातं तारकादि-
भ्य' इतजिती 'तचप्रत्ययः - तारकादिराकृतिगणः - क्षुदिति दका-
रान्तपक्षे तु-क्षुधं प्राप्तैः क्षुधितैः क्षुधातुरैः * कर्तरिक्तः * 'वसति
क्षुधो रिडि'तीडागमः । शिशुकैरत्यन्तबालकैः * अल्पार्थे कन्प्रत्य-
यः । सदा सर्वदैवाकृष्टमन्नपानादियाच्वापूर्वकमाक्षिप्तं - जीर्णाम्बरं
विशीर्णवस्त्रं - यस्यास्सा । तथा । निरन्ना अन्नपानरहिता - अत एव
विधुरा विह्वला - निरन्ना च सा विधुरा चेति विशेषगसमासः -
अन्नाभावात्कृष्टजीवनेत्यर्थः - नि.—'विधुरः प्रत्यवेतेस्यात्कृष्टविश्लि-
ष्टयोरपी'ति विश्वः । गेहिनी गृहिणी । दृश्या दृष्टिगोचरा । न चेन्न-
स्याद्यदि । तर्हि । मनस्वी सुमेधाः - धैर्यशाली * प्रशंसायामितिः ।
कः पुमान् । याच्वाभङ्गाद्यद्भ्यं तेन । गद्गदो हनिस्वरः - अनुकरण-

शब्दोऽयं - यो गळः कण्ठः - तत्र- व्रुष्टन्ति शकलीभवन्ति - अत एव - विलीनान्यनुच्चारितप्रायाण्यक्षराणि वर्णा यस्मिन् कर्मणि तद्यथा तथा । स्वस्य - दग्धः पुष्टो - यो जठरः उदरं - तस्यार्थे तत्पूरणार्थमित्यर्थः - नि.-‘ अर्थे कृते च शब्दौ द्वौ तादर्थ्येऽव्ययसंज्ञिता वि’ ल्यमरः - दग्धशब्दोऽत्र निर्वेदाभिद्योतकः - यथोक्तं सुरेश्वरवार्तिके - ‘अस्य दग्धोदरस्यार्थे किञ्च कुर्वन्त्यसांप्रतमि’ति । देहीति । वदेत् ब्रूयात् । न कोऽपीत्यर्थः । तस्याः दृश्यत्वादीदृगवस्थापन्नो भवत्यतोऽनर्थमूलत्वात् तत्परित्यागोऽवश्यं कर्तव्य इति भावः ॥

शार्दूलविक्रीडितम् ॥

अभिमतमहाभान ग्रन्थिप्रभेदपटीयसी

गुरुतरगुणग्रामाभोजस्फुटाञ्जलचन्द्रिका ।

विपुलविलसलज्जावल्लीवितानकुठारिका

जठरपिठरी दुष्पूर्यं करोति विडम्बनम् ॥

२२

व्या.—इदानीं दैन्यानर्थमूलं जठरं निन्दति - अभिमेतेति.—

अभिमतः कीर्तिप्रतिष्ठावहत्वादिष्टः - यो महाभानग्रन्थिर्गरेष्ठाभिमानग्रन्थिः - तस्य - प्रभेदे विश्लेषणे - पटीयसी समर्थतरा ऋषदुशब्दादीयसुन्युगितश्चेति ङीप् । गुरुतरा अतिशयेन वर्तमाना - ये गुणग्रामाः गाम्भीर्यधैर्यादिगुणगणाः - त एवाऽभोजानि तेषां स्फुटं यथा तथा - उञ्जलचन्द्रिका पूर्णिमाकौमुदी तत्सङ्कोचहेतुभूतेत्यर्थः । विपुलं विस्मृतं यथा तथा - विलसत्प्रकाशमानं - लज्जावल्लीवितानं ब्रीडालताविततिस्तस्य कुठारिका परशुः - तदुल्लेदनसाधनभूतेत्यर्थः । दुष्पूरा पूरयितुमशक्या - प्रत्यहमन्नपानादि पूरिताऽपि पर्याप्त्यभावा

दिति भावः * 'ईषद्वि'त्यादिना खलप्रत्ययः । इयं जठरमुदरमेव पिठरी कुण्डी - नि. 'पिठरः स्थाल्युखा कुण्ड मि' त्यमरः * गौरादित्वात् डीष् - तथा च कृष्णामृतस्तवे - 'जठरपिठरीपूर्तये नर्तितासी' ति । विडम्बनं याच्चवानुकरणं । करोति याच्चादैन्य मस्माभिरभिनाटयतीत्यर्थः । एतद्व्यतिरेकेण दैन्यकारिणी न काऽप्य- स्तीति भावः । 'वह्नी कठोरकुठारिके'ति पाठे निश्चिततरपरशुरित्यर्थः ॥

रूपकालंकारः हरिणवृत्तं - ' भवति हरिणीन्सौ श्रौस्लौगोर साम्बुधि विष्ट्रपैरि ' ति लक्षणान् ॥

पुण्ये ग्रामे वने वा महतिं सितपटच्छन्नपालीं कपालिं

ह्यादाय न्यायगर्भद्विजहुतहुतभुधूधूधूधूपकण्ठे ।

द्वारं द्वारं प्रविष्टो वरमुदरदरीपूरणाय क्षुधातो

मानी प्राणैस्सनाथो न पुनरनुदिनं तुल्यकुल्येषु दीनः २३

व्या.—अथ मानिन स्तावद्गन्धुयाच्चाया परमन्यत्र भिक्षा- शनतात्पर्येण प्राणधारणमित्याह - पुण्य इति.—न्यायगर्भ मीमांसाशास्त्रोक्तप्रकारगर्भितं यथा तथा - यद्वा नीयन्ते ज्ञाप्यन्ते - बुभुत्सितार्था एभिरिति न्यायाः - वेदशास्त्रपुराणादयः - ते गर्भे कुक्षौ - येषां ते न्यायगर्भाः अधीताखिलविद्या इत्यर्थः । ' कुक्षि- भ्रूणार्भका गर्भा' इत्यमरः - तथाभूता - द्विजाः ब्राह्मणाः तैः - हुताः आज्यादिहविर्भिस्सुतीर्पिताः - ये - हुतभुजोऽग्नय - स्तेषां धूमेन' - धूम्राणि कृष्णलोहितवर्णानि - उपकण्ठानि अन्तिकप्रदेशाः - यस्य तस्मिन् - नि. ' धूम्रधूमलौ कृष्णलोहिते ' - ' उपकण्ठान्तिकाभ्य-

णाभ्यग्रा अप्यभितोऽव्ययमि'ति चामरः । अतएव - पुण्ये पवित्रे ।
 महति विपुले च । विशेषणद्वयेन निस्संकोचसंचाराहृत्वं सूच्यते ।
 ग्रामे अग्रहारे । वने अरण्येवा - तत्रापि वानप्रस्थादीनां विद्यमानत्वा
 दिति भावः । सितपटेन श्वेतवस्त्रेण- छन्ना परेषां दृष्टिगोचरत्वाभावात्
 माच्छादिता - तथा विशिष्टाचारात् - पालिरश्रियस्यास्तां - नि.
 'पालि स्व्यश्रचङ्कपङ्क्तिष्वि' ति वैजयन्ती । कपालिं भिक्षाहरणो -
 चितशराव भादाय गृहीत्वा । क्षुधार्तः क्षुत्पीडितः । मानी अभि-
 मानवान् पुरुष इति शेषः । उदरमेव - दरी गिरिगह्वरं - तस्याः ।
 पूरणाय पूर्यर्थमित्यर्थः * तादर्थ्ये चतुर्थी । अथवा - उदरं पूरयितु
 मित्यर्थः * 'तुमर्थाच्च भाववचनादि' ति चतुर्थी । द्वारं द्वारं प्रति-
 द्वारं - गृहमेधिनामिति शेषः * 'नित्यवीप्सयोरि' ति वीप्सायां
 द्विरुक्तिः । प्रविष्टः भिक्षार्थमित्यर्थः । प्राणैस्सनाथस्सहितश्चेत्
 भिक्षाशनेन प्राणधारणतत्परस्याच्चेदित्यर्थः । वरं मनाक्प्रियं नि.
 'देवाद्धृते वरश्चेष्टे त्रिपु क्लीवं मनाक्प्रियमि' त्यमरः । दिने दिने अनु
 दिनं प्रत्यहमित्यर्थः * यथार्थेऽव्ययीभावः । तुल्यकुल्येषु समानकु-
 ल्येषु समानकुलोद्भवेषु तन्मध्ये इत्यर्थः । दीनः पुनः दैन्यवांश्चेन्न
 वरं - बन्धुमध्ये याच्न्वा दैन्यनीच जीवनाद्वरं भिक्षान्नेन प्राणधारणं -
 'न बन्धुमध्ये धनहीनजीवनमि' ति वचनादिति भावः. अत्र य-
 दपि - 'त्यजन्त्यसून् शर्म च मानिनो वरं त्यजन्ति नत्वेकमयाधि-
 तत्रतमि' ति वचनान्मानिनः सर्वथा अयाचितत्वमेव मुख्यव्रतं
 तथाऽपि यदि क्षुधातुरत्वेन याच्न्वाप्रवृत्तिस्स्यात्तदा कुत्रचिदपरिज्ञात-
 देशे श्रोत्रियगृहेषु कपालभिक्षान्नभक्षणेनोदरपूरणं कर्तव्यं - न तु

बन्धुजनयाच्चाप्राणसंकटेऽपि - तस्याः परमनैच्यावहत्वादिति गूढा-
भिसंधिः ॥

स्रग्धरावृत्तं - तदुक्तं केदारेण - 'म्रभैर्यानां त्रयेण त्रिमुनिय
तियुता स्रग्धरा कीर्तितैयम्' ॥

गङ्गातरङ्गकणशीकरशीतलानि

विग्राधराध्युषितचारुशिलातलानि ।

स्थानानि किं हिमवतः प्रळयं गतानि

यत्सावमानपरिपिण्डरता मनुष्याः ॥

२४

व्या.—अथ विशिष्टगत्यन्तराभाववितर्कद्वारा दूषयति-गङ्गे-
ति.—गङ्गातरङ्गाणां भागीरथीकल्लोलानां - ये कणाः विन्दवः -
तेषां - शीकरैः - प्रालेयप्रायलेशैः - अथवा - कणाः स्थूलविन्दवः-
शीकराः सूक्ष्माः - तैः शीतलानि शिशिराणि - 'घनशीकरे'ति
वा पाठः - तथा सान्द्रा इत्यर्थः । विद्याधरैर्देवयोनिविशेषैरध्युषि-
तानि अधिष्ठितानि ❀ 'गत्यर्थाकर्मके'त्यादिना वसेः कर्मणि क्तः
❀ 'वचिस्वपी'त्यादिना संप्रसारणं - अत एव - चारुणि मनोह-
राणि - शिलातलानि येषु तानि तथोक्तानि - ❀ विशेषणद्वयेनैतेन-
परमपवित्रत्वं च सूच्यते । हिमवतः हिमाद्रेस्संबन्धीनि - स्थानानि
प्रान्तप्रदेशाः प्रळयं गतानि किं नष्टानि किं? - किं शब्दोऽत्र वितर्के-
नि.—'कुत्साप्रभ्रवितर्केषु क्षेपे किं शब्दइष्यते'इति शाश्वतः । ननु
कुतः एवं विद्यमानेष्ववस्थानेषु विनाशो वितर्क्यत इत्याशङ्क्य तत्र
कारणमाह - यद्यस्मात्कारणान्मनुष्या जनाः । सावमानेषु याच्वया-
तिरस्काराचरणपूर्वकं दत्तेषु - परिपिण्डेषु पराश्रेषु - रता आसक्ताः-

तादृक्परिपिण्डाशनेन प्राणत्राणतत्परा जीता इत्यर्थः यदि स्थानानि न नश्येरन् तर्हि जना ईदृकप्रयाच्च्वातत्परा न भवेयुः - तेषां नष्टत्वा-
देवेद्यदुरवस्थापन्ना इति कृत्वा एवं वितर्क्यत इति वाक्यार्थः ; यद्वा-
गत्यन्तराभावं प्रश्नद्वारा दूषयति-गङ्गेति - किंशब्दोऽत्र प्रश्ने - नन्वेवं
कुतः पृच्छयत इत्यत आह - यस्मात्कारणात् - हे मनुष्याः सावमान
परिपिण्डरताः - यूयं जाता इति शेषः - अतः प्रश्नस्यावकाश इति
भावः - अन्यत्समानम् ; एतेन दुर्भगयाच्च्वापिशाचिकामूर्धन्यशनि-
पातयित्वा गिरिपरिसरेषु सुखेन वर्तितव्यमिति सूचितम् ॥

वसन्ततिलकावृत्तम् ॥

किं कन्दाः कन्दरेभ्यः प्रळयमुपगता निर्झरा वा गिरिभ्यः

प्रध्वस्ता वा तरुभ्यः सरसफलभृतो वल्कलिन्यश्च शाखाः ॥

वीक्ष्यन्ते यन्मुखानि प्रसभमपगतप्रश्रयाणां खलानां

दुःखात्प्रखल्पवित्तस्मयपवनवशानर्तित भ्रूलतानि ॥ २५

व्या.— इदानीं पुनर्जीवनोपायान्तराभाववितर्कद्वारा दूषयति-
किमिति.—कन्दरेभ्यो गुहाभ्यस्सकाशात् कन्दाः कन्द -
मूलादिपदार्थाः - क्षुन्निवारणक्षमा इति भावः । प्रळयं विनाशं -
विराममिति यावत् । उपगताः प्राप्ताः किं * 'जुगुप्साविरामे'त्या -
दिना पञ्चमी । एवमुत्तरत्रापि - किंशब्दो वितर्के । तथा
गिरिभ्यस्सकाशा निर्झरावा प्रवाहाश्च वा - उपशमकरा इति
भावः । प्रळयमुपगताः किमिति संबन्धः - 'प्रवाहो निर्झरो झर'
इत्यमरः - नि - 'वास्याद्विकल्पोपमयोरेवार्थे च समुच्चय' इति
चामरः । तथा तरुभ्यः वृक्षेभ्यस्सकाशात् । सरसानि माधुर्यरसयु-

क्तानि - फलानि विभ्रतीति तथोक्ताः । वल्कलिन्यः वल्कलवत्यः । एतेन विशेषणद्वयेन सुभोज्यवस्तुसमृद्धत्वाच्छादनयोग्यवस्तुसमृद्धत्वे सूचितं । शाखाश्च । प्रध्वस्ता वा विनष्टाः किम् - अव्ययानामने कार्थत्वात् । ननु विद्यमानकन्दमूलादिष्वविद्यमानत्वं कुतो वितर्क्य-तइत्यत आह - यद्यस्मात्प्रसभमत्यन्तम् - अपगतप्रश्रयाणां विनय - शून्यानां । खलानां दुरीशानां दुःखात्प्रमतिक्लेशेन प्राप्तं - तदपि स्वल्पं यद्वित्तं धनं तेन यः - स्मयो गर्वस्स एव पवनः - स्मयः पवन इव च - तद्वशादानर्तिताश्चलिताः - भ्रुव एव लताः भ्रुवोलता इव च येषां तानि-सविकाराणीत्यर्थः-स्मयपवनेत्यत्र भ्रूलता इत्यत्र च उपमारूपकयोस्साधकवाधकप्रमाणाभावात्संदेहसंकरः । मुखानि । वीक्ष्यन्ते-दृश्यन्ते याचकजनैरिति शेषः; कन्दमूलादीनां विनष्टत्वादेव जनैर्दुरीश्वरपरिचर्यात्तत्परैर्भूयते जीवनोपायार्थमतस्तदभाववितर्क - स्यावकाश इति भावः । यद्वा - जीवनोपायान्तराभावप्रश्रद्धारा निन्दति - किं कन्दा इति । किं वा शब्दौ प्रश्ने । अत एवं प्रश्नः क्रियत इत्यत आह - यस्मात्कारणाहुर्विनीतदुरीश्वरमुखान्यवलो - क्यन्ते युष्माभिस्तस्मादभावप्रश्नो युज्यत इति भावः । शेषं समानम् ; अत्रायमभिसंधिः- परमनैच्यावहं शास्त्रनिषिद्धं च दुर्विनीतसेवनोप - जीवनं परित्यक्तव्यम् ॥ स्रग्धरा ॥

पुण्यैर्मूलफलैः तथा प्रणयिनीं वृत्तिं कुरुष्वधाधुना
भूशय्यां नवपल्लवैरकृपणै रुत्तिष्ठ यावो वनम् ।
क्षुद्राणामविवेकगूढमनसां यत्रेश्वराणां सदा

वित्तव्याधिविकारविह्वलगिरां नामापि न श्रूयते ॥

व्या.—अथ खलानां मुखानि दृश्यन्त इत्यनेन सूचि-
तनिन्दनां प्रकटयितुं चिरकालदुरीशसेवाखिन्नस्य कस्यचिन्निर्वेद
वचनमभिनीयाह - पुण्यैरिति.—अधुनेदानां । पुण्यैः पवित्रैः ।
मूलैः कन्दमूलैः । फलैः कदम्बीरसालपनसादिफलैश्च अपवि-
त्ररक्तमूलक कलिङ्ग फलादिभक्षणानिषेधस्मरणात्पुण्यै रित्युक्तं । तथा
अनिर्वाच्यतया । ‘प्रियप्रणयिनी मि’ ति पाठे - हा प्रियसखे
इत्यर्थः । प्रणयिनीं परमसुखावहृतया प्रियतमां - विशिष्टकन्दमू-
लाद्यशनस्यानशनप्रायत्वात्तस्यापि ‘तपो नानशनान्तर मि’ ति तपः
पर्यवसानत्वात्तस्य च ‘तपसा कल्मषं हन्ती’ ति सकलकर्मनिवर्त-
नद्वारा परमसुखावहत्वादिति भावः । वृत्तिं जीविकां - नि. ‘वृत्ति-
वर्तनं जीवनं’ इत्यमरः । कुरुष्व विधेहि । तथा । अकृपणैरम्लानैः
नवपल्लवैर्भुवि शय्यां च कुरुष्व । अतः । उत्तिष्ठ उत्थितो भव -
विलम्बं माकुर्वित्यर्थः । वनं प्रति - यावो गच्छावः - यास्याव
इत्यर्थः - किमनेन नीचसेवनेनेति शेषः * वर्तमानसामीप्ये वर्तमान
प्रत्ययः । ‘यामो वनमि’ति न साधीयान्पाठः । गमने अभ्युच्छ्रय फल
माह-यत्र वने क्षुद्राणां दीनानां । कुतः अविवेकेनाज्ञानेन-मूढानि कर्त-
व्याकर्तव्यविचारशून्यानि - मनांसि येषां तेषां । तथा । सदा
सर्वदा - वित्तमेव व्याधिस्सन्निपातादिरोगस्तेन यो विकारः विप-
रीतभावस्तेन विह्वला विकला - अविस्पष्टा इति यावत् । तथाभूता -
गिरो येषां तेषामीश्वराणां राज्ञां । नामाऽपि नामधेयमपि । न
श्रूयते नाकर्ण्यते - किमुत - दर्शनसेवनादिकथेति भावः ।
तस्माद्बहिःकामुष्मिकफललेशसंबन्धशून्यं नीचसेवनं परित्यज्य सकल

श्रेयस्संपादकं वनं ब्रज ; वनवास एवावश्यं कर्तव्य इति तात्पर्यम् ॥
शार्दूल विद्महीडितम् ॥

फलं स्वेच्छालभ्यं प्रतिवनमेखदं क्षितिरुहां

पयस्थाने स्थाने शिशिरमधुरं पुण्यसरिताम् ।

मृदुस्पर्शा शय्या सुललितलतापल्लवमयी

सहन्ते सन्तापं तदपि धनिनां द्वारि कृपणाः ॥

२७

व्या.—अथ च पुनस्सत्यामपि निरवधिक निरातङ्कजीवन-
साधनसामग्र्यां कृपणाः स्वकार्पण्य मत्यजन्तः परयाच्चादैन्येन
क्लिश्यन्ति । किं कर्तव्यमित्याह - फलमिति.—वने वने प्रतिवनं-वने
वने न त्वेकत्रैव कूपमित्यर्थः* अव्ययं विभक्ती ' त्यादिना यथार्थेऽ
व्ययीभावः । न विद्यते खेदो यस्मिन्कर्मणि तद्यथा तथा अखेद महेशं ।
स्वेच्छया स्वच्छन्देन - लभ्यं प्राप्यं - न तु परप्रेष्यमिति भावः ।
क्षिप्त्वा रोहन्तीति क्षितिरुहः क्षिप् । तेषां कदलीरसालपनसादि-
तरूणां फलमस्तीति शेषः उदरपूरणपर्याप्तमिति भावः । तथा ।
स्थाने स्थाने प्रतिस्थानं * वीप्सायां द्विरुक्तिः । शिशिर -
मधुरं - व्याख्यातमेतत् ' पिबति सलिलं शीतमधुरामि ' त्यत्र ।
पुण्यसरितां - गङ्गागोदावर्यादिपुण्यनदीनां । पयस्तीर्थः । अस्तीति
शेषः - स्नानपानाभ्यां बाह्याभ्यन्तरपङ्कप्रक्षाब्धनद्वारां तृष्णापेशान्ति -
करमिति भावः । एतेनोभयेषामपि शास्त्रसिद्धं परोपकारकत्वं सूचितं-
तदुक्तं - ' परोपकाराय फलन्ति वृक्षाः परोपकाराय वहन्ति नद्य '
इति । तथा । मृदुः अकठिनः - कोमल इति यावत् - स्पर्शा यस्या-
स्सा हंसतूलिकातल्पकल्पेत्यर्थः । कुतः सुललितान्यतिकोमलानि -

यानि लतापल्लवानि — तन्मयी तत्पुत्रा - तैर्निर्मितेत्यर्थः - अथवा-
 तन्मयी तद्विकारा * ' प्राचुर्ये विकारार्थे मयडि ' ति डीप् । शय्या
 चास्तीति शेषः - सुखस्वापोचितेति भावः । तदपि तथाऽपि धनिनां
 धनाह्वानां । द्वारि प्रतीहारप्रदेशे—नि. ' स्त्रीद्वारं प्रतीहार '
 इत्यमरः । कृपणाः धनलिप्सापरतन्त्राः । संतापं । तदनुवर्तनाद्यायास-
 परितापं सहन्ते मृष्यन्ति । श्रेयोर्थिनां किं तत्रास्माकं कर्तव्यमिति
 भावः ॥ अतः फललाभसंबन्धशून्यां प्रत्युत बलवदनिष्ठानुबन्धिनीं
 दुरन्तसंतापकारिणीं परमकार्पण्यकर्णेजपा मिहामुत्र च कीर्तिप्रतिष्ठा-
 भञ्जनीं याच्ञ्वादैन्यपरमनीचत्वाद्दूषणीयां पापिष्ठामिमां दुरीश्वर
 द्वारा बहिर्वितर्दिका दुराकारडाकिनीं विवेकोच्चाटनमन्त्रोणोत्सार्याने-
 कश्रेयस्संपादिकां वनवासजीविकां श्रियमेव समाश्रयेद्विद्वानिति
 तात्पर्यम् ; तदुक्तं श्रीभागवते -

‘ चीराणि किं पथि न सन्ति ? दिशन्ति भिक्षां ?

नोवाङ्घ्रिपाः परभृतः ? सरितोऽप्यशुष्यन् ?

शुद्धा गुहाः किमु न सन्ति ? महानुभावा

यस्माद्भजन्ति यतयो धनदुर्मदान्धान् ॥ इति शिखरिणीवृत्तम् ॥

ये वर्तन्ते धनपतिपुरः प्रार्थना दुःखभाजो

ये चाल्पत्वं दधति विषयाक्षेपपर्याप्तबुद्धेः ।

तेषामन्तस्स्फुरितहसितं वासराणी स्मरेयं

ध्यानच्छेदे शिखरिकुहरग्रावशय्यानिषण्णः ॥

२८

व्या.—इदानीं दुरीश्वरसेवनयाच्ञ्वादैन्यतत्परविषयाक्षिप्त-
 चित्तनिन्दावशेन स्वस्य सिद्धबद्धाविश्रेयोदशां सूषयन्नाहः—य इति.

धनपतेः धनाह्यस्य - पुरः अग्रे । प्रार्थनादुःखं याच्ञादैर्न्यं - भज -
 न्तीति तथोक्ताः सन्तः ❀ ' भजोण्विः ' । ये पुरुषाः । वर्तन्ते ।
 तथा । ये च पुरुषाः । विषयाक्षेपे भोगसंग्रहे - पर्याप्ता तावन्मात्र
 एव पर्यवसिता न तु तत्त्वविचार इत्यर्थः - तादृशी या बुद्धिः
 तस्याः ' पर्यस्त ' इति पाठे - विषयाक्षेपेण भोगासक्त्या - पर्यस्ता
 विपरीता - यद्वा - विषयाक्षेपेण विषयकृतोपप्लवेन - पर्यस्ता विक्षिप्ता-
 या बुद्धिः - तस्याः हेतोः अल्पत्वं नीचत्वं । दधति । तेषां पुरुषाणां
 वासराणि दिवसान् - तदनुभूतदुर्दिनानित्यर्थः - नि. ' वातुक्तीबे
 दिवसवासरौ ' इत्यमरः - अभिमतदेवतायां चित्तस्थिरीकरणं ध्यानं-
 तस्य - च्छेदे अवसाने - ब्रह्मध्यानव्युत्थानसमय इत्यर्थः । शिखरि -
 कुहरे गिरिगह्वरे - यो ग्रावा पाषाणस्स एव शय्या - तस्यां - निषण्णः
 विश्रमार्थं शयित्वस्सन्नित्यर्थः । अन्तरन्तः करण एव - स्फुरितं समु -
 त्पन्नं - हसितं हासो - यस्मिन् कर्मणि तद्यथा तथा - तदानीं तेषा
 मपहास्यत्वात्तदनुभावत्वेनोत्पन्नहासगर्भितमित्यर्थः - स्मरेयं ' सदृशा
 दृष्टिचिन्ताद्याः स्मृतिबीजस्य बोधका ' इति वचनात्कुतश्चिन्ताव -
 शादष्ट्रिवशाद्वा समुद्बुद्धसंस्कारस्तदीयदुर्दिनानि स्मृतिविषयाणि
 कुर्यामित्यर्थः - ' वासराणां स्मरेयमिति वा पाठः - तथा ❀ ' अधी -
 गर्थदयेशां कर्मणी 'ति कर्मणि षष्ठी-अधीगर्थानां च शेषाधिकारात्-
 अशेषत्वविवक्षायां तु द्वितीयैव स्मर्यते - संभावनाया मुत्तमपुरुषैक -
 वचनं । यथाऽहं याच्ञादुःखाभिसंतप्त विषयाक्षिप्तचित्तजनदुर्दृशादर्श-
 नात्संजातनिर्वेदः केनचिद्भाग्योदयेन परमेश्वरानुगृहीतस्तद्व्यानोत्थाने
 तदीयदुर्दिनस्मरणतत्परो भवेयम् - तथा विबेकिभिः श्रेयोर्थिभिः

भवितव्यं - न तु तद्बहुर्दशाभाग्भिरिति निगूढोपदेश स्तात्पर्यार्थवि -
षयीकृत इत्यवधेयम् ॥ मन्दाक्रान्तावृत्तम् ॥

ये सन्तोषनिरन्तरप्रमुदिता स्तेषां न भिन्ना मुदा

ये त्वन्ये धनलुब्धसंकुलाधियस्तेषां न तृष्णा हता ।

इत्थं कस्य कृतेः कृत स्सविधिना कीदृक्पदं स-पदां

स्वात्मन्येव समाप्तहेममहिमा मेरुर्नमे रोचते ॥ २९

व्या.—अथ तृष्णाया यावताऽप्युपसंहाराभावात्किं याच्ञ्वा
दैन्येनेत्याह - य इति.—ये पुंमांसः । दैवाल्लब्धेन वस्तुना जनितो
मनोविलासस्संतोष-स्तेन निरन्तरं सततं - प्रमुदिताः परितुष्टाः -
तृप्ता इति यावत् । तेषां मुदः आनन्दा न भिन्नाः - किंतु प्रवृद्धा
एवेत्यर्थः । तथाऽन्ये इतरे ये पुमांसः । धने लुब्धा गार्ज्ववती -
अतएव संकुलाधीर्येषां ते तथोक्ता । स्तेषां । तृष्णा वस्तुस्पृहा । न हता
न विरतेत्यर्थः-धनलोभस्येयत्ताभावादिति भावः । इत्थमेवं व्यवस्थिते-
सतीति शेषः - सः प्रसिद्धः । संपदां रत्नादिसमृद्धीनां । तादृगित्थ-
मिति वक्तु मशक्यं । पदं स्थानमनिर्वाच्यधनसंपदास्पदमित्यर्थः ।
तथा । स्वात्मन्येव स्वस्मिन्नेव समाप्तः पर्यवसितः - न तु परोपकार-
पर्याप्त इत्यर्थः । तादृशो । हेममहिमा काञ्चनसंपत्ति र्यस्य तथोक्तो ।
मेरु र्विधिना ब्रह्मणा । कस्य कृते कस्य पुंसः प्रयोजनार्थं । कृतो
निर्मितः - नित्यसंतोषसंपन्नानामनपोक्षितत्वादर्थलुब्धाना मपर्याप्तत्वा-
ज्ञानुपयोगादिति भावः । अतो निरर्थकत्वात् - मे मह्यं । न रोचते-
रुचिगोचरो न भवति-न सम्मत इत्यर्थः ॥ ' रुच्यर्थानां प्रियमाणः '
इति चतुर्थी - तस्मात्सुमेरुतुल्यधनलाभेऽपि तृष्णाधनपिज्ञाच्याः

परितोषाभावात्तत्प्रयुक्तयाच्चादैन्यविभ्रान्ति तत्त्वविचारेण निरस्य
संतुष्टान्तःकरणैर्भवेत्तव्यमायुष्मद्भिरिति तात्पर्यम् ॥

शार्दूलविक्रीडितम् ॥

भिक्षाहारमदैन्यमप्रतिसुखं भीतिच्छिदं सर्वतो
दुर्मात्सर्यमदाभिमानमथनं दुःखौघविध्वंसनम् ।
सर्वत्रान्वहमप्रयत्नसुलभं साधुप्रियं पावनं
शम्भो स्सत्रमवार्यमक्षयनिधिं संसन्ति योगीश्वराः ॥ ३०

व्या.—तर्हि कथं जीवनमित्याशङ्क्य तदुपायं सपरिकरं
निवेदयन्निगमयति - भिक्षेति.—योगीश्वराः परमार्थतत्त्वज्ञाः महा
योगिनः । भिक्षाहारं भैक्षाशनं कर्म । न विद्यते याच्चादैन्यं याच्चा-
कार्पण्यं यस्मिस्तत्तथोक्तं । देह्युच्चारणानन्तरमेव सद्गृहस्थै-
र्बहुमानपूर्वकं दीयमानत्वादिति भावः - यद्वा-व्यावहारिकदैन्यसंभ-
वेऽपि पारमार्थिकदैन्याभावादिति भावः । न विद्यते प्रतिसुखं यस्य
तत्तथोक्तं - स्वयमेव निरतिशयसुखं - न तु स्वस्य प्रतिभटभूतं सुखा
न्तरमस्तीत्यर्थः । सर्वतस्सर्वत्राऽपि । भीतिच्छिदं भयविनाशकं -
भिक्षाशनतत्परस्याकुतोभयत्वादिति भावः । दुष्टानां दुस्स्वभावानां-
मात्सर्यमदाभिमानानामसहिष्णुत्वदर्पाहंकाराणां - मथनं निरासकं
दुःखौघविध्वंसनं सांसारिकशेषबाधानिवर्तकं - यद्वा - दुःखौघस्य
एकविंशतिमहादुःखसमुदायस्य - विध्वंसनं विच्छेदकं - एकाविं-
शतिमहादुःखध्वंसरूपमोक्षनिदानमित्यर्थः - 'आत्यन्तिकदुःख-
ध्वंसो मोक्ष' इति वैशेषिकास्तार्किकाश्च । अत्र यत्किंचिद्वक्तव्यमस्ति
- विस्तरभयान्नोच्यते । सर्वत्र सर्वेष्वपि देशेष्वित्यर्थः । तत्राऽप्यन्वहं

प्रतिदिनं। तत्राऽपि चाप्रयत्नं यत्नं विनैव - सुलभं सुखलभ्य-
मित्यर्थः। साधूनामनहंकारिणां - प्रियमिष्टं - पावनं पवित्रं शंभो-
दिशवस्य। सत्रं तृप्तिसाधनमित्यर्थः - 'रुद्रो येन कपालपाणिपुटके
भिक्षाटनं सेवते' इत्यनेनैवोक्तत्वान् - यद्वा शंभोस्सत्रं शंभुभाक्त्ति-
निरतान्नसत्रमित्यर्थः - खण्डमण्डलाधिपतिसत्रं तु नश्वरं इदं तु
सकलभुवनाधीश्वरप्रवर्तितत्वाच्छाश्वतमिति भावः। अत एवावार्यं
न केनाऽपि निवारयितुं शक्यम्। अक्षयनिधिमविनाशि निधानं च -
नित्योपयोगेऽपि क्षयाभावादिति भावः। शंसन्ति कथयन्ति अनुभव-
सिद्धत्वादित्थं वर्णयन्तीत्यर्थः; अतोऽनर्थपरम्पराजनितदैन्यं या-
च्वादैन्यं विहायोत्तरीत्या समस्त सद्गुण विवित्रं शंभुसत्रं प्रामाणि-
कोक्तं समाश्रयणायमिति भावः ॥ वृत्तं पूर्ववत् ॥

इति वैराग्यशतके याच्वादैन्यदूषणं सम्पूर्णम् ॥

॥ भोगास्थैर्यवर्णनम् ॥

भोगे रोगभयं कुले च्युतिभयं वित्ते नृपालाद्भयं
माने दैन्यभयं बले रिपुभयं रूपे जराया भयम्।
शास्त्रे वादिभयं गुणे खलभयं काये कृतान्ताद्भयं
सर्वं वस्तु भयान्वितं भुवि नृगां वैराग्यमेवाभयम् ॥ ३१

व्या.—अथ भोगानामस्थैर्याकथने याच्वादैन्यमदूषितप्रायं
मेवेति मनसि निधाय तद्दूषणानन्तरं भोगास्थैर्यमाह - भोगइति—
भोगे स्रक्चन्दनवनितासंभोगसुखानुभवे - नि. 'भोगस्सुखेऽद्यादि-
भृतावहेश्च फणकाययोरि'त्यमरः। रोगाद्वात्तपित्ताद्यामयाद्भयमस्तीति

शेषः - तस्य तदन्तरायत्वादिति भावः । कुले सद्रंशे च्युतेराचारभ्रं-
शाद्भयं - तरयास्तदप्रतिष्ठावहत्वादिति भावः - अथवा च्युतेस्सन्ता-
नविच्छेदाद्भयं तस्यासंप्रदायोपहतिहेतुत्वादिति भावः । वित्ते द्रव्यस-
मृद्धौ । नृपालाद्राज्ञोभयं - तस्य तदपहर्षत्वादिति भावः । माने अभि-
माने । दैन्यात्कार्पण्याद्भयं - तस्य तद्भङ्गहेतुत्वादिति भावः । बले
सामर्थ्ये । रिपोऽशत्रोर्भयं - तस्य तद्दमनशीलत्वादिति भावः । रूपे
सौन्दर्ये । जराया वार्धकावस्थायाः भयं - तस्यास्तद्विलोपित्वादिति
भावः । शास्त्रे वेदान्तादिशास्त्रकलापे वादिभ्यः शुष्कतर्ककलहकण्ट-
केभ्यः । भयं - तेषां तदपरोक्षकत्वादिति भावः । गुणे विद्याविनया -
दिगुणगणे । खलाहुर्जनाद्भयं - तस्य तद्दूषकत्वादिति भावः । काये
'देहे । कृतान्ताद्यमाद्भयं - तस्य तदन्तःकरत्वादिति भावः - नि-
' कायो देहः क्लीबुंसोः ' - ' कृतान्तौ यमसिद्धान्तावि 'ति चामरः-
सर्वत्र * ' भीत्रार्थानां भयहेतु ' रित्यपादानत्वात्पञ्चमी । अतः भुवि
नृणां संबन्धि । सर्वं वस्तु - भोगाद्यशेषार्थजातं । भयान्वितमुत्तरीत्या
भयसहितं - सान्तकत्वात्सापायमित्यर्थः । किंतु । विगतो रागो
विषयाभिलाषो - येषां ते विरागास्तेषां भावो वैराग्यं - तदेकमेव । न
विद्यते भयं यस्य तदभयं भयहेतुत्वाभावात्त्रिभयं निरातङ्कत्वात्त्रिरपाय -
मित्यर्थः - यद्वा - विरागाः अस्थिरभोगा - स्तेषां भावो वैराग्यं -
तदेकमेव - न विद्यते भयं यस्य तदभयं । भयहेतुत्वाद्यभिनिवेशं परि-
त्यज्य सुस्थिरवैराग्यमेवाश्रयणियं श्रेयस्कामैरिति भावः ; इत्थं भोग
इत्यादिष्वधिकरणसप्तम्याश्रयणेन व्याख्यातं - सति सप्तम्याश्रयणे
त्वेवं व्याख्येयम्—अतस्सर्वं भुवि नृणां भयान्वितं भयाकरमि -

त्यर्थः । किंतु वैराग्यमेव न विद्यते भयं यस्मात्तत् अभयं भयनिवा-
रणमित्यर्थः । सति वैराग्ये सर्वस्यापि मिथ्यात्वेन प्रतीयमानतया
द्वितीयाभावात् ; अतः भयावहं भोगादिकं परित्यज्य भयापहं वैरा-
ग्यमेवाश्रयणीयमिति तात्पर्यम् ; शेषं समानम् ॥

एतदाद्यापञ्चमात् शार्दूलविक्रीडितम् ॥

आक्रान्तं मरणेन जन्म जरसा चात्युज्ज्वलं यौवनं
सन्तोषो धनलिप्सया शमसुखं प्रौढाङ्गनाविभ्रमैः ।
लोकैर्मत्सरिभिर्गुणा वनभुवो व्याकैर्नृपा दुर्जनै-
रस्थैर्येण विभूतयोऽप्युपहताग्रस्तं न किं केन वा ॥ ३२

व्या.—उपक्रान्तं भोगास्थैर्य तत्तद्भङ्ग्यन्तरेण नवभिर्वर्ण -
यति - आक्रान्तमित्यादिभिः - आक्रान्तमिति.—जन्म उत्पत्तिः ।
मरणेन स्वरूपनाशकेन मृत्युना । आक्रान्तं ग्रस्तं -

जातस्य हि ध्रुवो मृत्युर्ध्रुवं जन्म मृतस्य च ।

अद्य वाऽद्वदशतान्ते वा मृत्युर्वै प्राणिनां ध्रुवः ' ॥

इत्यादिवचनादिति भावः । अत्युज्ज्वलमतिशयेन भास्वरं । यौवनं नूत-
नवयः तारुण्यमिति यावत् । जरसा जरया - अपायहेतुभूतया ।
आक्रान्तं ❀ ' जरया जरसन्यतरस्यामि 'ति जरसादेशः । संतोषः
दैवशाल्लब्धवस्तुजनितपरितोषः । धनलिप्सया तदुपद्रवकारिण्या
धनवाञ्छया । आक्रान्तः ❀ लभे स्सन्नन्तात् स्त्रियामप्रत्यये टाप् ।
शमसुख मिन्द्रियव्यापारोपरमापादितानन्दः प्रौढाङ्गनानां प्रगल्भवि-
लासिनीनां - विभ्रमैस्तदुपमर्दकैः कटाक्षविक्षेपकर्ण कण्ठ्यनेन -
कोमलकुचमर्दनादि विलासैराक्रान्तं । गुणाः । विद्याविनयादयः ।

मत्सरिभिः परोत्कर्षासहिष्णुभि लोकेर्जनैस्तदपवादकैरित्यर्थः । उप-
हताः प्रस्ता इति यावत् । वनभुवः पुण्यारण्यप्रदेशाः । व्यालैःदुष्ट
गजैः सर्पैर्वा-तत्प्रवेशानवकाशप्रदैरिति भावः । उपहताः प्रस्ताः ।
नृपा राजानः । दुर्जनैर्दुर्मन्त्रोपदेशेन तद्बुद्धिविपर्यासकारिभिः पिशुनै
रुपहतास्समाक्रान्ता इत्यर्थः । विभूतयस्संपदोऽप्यस्थैर्येण तदप्रति-
प्रावहेनास्थिरत्वेन । उपहताः दूषिताः । अतः किं वस्तु । केन वा
उपद्रवणे । न प्रस्तमुक्त्वा सर्वमपि प्रस्तमेवेत्यर्थः ; अतस्सर्व-
स्याप्यस्थिरत्वान्न कुत्रापि विस्रम्भः कर्तव्य इति भावः ॥

आधिव्याधिशतैर्जनस्य विविधैरारोग्यमुन्मूल्यते

लक्ष्मीर्यत्र पतति तत्र विवृतद्वारा इव व्यापदः ।

जातं जातमवश्यमाशु विवशं मृत्युः करोत्यात्मसा-

त्तिकं तेन निरङ्कलेन विधिना यन्निर्मितं सुस्थिरम् ॥ ३३

व्या.—पुनः श्रोतृजनस्य विश्वासदार्यार्थमुक्तमेवार्थं भ-
ङ्गचन्तरेणाह - आधीति.— विविधैः नानाप्रकारैः । आधीनां मनो-
व्यथानां - व्याधीनां पित्तादिशारीररोगाणां च - शतैरनेकैराधिव्या-
धिभिरित्यर्थः - नि. 'पुंस्याधि मानसी व्यथा' - 'रोगव्याधिगदा-
मया' इति चामरः । जनस्यारोग्यं देहस्वास्थ्यमुन्मूल्यते निर्मू-
लीक्रियते तथा यत्र यस्मिन् पुरुषे । लक्ष्मीरैश्वर्यसमृद्धिस्तिष्ठतीति -
शेषः । तत्र तस्मिन् पुरुषे । व्यापदः महोपद्रवाः - विवृतान्युद्धाटित-
कवाटानि द्वाराणि कवाटानि यासां तास्तथोक्ता इव पतन्ति तद्विघटनार्थं
सप्रतिबन्धं प्रविशन्तीत्यर्थः । तथा । मृत्युरन्तकः जातं जातं प्रारब्ध-
कर्मवशात्पुनः पुनरुत्पन्नं ❀ वीप्सायां द्विर्भावः । अत एव विवशं ।

विह्वलं । जन्तुमिति शेषः । अवश्यं नियत माशु शीघ्रमेवात्म -
सात् आत्माधीनं करोति-मारयतीत्यर्थः * ' तदधीनवचने साति -
रि ' ति सातिप्रत्ययः । अतस्तेन प्रसिद्धेन । निरङ्कुशेन निरर्गळेन -
अप्रतिहतव्यापारेणेत्यर्थः । विधिना ब्रह्मणा । यद्वस्तु निर्मितं तत्किं
वासुस्थिरं - न किमपीत्यर्थः ; अतोऽस्थिरभोगाशंसनं न कर्तव्य -
मिति भावः ॥

भोगास्तुङ्गतरङ्गभङ्गतरळाः प्राणाः क्षणध्वंसिनः

स्तोकान्येव दिनानि यौवनसुखस्फूर्तिः प्रियासु स्थिता ।

तत्संसारमसारमेव निखिलं बुध्वा बुधा बोधका

लोकानुग्रहपेशलेन मनसा यत्न स्समाधीयताम् ॥ ३४

व्या.—तर्हि किं कर्तव्यमित्याशङ्कायां तेषामस्यैर्यकथन -
पूर्वकं कर्तव्यं तावत् त्रिभिरुपदिशति - भोगा इति.—भोगाः
स्रक्चन्दनादिविषयाः । तुङ्गतरङ्गाः कल्लोलाः - भङ्गाः अल्पतरङ्गाः
त इव - तरळाश्चपलाः - अतिसूक्ष्माइत्यर्थः - न तु कतिपयेष्वपि
दिवसेषु स्थायिन इति भावः । प्राणाः । क्षणध्वंसिनः - क्षणे क्षण-
काल एव - ध्वंसो विनाशः - एषा मस्तीति तथोक्ताः - अस्थिरा -
इति यावत् । यौवने - या सुखस्फूर्तिर्वैषयिकसुखाभिव्यक्तिस्सा -
स्तोकान्येव दिनान्यल्पेष्वेव दिवसेष्वित्यर्थः * अत्यन्तसंयोगं द्विती-
या । प्रियासु कान्तासु । स्थिता स्थायिनी * कर्तारिक्तः - न तु
यावज्जीवभाविनी - वार्धकदशायां तदपायादिति भावः । तत्तस्मा -
त्कारणात् । बोधका हितोपदेष्टारः । हे बुधाविद्वांसः । निखिलं ।
संसारं भोगादिरूपम् । असारमास्थिरमेव बुद्ध्वा आलोच्य लोका -

नुग्रहपेशलेन मनसा यत्नः समाधीयताम् परमदयालुत्वप्रयुक्तानुग्रह-
तया युष्माभिर्ज्ञानोपदेशादिना संसारार्णवनिमग्नान्नास्तारयितव्याः
- न तूपेक्ष्याः - तथाविधजनोद्धरणे महाफलश्रवणादिति भावः ।
यद्वा - लोकानुग्रहे - लोकसंग्रहे - पेशलेनानुरक्तेन - मनसा यत्नः
ब्रह्मध्यानप्रयत्नस्समाधीयतां - कृतार्थत्वेऽपि युष्माभिरयं यत्नः कर्त-
व्यः । यतः - युष्मत्कृतप्रयत्न तात्पर्येण जना अपि कृतार्था भवि-
ष्यन्ति-

‘यद्यदाश्रयति श्रेष्ठस्तत्तद्देशेतरौ जनः ।

स यत्प्रमाणं कुरुते लोकस्तदनुवर्तते’ ॥ इति ॥

भगवद्वचनात् इति भावः ; समाधीयतामिति विध्यर्थे विहितोऽयं
लोत्प्रयोगः । परमपुरुषार्थसाधकब्रह्मध्यानप्रयत्नस्यावश्यविधेयता वि-
वक्ष्या विपक्षे अनर्थप्राप्तिं च ज्ञापयतीत्यवधेयम् ॥

भोगा मेघवितानमध्यविलससौदामिनीचञ्चला

आयुर्वायुविघट्टिताब्जपटलीलीनाम्बुवद्भङ्गरम् ।

लोला यौवनलालसा स्तनुभृतामित्याकलय्य द्रुतं

योगे धैर्यसमाधिसिद्धिसुलभे बुद्धिं विधध्वं बुधाः ॥ ३५

व्या.—पुनः प्रत्ययदार्ढ्यार्थं युक्त्यन्तरलाभाच्च उपदिष्टमे -
वार्थं भङ्ग्यन्तरेणोपदिशति द्वाभ्यां - भोगा इति.—तनुभृतां
शरीरिणां भोगाः पूर्वोक्ताः । मेघवितानस्याभ्रवृन्दस्य - मध्ये -
विलसन्त्यः परिस्फुरन्त्यो - यास्सौदामिन्यः तटितस्ता इव - चञ्चलाः
क्षणिका इत्यर्थः - नि. ‘तटित्सौदामिनी विद्युदि’ त्यमरः * सुदाम्ना
अद्रिणा एकदिक् सौदामिनीति विग्रहः * ‘तेनैकादिगि’ त्यण् ।

तथा आयुर्जीवितं च । वायुना - विघटितं तरळितं - यदब्जपटली
 लीनाम्बु पद्मपत्रप्रान्तसंश्लिष्टजलबिन्दुः तद्वद्भङ्गुरं भङ्गली -
 लावन्नश्वरमित्यर्थः । तथा । यौवने - लालसाः महाभोगाभिला -
 षाः - नि. ' कामोऽभिलाषस्तर्षश्च स महान् लालसा द्वयोरि ' त्य
 मरः । लोला अस्थिरा । इत्येवमाकलय्य आलोच्य । हे बुधाः ।
 द्रुतं शीघ्रमेव - विलम्बस्यानवकाशादिति भावः । धैर्यं धीरत्वं -
 समाधिश्च तत्स्थैर्यं - तयोस्सिद्ध्या निष्पत्त्या - सुलभे सुखलभ्ये ।
 योगे ब्रह्मध्याने । बुद्धिं निश्चयात्मिकां मनीषां विधद्वं कुरुत - ब्रह्म -
 ज्ञाननिष्ठा भवतेत्यर्थः ॥

आयुः कलोललोलं कतिपयदिवसस्थायिनी यौवनश्री-
 र्थाः संकल्पकल्पा घनसमयतटिद्विभ्रमा भोगपूगाः ।
 कण्ठाश्लेषोपगूढं तदपि च न चिरं यत्प्रियाभिः प्रणीतं
 ब्रह्मण्यासक्तचित्ता भवत भवभयाभ्योधिपारं तरीतुम् ॥ ३६

व्या.—आयुरिति—आयुः । कलोललोलं - कलोलवल्लोल -
 मतिभङ्गुरं - न त्वाचन्द्रार्कस्थायीत्यर्थः. यौवनश्रीर्यौवनसंपत् । कति-
 पयेष्वल्पेषु - दिवसेषु तिष्ठतीति तथोक्ता - न तु यावज्जीवं वर्तिनी -
 त्यर्थः । अर्थाः घनधान्यग्रामपञ्चादिवस्तु विभवास्संकल्पकल्पाः
 मनोरथतुल्या इत्यर्थः - तेऽपि न शिरस्थायिन इति भावः ॥
 ' ईषदसमाप्तौ कल्पब्देश्य देशीयर ' इति कल्पप् प्रत्ययः । भोग -
 पूगाः विषयपरम्पराः । घनसमये वर्षाकाले । यास्तटित - स्तासा -
 मिव—विभ्रमाः स्फुरणानि येषां ते तथोक्ताः - क्षणभङ्गुरा इत्यर्थः ।
 तथाः प्रियाभिः प्रौढाङ्गनाभिर्यत्कण्ठाश्लेषेण कण्ठग्रहेणोपगूढमुपगूहन-

मालिङ्गन मिति यावत् ❀ भावेक्तः । प्रणीतं रचितं । तदपि प्रौढा -
ङ्गनालिङ्गनमपि । न चिरं चिरकालावस्थायि न भवतीत्यर्थः ।
अतः हे बुधाः भवात्संसारद्यद्भयं - तदेवाम्भोधि - स्तस्य पारं ।
तरीतुं संसारसागरमुल्लङ्घितुमित्यर्थः । ब्रह्मण्यासक्तचित्ता भवत ब्रह्म-
ध्यानैकतत्परा भवतेत्यर्थः - न हेतव्यतिरेकेण तरणोपायं किञ्चिदपि
पश्यामीति भावः । त्रिवारशुद्ध्या दृढतरविश्वासात्पादनार्थं त्रिभि -
इश्लोकैः परमार्थपर्यवसायिनी ब्रह्मध्याननिष्ठोपदिष्टा - न त्वनर्थ -
पर्यवसायिनी संसारासक्तिः - यदत्र युक्तं तद्ग्राह्यं तत्त्वविचारपारा -
धारपारिणैरिति श्लोकत्रयतात्पर्यम् ॥ स्रग्धरावृत्तम् ॥

कृच्छ्रेणामेध्यमध्ये नियमिततनुभिस्स्थीयते गर्भवासे
कान्ताविश्लेषदुःखव्यतिकरविषमो यौवने चोपभोगः ।
वामाक्षीणामवज्ञाविहसितवसति वृद्धभावोऽप्यसाधुः
संसारे रे मुनुष्या वदत यदि सुखं स्वल्पमप्यास्ति किञ्चित् ॥

व्या.—ननु लोके प्रायशस्संसारसुखतत्परा एव दृश्यन्ते -
अतः कथमयं निषिध्यत इत्याशङ्क्यादित आरभ्य विचार्यमाणेन -
तत्र सुखलेशोऽप्यस्तीत्याह - कृच्छ्रेणेति.—गर्भवासे गर्भावस्थान -
दशायाम् अमेध्यमध्ये मूत्रपुरीषमध्ये । नियमिततनुभिस्संकुचित -
गात्रैः - प्राणिभिरिति शेषः । कुच्छ्रेणातिकष्टेन स्थीयते । तथा
यौवने । उपभोगस्संभोगश्च । कान्ताविश्लेषेण प्रियतमावियोगेन -
यो दुःखव्यतिकरो दुःखसंपर्क - स्तेन - विषमः विकलः । भवतीति
शेषः । तथा । वामाक्षीणां मनोहरनयनानामवज्ञाविहसितानामव -
मानपूर्वकपरिहासानां - वसतिः स्थानं - तासां तस्य हेतुत्वात्परिहा-

सास्पद मित्यर्थः । वृद्धभावो वृद्धत्वमप्यसाधुरसमीचीनः - अप -
 हासास्पदीभूतस्य कुतस्साधुत्वमिति भावः । अतः । रे मनुष्याः -
 रे इति नीचसंबोधने - नीचत्वं च सांसारिकत्वादिति द्रष्टव्यं - नि.
 'नीचसंबोधने तु रे' इत्यमरः । संसारे गर्भवासजन्मजरादिरूपे ।
 स्वल्पं तुच्छं । किंचिदीषदपि । सुखमास्ति यदि वर्तते चेत् । तर्हि ।
 तद्वदत ब्रूत ; अतः किमर्थं क्लिश्यत गर्भनिरयवासादिसांसारिक -
 दुःखैः । पुनरावृत्तिरहितनित्यनिरतिशयानन्दबन्धुरब्रह्मपदप्राप्त्यर्थ -
 मेव प्रयतध्वमित्यर्थः ॥

व्याघ्रीव तिष्ठति जरा परितर्जयन्ती
 रोगाश्च शत्रव इव प्रहरन्ति देहम् ।
 आयुः परिस्रवति भिन्नघटादिवाम्भो
 लोकस्तथाप्यहितमाचरतीति चित्रम् ॥

३८

व्या.—अथ स्वविनिपातहेतौ सन्निहिते लोका न कुशला
 भवन्ति महदेतदाश्चर्यमित्याह - व्याघ्रीति.—जरा वार्धकावस्था ।
 व्याघ्री व्याघ्राङ्गनेव ❀ 'जातेरस्त्रीविषयादयोपधादि' ति ङीप् ।
 परितर्जयन्ती भीषयन्ती सतीतिष्ठति कलेवरकबळनाभिनिवेशेन वर्त-
 माना मृत्योः प्रत्यासत्ति मभिनिवेदयतीत्यर्थः । रोगाः वातापित्तश्ले -
 ष्मादिव्याधयश्च । शत्रवो वैरिण । इव । देहं । प्रहरन्ति ताडयन्ति -
 परिपीडयन्तीत्यर्थः । आयुश्च भिन्नघटात् सच्छिद्रकलशात् अस्मिन्
 इव परिस्रवति प्रतिक्षणं नश्यतीत्यर्थः । तथाऽपि लोको जनः ।
 अहितं । परापकारमाचरतीति चित्रमाश्चर्यम् । परापकारा-
 दन्यत्किमकुशलमिति भावः - यद्वा - अहितं स्वस्यानिष्ट माच -

रति स्वविनिपातहेतुभूतमेव कर्म करोति - न त्वात्मोद्धरणार्थं ब्रह्म -
ध्यानादि करोतीत्यर्थः । चित्रमाश्रयं - तदुक्तं गीतासु -

‘ उद्धरेदात्मनाऽऽत्मानं नात्मान मवसादयेत् ।

आत्मैव ह्यात्मनो बन्धु रात्मैव रिपुरात्मनः ’ ॥ इति. ॥

❖ तर्जयन्तीत्यत्र तर्जयतेः परस्मैपदं - ‘ तर्जयन्निव केतुभि-
रि ’ त्यादिमहाकविप्रयोगात्सिद्धं - तर्जयते रनुदात्तेत्त्वेऽपि चक्षिडो
ङित्करणेन अनुदात्तेत्त्वनिमित्तस्यात्मनेपदस्यानित्यत्वज्ञापनात्परस्मै
पदमिति । उपमा वसन्ततिलकावृत्तम् ॥

भोगा भङ्गरवृत्तयो बहुविधास्तैरेव चायं भव-
स्तत्कस्येह कृते परिभ्रमत रे लोकाः कृतं चेष्टितैः ।
आशापाशशतोपशान्तिविशदं चेतस्स ाधीयतां
कामोत्पत्तिवशात् स्वधामनि यदि श्रद्धेय मस्मद्वचः ॥ ३९

व्या.—अथ सर्वथा यद्यस्मदुपदेशे विश्वासस्तर्हर्थात्मन्येव ।
मनस्समाधेयं न त्वन्यत्रेत्याह - भोगा इति.—भोगाः । विषयाः ।
भङ्गरा भङ्गशीला वृत्तिर्येषां ते तथोक्ताः आगमापायित्वादस्थिरा
इत्यर्थः । बहुविधाः नानाप्रकाराश्च - कारणवैचित्र्यपूर्वकत्वात्कार्य -
वैचित्र्या इति भावः । अस्तु ततः किं ? तत्राह - तैर्भोगैरेवायं परि -
कर्त्तमानो । भवः । शरीरधाराणादिसंसारः । कल्पित इति शेषः -
जन्मान्तरीयकत्वात्तस्येति भावः—‘भोगायतनं शरीरमि’ति वैशेषिकाः-
तत्तस्मात्कारणात् । रे लोका जनाः । इहात्र भवे । कस्य कृते -
कस्य भोगस्य प्राप्त्यर्थमित्यर्थः - ‘ अर्थे कृते च शब्दौ द्वौ तादर्थ्येऽ

व्ययसंज्ञकावि 'ति वचनात् । परिभ्रमत संचरत - न परिभ्रमितव्य -
मित्यर्थः । संचितकर्मवशात्स्वत एव तेषां संभाव्यमानत्वदिति भावः ।
अतश्चेष्टितैर्भोगसंग्रहव्यापारैः । कृतं तत्संग्रहव्यापारा न कर्तव्या
इत्यर्थः - कृतमिति निषेधार्थकमव्ययं चादिषु पठ्यते - 'कृतमिति
निवारणातिनिषधयोरिति गणव्याख्याने । तर्हि किमतः परं कर्त-
व्यमुपदिश्यत इत्यतआह-अस्मद्वचः अस्मदीय मुपदेशवचनं । श्रद्धेयं
यदि विश्वसनीयं चेत्-युष्माभिरिति शेषः । आशा अतितृष्णातस्याः-
पाशा रज्जवइव-बन्धहेतुत्वात् - नि. 'आशादिगति तृष्णयो रि'ति
वैजयन्ती-तेषां शतानि-अनेकआशापाशा इत्यर्थः-तेषां मुपशान्त्योप-
शमनेन - विशदं निर्मलं चेताश्चित्तं कामात्पात्तवशात् अनुरागोदय-
वशात् - अनुरागमुत्पाद्येत्यर्थः । स्वरूपमात्मा तद्रूपं - धाम स्थानं -
तस्मिन् - नि. 'स्वो ज्ञातावात्मनि स्वमि' त्यमरः । समाधीयतां
स्थिरीक्रियताम् - अन्तरात्मप्रवणमेव क्रियतां - नबाह्यविषयासक्त-
मित्यर्थः - अन्यथा तु महाननर्थस्यादिति भावः - यद्वा-स्वशब्देन ।
जीव उच्यते - तस्य धामनि निलयस्थाने परब्रह्मणि - अथवा -
स्वधामनि स्वयंज्योतिषि - स्वरूपभूततेजसीति वा - इहात्यन्तविप्र-
कृष्टार्था बहवः परिस्फुरन्ति - विस्तरभयान्न लिख्यन्ते । समा-
धीयतां समाहितं क्रियतामित्यर्थः ; अयमेव हितोपदेशान्मुख्यगु-
रूनामस्माकं परमोपदेशः - एतद्विश्वासेनान्यासङ्गं परित्यज्य मनो
ब्रह्मणि कृत्वा तदाज्ञया श्रेयस्संपादनीयम् -

‘ सत्संप्रदायसंयुक्तब्रह्मविद्याविशारदः ।

एवमादिगुणोपेतो देशिकोऽशेषवन्दितः ॥ ’

इत्युक्तलक्षणदेशिकाचार्योपदेशवचनश्रद्धाभाक्ति युक्तस्य श्रेयोलाभाव -
इयंभावात् ;

‘यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥

मन्त्रे तीर्थे द्विजे दैवे दैवज्ञे भेषजे गुरौ ।

यादृशी भावना यत्र सिद्धिर्भवति तादृशी ’ ॥

इत्यादि श्रुतिस्मृतिसहस्रेभ्योऽयमर्थो निश्चीयत इत्यलमिति प्रसङ्गेन ॥
शार्दूलविक्रीडितम् ॥

ब्रह्मेन्द्रादिमरुद्गणां स्तृणकगान्यत्र स्थितो मन्यते

यत्स्वादाद्विरसा भवन्ति विभवस्त्रैलोक्यशज्यादयः ।

भोगः कोऽपि स एक एव परतो नित्योदितो जृम्भते

भोस्साधो क्षणभङ्गरे तदितरे भोगे रतिं मा कृथाः ॥ ४०

व्या.—ननु यदि ते सर्वथा भोग एव स्पृहा तर्ह्यस्मदुपदिष्ट
एवाभिरतिं कुरु नान्यत्रेत्युपसंहरति - ब्रह्मेति.—यत्र यस्मिन्
निरतिश्चयैकनित्यभोगसाम्राज्ये । स्थितो वर्तमानस्सन् पुमानिति
शेषः । ब्रह्मेन्द्रावादी येषां ते तथोक्ता ये मरुद्गणास्सुरसंघाः - तान-
पि-किमुतान्यानििति भावः - नि. ‘मरुतौ पवनामरा वि’ ति.
वैजयन्ती । तृणकगान् तृणलेशान् - अत्यन्तानिस्सारान् परमनीचा -
निति यावत् । मन्यते अवबुध्यते - पारभेष्वस्वारज्ययोरप्येतादृश-
भोगसाम्राज्यसहस्रांशसादृश्यस्याप्यनर्हत्वादिति भावः ॥ ‘मन्य कर्म-
ण्यनादरे विभाषाप्राणिष्विति विकल्पाद्द्वितीया । तथा । यस्य विशि-
ष्टभोगसाम्राज्यस्य - स्वादान् रुच्यनुभवात् । त्रयो लोकाः त्रैलोक्यं ॥

ब्राह्मणादित्वात् व्यङ् - तत्र यद्राज्यमाधिपत्यं - तदादिर्येषां ते
 तथोक्ताः विभवास्संपदो। विरसाः अनभिमताः - हेया इति यावत्।
 भवन्ति - तेषु तथाविधरुच्यतिशयाभावादिति भावः - यद्वा यस्य
 ब्रह्मानन्दरूपभोगस्य - स्वादात् - त्रैलोक्यराज्यमादिः कारणं -
 येषां ते तथोक्ताः - सकलभुवनाधिपत्यसंभवा इत्यर्थः - विभवास्सु-
 खसंपदः - विरसाः रसहीनाः - निकृष्टा इति यावत् - भवन्ति -
 ब्रह्मानन्दे क्षुद्रानन्दानामन्तर्भूतत्वात् - 'एतस्यैवानन्दस्यान्यानि
 भूतानि मात्रामुपजिवन्ती'ति श्रुतरिति भावः। कोऽप्यनिर्वाच्यः।
 कुतः परमस्सर्वोत्कृष्टः - निरतिशय इति यावत्। तत्कुतः - नित्यो-
 दितः नित्याभ्युदयसंपन्नः इत्यर्थः। स एक एव भोगो ब्रह्मानन्दरू-
 पो जृम्भते महाराजश्रीत्रयाद्यानन्दानामुत्तरोत्तरतारतम्यमुत्त्वाऽस्य
 सर्वोत्कृष्टत्वस्य श्रुत्युक्तत्वादिति भावः। अतः भोस्साधो सज्जनेत्युप-
 देस्यश्रवणाभिमुखीकरणार्थं स्तुतिः - अत्रैकवचनं समुदायाभिप्राय-
 मत एव रे लोका इति न पूर्वश्लोकोक्तबहुवचनविरोधः - अत्रास्मदु-
 पदेशं ये न शृण्वन्ति त एव नीचाः - यस्तु शृणोति स एव साधु-
 रिति संबोधनद्वयतात्पर्यं। क्षणभङ्गुरे अनित्ये उपलक्षणमेतत् -
 परमनीच इत्यर्थः। तदितरे तस्माद्विशिष्टभोगादितरस्मिन् ❀ अत्रा-
 स्मिन्नादेशाभावश्चिन्त्यः। भोगे सांसारिक सुखानुभवे। रतिं रागं
 प्रीतिमिति यावत् - नि.-'रतिस्स्मरप्रियायां च रागेऽपि सुरतेऽपि
 चे'ति विश्वः। माकृथाः मा कार्षीः - किंतु पूर्वोक्त एव तस्मिन्

भोगे रतिं कुरु - तस्यैव परमश्रेयस्करत्वादिति भावः * कृचो
लुङि 'न माङ्-योग' इत्यङागमप्रतिषेधः ॥ वृत्तं पूर्ववत् ॥

इति वैराग्यशतके भोगास्थैर्यवर्णनं सम्पूर्णम् ॥

॥ कालमहिमानुवर्णनम् ॥

सा रम्या नगरी महान्स नृपतिस्सामन्तचक्रं च त-
त्पार्श्वे तस्य च सा विदग्धपरिषत्ताश्चन्द्रबिम्बाननाः ।

उद्धृतस्स च राजपुत्रनिवहस्ते वन्दिन स्ताः कथा-

स्सर्वं यस्य वशादगात् सृष्टिपथं कालाय तस्मै नमः ॥ ४१

व्या.—अथ सर्वस्यापि कालनियम्यत्वात्तन्महिमानं दश-
भिर्वर्णयति-तत्रादौ तस्य नियामकत्वं प्रकटयन्नमस्करोति - सेति -
अत्र सर्वत्राऽपि तच्छब्दः पूर्वानुभूतविषयः - अत एव न यच्छ-
ब्दापेक्षा - तदुक्तं काव्यप्रकाशे - 'प्रक्रान्त प्रसिद्धानुभूतार्थं गोचर-
स्तच्छब्दो न यच्छब्दमपेक्षत' इति । तथा च । सा पूर्वानुभूता ।
रन्तुं योग्या रम्या - मनोहरा नगरी राजधानी च । तत्र स महान्
साम्राज्यभारधौरेयतया पूज्यः । नृपतिः राजा च । * तस्येति संब-
न्धसामान्ये षष्ठी सर्वत्र संबध्यते - तस्य नृपतेस्तत् सामन्तचक्रं
प्रत्यर्थिराजमण्डलं - यद्वा - सेवार्थं समागताखण्डमण्डलाधिपतिपरि-
वारश्च - तस्य पार्श्वे स्थितमिति शेषः । सा विदग्धपरिषत् विद्वत्सभा
च - अथवा - विदग्धानां कर्तव्यार्थचतुराणां - परिषत् समुदायश्च-
'कृत्यवस्तुषु चातुर्यं वैदग्ध्यं परिकीर्तितम्' लक्षणात् । तस्य ताश्चन्द्र-
बिम्बामिवाननं यासां तास्सुन्दर्यश्च । यस्य स । उद्धृतः उत्पथगतः -

उहण्ड इति यावत् । राजपुत्रनिवहः राजकुमारवर्गश्च । तस्य ते ।
 वन्दिनस्तुतिपाठकाश्च - नि.—‘ वन्दिनः स्तुतिपाठका ’ इत्यमरः ।
 यस्य ताः कथाश्च । श्रव्यवाचश्चेति । सर्वमशेषमपि । यस्य कालस्य ।
 वशादायत्तत्वात् - नि.—‘ वश आयत्ततायां चे ’ त्यमरः । स्मृतिपथं
 स्मरणमार्गं * ‘ ऋक्गूरि ’त्यादिना समासान्तोऽचप्रत्ययः । अगात्
 प्रापत् - कालमहिम्ना सर्वमपि नष्टमभूदित्यर्थः - सर्वसंहर्तुः कालस्य
 महिमा वर्णयत इति भावः * ‘ इणो गालुङी ’ति इणो लुङि
 गादेशः । तस्मै कालाय । नमः प्रह्वीभावः - ‘ कालः कलयतामहमि ’ति
 भगवद्वचनात्कालो भगवानेव । तथा च तन्नमस्काररूपमङ्गलाचरणं
 युज्यत इति भावः * ‘ नमस्वस्ती ’त्यादिना चतुर्थी ॥

शार्दूलविक्रीडितम् ॥

यत्रानेकः क्वचिदपि गृहे तत्र तिष्ठत्यथैको

यत्राप्येकस्तदनु बहवस्तत्र नैकोऽपि चान्ते ।

इत्थं नेयौ रजनदिवसौ लोलयन्द्राविवाक्षौ

कालः कल्यो भुवनफलके क्रीडति प्राणिशारैः ॥

४२

व्या.—अथास्याक्षधूर्तसाम्येन सर्वप्राणिनियन्तृत्वमाह-यत्रे-
 ति.—यत्र यस्मिन् गृहे - वेश्मनि कोष्ठे च । क्वचिदपि कदाचित् -
 यद्वा - यत्र क्वचिदपि यस्मिन् कास्मिंश्चिद्गृहे । अनेकः बहुलः ।
 प्राणी शारश्च तिष्ठति - अथानन्तरं तत्र तस्मिन्नेव गृहे । कदाचि-
 देकस्तिष्ठति - एकत्र कालभेदवशादन्यत्र परिणामवशाच्चेति भावः ।
 तथा - यत्र यस्मिन् गृहे कदाचिदेकस्तिष्ठति तदनु तदनन्तरं - बहु
 वक्ष्यति तिष्ठन्तीति शेषः । तत्र तस्मिन् गृहे । अन्ते अवसानकाले -

द्यूतसमाप्तौ च । एकोऽपि च न तिष्ठति । इत्थमुक्त्वा । भुवनं फलकमिव शारप्रवर्तनोचित कोष्ठयन्त्रमिव - तस्मिन् । नेयैः प्रवर्तनीयैरिति यावत् । प्राणिनः शाराः - द्यूतगूढा इव अक्षोपकरणानीवेति यावत् - तैस्साधनैः - नि.—‘पल्याणेऽस्त्रीविहङ्गे ना (शारो) द्यूतगूढे नपुंसकमि’ति वैजयन्ती । कलयः कलनासमर्थः देवनचतुरश्च । कालः कर्ता अक्षधूर्तश्च गम्यते । रजनिदिवसौ रात्र्यहनी कर्मणी । द्वावक्षौ पाशकाविव - नि.—‘पणोऽक्षेषु गूहोऽक्षास्तु देवकाः पाशकाश्च त’ इत्यमरः । लोलयन् पौनःपुन्येन गृह्णन् विसृजंश्चेत्यर्थः । क्रीडति दीव्यति - प्राणिसंयोग वियोगयोः वृद्धिक्षयादीनां । काल एव कर्तेति भावः ॥

अत्राक्षादिवेति स्पष्टोपमालिङ्गात्सर्वत्रोपमितिसमासः - अत एवोपमालंकारः । यदि चाक्षक्रीडनोपयोगित्वाद्रूपकमेवाश्रयणाय - मित्यभिमानस्तदैकदेशवर्तिरूपकमुपमात्वङ्गमिति संक्षेपः ॥

मन्दाक्रान्तावृत्तम् ॥

आदित्यस्य गतागतैरहरहस्संक्षीयते जीवितं

व्यापारैर्बहुकार्यभारगुरुभिः कालोऽपि न ज्ञायते ।

दृष्ट्वा जन्मजरारविप्रतिभरणं त्रासश्च नोत्पद्यते

पीत्वा मोहमयीं प्रमादमदिरामुन्नतभूतं जगत् ॥

४३

व्या.—अथ नित्यप्रमत्तोऽयं लोको नैतन्महिमानं ज्ञातुं शक्नोतीत्याह - आदित्यस्येति.—आदित्यस्य सूर्यस्य गतागतैरुदयास्तमयैरिति यावत् । अहरहः प्रत्यहम् - अहन्यहनीत्यर्थः ॥ वीप्सायां द्विरुक्तिः ॥ अत्यन्त संयोगे द्वितीया । जीवित मायु स्संक्षीयते-

विनश्यति । कालक्रमेणायुः क्षयो भवतीत्यर्थः * 'क्षि क्षय' इत्य-
स्माद्धातोः कर्तरि लट् । तथापि । सोऽयं न ज्ञायत इत्याह - बह-
वोऽनेके - ये कार्यभाराः देहगेहादिनिमित्तकर्तव्यार्थपरम्पराः -
तैर्गुरुभिर्गरिष्ठैः ; व्योपारैर्जीवनोपायोद्योगैः । कालोऽपि जीवितक्ष-
यकरसमयोऽपि । न ज्ञायते कार्यशतपर्याकुलव्यापारपारवश्यान्नाव -
बुध्यत इत्यर्थः । तथा । जन्मजराविपत्तिमरणम् - उत्पत्ति जराव -
स्थाविपन्नधनानीत्यर्थः * 'सर्वो द्वन्द्वो विभाषैकवद्भवती' त्येकव -
द्भावः । दृष्ट्वा । त्रासो भीतिश्च नोत्पद्यते नोदेति । किंतु जगत्स -
र्वोऽपि लोकः । मोहमयीमज्ञानप्रचुरां बुद्धिविपर्यासकारिणीभिति
यावत् * प्राचुर्ये मयट् - टिस्वात् ङीप् - नि. 'प्रमादोऽनवधान -
ते' त्यमरः । मदिरा मद्यं-तां । पीत्वा निषेव्य । उन्मत्तभूतं क्षीब-
कल्पं - विवेकशून्यमिति यावत् । भवतीति शेषः ; कालेनैव प्रमादं
प्रापितोऽयं लोकः कथंकार मेतन्महिमानं ज्ञास्यतीति भावः ॥

एतदादि श्लोकपञ्चकं शार्दूलविक्रीडितम् ॥

रात्रिस्सैव पुनस्सएव दिवसो मत्वा मुधा जन्तवो

धावन्त्युद्यतिन स्तथैव निभृतप्रारब्धतत्क्रियाः ।

व्यापारैः पुनरुक्तमुक्तविधैरेवंविधेनामुना

संसारेण कदर्थिता वयमहो मोहान्न लज्जामहे ॥

४४

व्या.—उक्तमेवार्थं भङ्गचन्तरेणाह - रात्रिरिति.—रात्रि-
रियं प्रवर्तमाना रजनी । सैव पुनः गतरात्रिसदृश्येवेत्यर्थः - पुनश्शब्दो
वाक्यालङ्कारे - अथवा रात्रिः पुनः भूयोऽपि । सैव गतरात्रिरेव -
नैतद्भेदो विज्ञायत इति भावः । तथा दिवसः अहस्स पुनस्स एव

गतदिवससदृश एवेत्यर्थः - पूर्ववद्विकल्पोऽत्राऽप्युज्ज्वलः । इति मत्वा
 बुद्धाऽपि । जतवः प्राणिनः उद्यमिनः तत्तदर्थसाधनोद्योगवन्तः ।
 तथैव, निभृतं निगूढं परेषामप्रकाशमिति यावत् - प्रारब्धा उपक्रा-
 न्तास्तत्तत्क्रियास्तत्तदर्थसाधककर्माणि - येषां ते तथोक्ताश्च सन्तः ।
 पुनरुक्तभूताः पुनःपुनरनुभूतकल्पाश्चर्वितचर्वण प्राया इति यावत् -
 तथाभूता विषयाः जग्धियवध्यादिभोगा येषु तै र्व्यापारैश्चेष्टाभिः ।
 मुधा व्यर्थम् । धावन्ति - दृथाप्रयासमन्तरेण फलान्तरसंभवादिति
 भावः । किं स्वित्थं विधेनैवं प्रकारेणामुना परिवर्तमानेन । संसारेण
 कुतिसतोऽर्थः कर्तव्यः * कोः कत्तत्पुरुषेचे 'ति कुशब्दस्य कदादेशः
 कर्तव्यवन्तः कृताः कर्तृकृताः हीनार्थीकृता अपि * कर्तृशब्दा-
 त्त्त्करोतीति प्यन्तात्कर्मणि क्तः * णाविष्टद्भावे विन्मतोर्लुक् ।
 वयम् । मोहादज्ञानान्न लज्जामहे न जिह्वीमः । अहो एवं कालमहिम्ना
 निस्सार्य तिरस्कृता अपि लज्जां न प्राप्नुम इत्याश्चर्यमित्यर्थः ॥

न ध्यातं पदनीश्वरस्य विधिवत्संसारविच्छिन्नतये

स्वर्गद्वारकवाटपाटनपटु र्धनोऽपि नोपार्जितः ।

नारीपीनपयोधरोरुपुगलं स्वप्नेऽपि नालिङ्गितं

मानुः केवलमेव यौवनवनच्छेदे कुडारा वयम् ॥

४५

व्या.—अथ लोके तावत्पुरुषाणां धर्मार्थकाममोक्षरूपषट्पु-
 र्विधपुरुषार्थसंपादनसाधनीभूततया परमेश्वरपदध्यानेऽयाध्ययनयशो-
 वित्तार्जन गुरुशुश्रूषाङ्गनालिङ्गनादयो यथायोगं विधेयाः । अस्मा-
 भिस्तु तेषां मध्ये न कश्चिदपि विरचितः । अतोऽस्मज्जन्मनिरर्थक-
 मिव जातमिति वारं वारं शोचतां ववनमभिनीयाह - न ध्यातमि-

त्यादिभिः त्रिभिः - न ध्यातामिति.—संसारविच्छिन्नये संसारोच्छे-
 दार्थं मोक्षप्राप्त्यर्थमित्यर्थः । ईश्वरस्य शंभोः * 'स्थेशभासे' त्या-
 दिना वरञ्च । पदं पादारविन्दयुगळमित्यर्थः । विधिवत् विध्यहं -
 यथाशास्त्रमित्यर्थः * 'तदर्हमि'ति वतिप्रत्ययः । न ध्यातम् एकाग्र-
 चित्ततया न ध्यानविषयीकृतं - यतः 'शम्भुपादाङ्गुजध्यानं साक्षा-
 न्मोक्षैकसाधनिमै'त्यनेक पुराणेतिहाससंहितावचनैस्साक्षान्मोक्षसा-
 धनतया विधेय मित्यभिहितं शम्भुपदध्यानं न विहितमितस्तत्साध्य-
 मोक्षपुरुषार्थो न संपादित इति भावः । तथा धर्मार्थसंपादनानुशो-
 चनं कथयन्ति - 'अत्र अथातो धर्मजिज्ञासे' त्युपक्रममाणस्सूत्रकृन्म-
 हर्षिधर्मस्य प्राधान्येन स्वतस्सिद्धं पुरुषार्थत्वं मन्यते - फलं त्वानुष-
 ङ्गिकम् - अन्ये पुनस्साक्षात्परम्परया च स्वर्गापवर्गपुरुषार्थद्वयसाधन-
 तया सुखहेतौ चन्दने सुखत्ववदौपचारिकं मन्यते तत्र च द्वितीयं
 पक्षमाश्रित्याह - स्वर्गेति - अत्र स्वर्गशब्दोऽपवर्गस्याप्युपलक्षकः -
 तथा च स्वर्गापवर्गयोः क्वाटयोः पाटने विदलने पटुः समर्थः ।
 स्वर्गापवर्गसाधक इत्यर्थः । धर्मो ज्योतिष्टोमादिरपि नोपा-
 र्जितः न संपादितः । यतः - 'ज्योतिष्टोमेन स्वर्गकामो यजेत' -
 'धर्मात्सुखं च ज्ञानं च ज्ञानान्मोक्ष मवाप्नुयादि'त्यादिश्रुतिस्मृतिभिः
 पुरुषार्थद्वयसाधकत्वेनावश्यमनुष्ठेय इति बोधितो धर्मोऽपि नानु-
 ष्ठितः - अतस्तत्साध्यपुरुषार्थद्वयमपि न सिद्धमिति भावः । अत्र
 देहहृद्दीपन्यायेन स्वर्गापवर्गसाधकत्वकथनं धर्मस्य कञ्चिदतिशयं
 द्योतयति - ततो न पौनरुक्त्यमित्यनुसंधेयं । तथा नारीणां पीनौ
 पीवरौ यौ पयोधरौ स्तनौ तयोः उरु दुर्भरं यद्युगळं पीवरदुर्भरकुच-

कुम्भयुग्ममित्यर्थः - यद्वा पयोधरयोरूर्वाश्च युगळं पयोधरयुगळमूरुयुगळं चेत्यर्थः - तत् । स्वप्नेऽपि स्वप्नावस्थायामपि किमुत जाग्रदवस्थायामिति भावः । नालिङ्गितं नाश्लिष्टं—

“ संसारे पटलान्ततोयतरले सारं यदेकं परं

यस्यायं च समग्र एष विषयग्रामप्रपन्नो जनः ।

तत्सौख्यं परतत्त्ववेदनमहानन्दोपमं मन्दधीः

को वा निन्दति सूक्ष्ममन्मथकलावैचित्र्यमूढो जनः ? ॥

इत्यादिकामशास्त्रोक्त्या कामपुरुषार्थस्याप्युपादेयत्वात्तन्निष्पादकत्वे - नाधिगतमङ्गनाकुम्भकुम्भालिङ्गनाधरचुम्बनादिकमपि न कृतमतस्तन्निष्पाद्यकामपुरुषार्थोऽपि न समर्थित इति भावः - अयमेव भावः उत्तरपद्यद्वयेऽप्यनुसंधेयः अत्र बाह्यसुरते पयोधरालिङ्गनं सुरतप्रयोज्यग्राम्यकरणे ढोलायितवन्धे ऊरुयुगळालिङ्गनमिति विवेकः - अत्र वात्स्यायनीयाः—

“ बाह्यमाभ्यन्तरं चेति द्विविधं रतमुच्यते ।

तत्राद्यं चुम्बनाश्लेषनखदन्तक्षतादिकम् ।

द्वितीयं सुरतं साक्षान्नानाकरणकल्पितम् ॥” इति-

किं तु केवलमत्यन्तं मातुर्जनन्या । यौवनं तारुण्यमेव - वनं सुपुष्पितोद्यानं - तस्य च्छेदे विदारणे । वयं कुठाराः परशव एव । यौवनस्य पुत्रोत्पत्त्यवधिकत्वात्तदुच्छेदनसाधनभूता एव - न त्वर्थान्तरसाधका अतो निरर्थकमस्मज्जन्मेति भावः ॥

नाभ्यस्ता प्रति वादिवृन्ददमनी विद्या विनीतोचिता

खड्गाग्रैः करिकुम्भपीठदलनैर्नाकं न नीतं यशः ।

कान्ताकोमलपल्लवाधररसः पीतो न चन्द्रोदये

तारुण्यं गतमेव निष्फलमहो शून्यालये दीपवत् ॥ ४६

व्या.—नेति.—दम्यते भज्यते अनयेति दमनी भञ्जनी - प्रतिवादिबृन्दानां प्रतिभटवादीश्वरनिवहानां - दमनी - अथवा - प्रतिवादिनां बृन्दानि दमयतीति तथोक्ता - संप्रदायशुद्धदेशिकाचा - र्यशिक्षानिबन्धननिष्कृष्टवक्रतृप्रयुक्त वीर्यातिशयवर्धमानप्रतिवादिपा - ण्डित्यगर्वनिर्वापणसमर्थेत्यर्थः ॥ ‘ कृत्यल्युटो बहुळभि ’ त्युभय - त्रापि कर्मकर्तरि ल्युट् - टित्त्वात् डीप् । तथा । विनीतानां साधूना मुचिता सहृदयहृदयाह्लादिनीत्यर्थः—यद्वा—विनीतानां विनयविधेयत्वा- दिगुणोपेतानां—शिक्षितानामिति यावत् - उचिता - अभ्यासार्हा—नि, ‘ अभ्यासेऽप्युचितं न्याय्य मि ’ त्यमरः । विद्या वेदशास्त्रपुराणादि- रूपा । नाभ्यस्ता नाभ्यासविषयीकृता - सम्यक् न परिशीलितेति यावत् - अधीताऽपि विद्या सम्यक्परिशीलनाभावे फलवदर्थविवो धकापर्यवसायित्वादनधीतप्रायैव भवतीति भयात्—‘आवृत्तिरसकृदुप- देशादि’ति न्यायेन तत्परिशीलनस्य कल्पोक्तेश्च सर्वथा परिशीलनस्यैव प्रथमतः अनधीतैव चेन्न—तत्र प्रत्युत्तरावकाशः - एवं व्यवस्थायां सत्यां ‘ विद्यानामनरस्य रूपमधिक मि ’ त्यादिवचनेन कीर्तिप्रति - ष्टाविज्ञानादिफलसाधनतया अध्ययनपूर्वक मभ्यसनयेति बोधिता । विद्या नाधीता नाभ्यस्ता च - तत स्तत्साध्यफलजातमपि न संगृ- हीतमिति भावः । तथा करिकुम्भाः पठानीव तेषां दृढनैर्विदारकैः । अथवाकरिकुम्भपीठानि दलयन्तीति तथोक्तानि - तैः ॥ शत्रुसे - नासंरम्भ विजृम्भमाण करिकुम्भस्थलपाटननिराघाटपाटवैरित्यर्थः ॥

‘दळविदळन’ इति धातोः पूर्ववल्ल्युट् । खङ्गाप्रैः । यशः कीर्तिः । नाकं स्वर्गं - नि. ‘स्वर्गान्तरिक्षयोर्नाक इ’ त्यमरः । न नीतं न प्रापितं श्वत्रधर्मेण लोकान्तरश्लाघनीयकीर्तिरपि न संपादितेत्यर्थः - यथा लोके प्रासादाद्युन्नतस्थानं प्रापणीयं वस्तु वेणुदण्डाग्रादिना प्रापयन्ति तद्वदिति ध्वनिः - अथवा - खङ्गाप्रैः । खड्गधाराभिस्साधनैर्यानि करिकुम्भपीठानां दळनानि विदारणानि - तैर्हेतुभिः - शत्रुसेनादन्तिनिवहारुनुदखड्गप्रहारैरित्यर्थः । यशः नाकं न नीतं - ‘कीर्तिं स्वर्गफलामाहुरासंसारं विपाञ्चित’ इत्यादिवचनैः स्वर्गसाधनत्वेन निवेदिताऽपि कीर्तिर्न संपादिता - ततस्तत्साध्यफललाभो न ज्ञात इति भावः । अत्र क्षितितले ‘किं जन्मकीर्तिं विने’ ति वचनाज्जन्मसाफल्यार्थम् । कीर्तिः पृथङ्मुख्यत्वेन संपादनीयत्वादानुषङ्गिकफलकत्वात्साधनाभितरत्वात्स्वर्गमात्रसाधकत्वाच्च ‘स्वर्गद्वारकवाटपाटनपटुर्धर्मोऽपि नोपार्जित’ इत्यनेन नपौनरुक्त्यमित्यवगन्तव्यं । नाकं न नीतं यशः’ इत्यत्र * ‘नीवह्योर्न’ इति वचनाद्द्विकर्मकान्प्रयतेः कर्मणि क्तप्रत्ययः - अत एव यशसः प्रथमान्तस्य प्रधानकर्मत्वम् - अन्यत्र ‘अकथितं’ चेति -

‘प्रधानकर्मण्याख्येये लादीनाहुर्द्विकर्मणां ।

अप्रधाने दुहादीनां ण्यन्ते कर्तुश्च कर्मणः’ ॥

इति वचनात् । तथा चन्द्रोदये चन्द्रोदयसमये । कान्तायाः प्रियतमायाः - कोमलो मृदुलो - यः - पल्लवाधरः किसलयकल्पाधरोष्ठः - तस्य - रसः अधरामृतमित्यर्थः । न पीतः नास्वादितः - नि. ‘तिक्कादौ चामृते चैव निर्यासे पारदे ध्वनौ - रस’ इति शब्दार्णवे-

‘ पल्लवाधरसुधा पीते ’ ति पाठे स्पष्टोऽर्थः - अतो न तृतीयपुरुषा -
 र्थोऽपि सम्पादित इति भावः- तदस्थोद्दीपनविभावश्च चन्द्रस्य शृङ्गा-
 ररसनिमित्तकारणत्वात्तदुदयोक्तिः - तदुक्तं शृङ्गारतिलके - ‘ मल -
 यानिलचन्द्राद्यास्तदस्थाः परिकीर्तिता ’ इति । अतस्तारुण्यं यौवनं ।
 शून्यालये निर्जनगेहे । दीपेन तुल्यं दीपवत् * - ‘ तेन तुल्यं क्रिया
 चेद्वतिरिति वतिप्रत्ययः । निष्फलं निरर्थकमेव । गतं-यथा शून्यगृह-
 दीपस्य कस्यचिदप्यनुपयोगान्निरर्थकत्वं तथा तारुण्यस्यापि कस्यचिद-
 प्यर्थस्यासाधकत्वान्निरर्थकत्वमित्यर्थः । अहो इत्याश्चर्ये विषादेवा ॥

तद्धितगतेयमुपमा ॥

विद्या नाधिगता कळङ्करहिता वित्तं च नोपार्जितं
 शुश्रूयाऽपि समाहितेन मनसा पित्रोर्न सम्पादिता ।
 आलोलायतलोचनाः प्रियतमास्वप्नेऽपि नालिङ्गिताः
 कालोऽयं परपिण्डलोलुपतया काकैरिव प्रेरितः ॥ ४७

व्या.—विद्येति.—कळङ्करहिता निष्कलङ्का - सप्रमाणे -
 त्यर्थः । विद्या । नाधिगता नाभ्यस्ता नाधीतेति यावत् - ‘ नाभ्य-
 स्ताप्रतिवादिबृन्ददमनी ’ त्यत्र उक्तभाव एवात्राप्यनुसंधेयः । वित्तं
 त्यागभोगपर्याप्तं धनं च नोपार्जितम् -

‘यस्यास्ति वित्तं स नरः कुलीनस्सपण्डितस्सश्रुतवान् गुणज्ञः।
 स एव वक्ता स च दर्शनीयस्सर्वे गुणाः काञ्चनमाश्रयन्ते ’ ॥
 इत्युक्तेः -

‘ धनमार्जय काकुत्स्थ धनमूलमिदं जगत ।

अन्तरं नाभिजानामि निर्धनस्य मृतस्य च ’ ॥

इत्यादिवचनेन च बहुफलसाधनतया अर्जनीयमित्युपदिष्टं वित्तं नार्जितं - ततस्तत्साध्यफलमपि न साधितमिति भावः । ननु -

‘ अर्थानामर्जने दुःखमर्जितानां च रक्षणे ।

रक्षितानां व्यये दुःखं धिगर्थं दुःखभाजनम् ’ ॥

इति निषेधोक्तेः कथं तदुपार्जनाभावानुशोचनमिति चेत्सत्यं. तस्याप्य-
वहिताविसंवाद्यैहिकामुष्मिकफलजनकत्वेनाभ्यर्हितत्वात्पुरुषार्थपर्य -
वसानाच्च न दोष इति मन्तव्यं । तथा समाहितेन सावधानेन
प्रसन्नेनेत्यर्थः । मनसा अन्तःकरणेन - अन्तः करणशुद्धिपूर्वकं
विहितस्य कर्मणः फलजनकत्वनियमादिति भावः । पित्रोर्मातापि -
त्रोरित्यर्थः - नि. ‘ मातापितरौ पितरावि ’ त्यमरः * ‘ पितामात्रे ’
त्येकशेषः । शुश्रूषा परिचर्या सेवेति यावत् - नि. ‘ शुश्रूषा श्रोतु -
मिच्छायां परिचर्याविधानयो ’ रिति विश्वः - न संपादिता न कृता -

‘ मातापितृसमं दैवं सर्वेषां न हि विद्यते ।

तस्मात्समर्धयेन्नित्यं पितरौ देवरूपिणौ ’ ॥

इत्यादिवचनैः सर्वेश्वराराधनकल्पतया बहुफलदायकत्वेन कर्तव्येति
बोधिता पितृसेवा न कृता - ततस्तत्साध्यफलमपि न सम्पादित -
मिति भावः । आलोले चञ्चले तरले - आयते कर्णान्तविश्रान्ते -
च लोचने यासां ताः - जगन्मोहननयनविलासवत्य इत्यर्थः । प्रिय-
तैमा अत्यन्तमनोविनोदकारिण्यः संभोगयोग्यास्समानुरागिण्यस्तरु-
ण्य इत्यर्थः - अन्यथा रसाभासप्रसङ्गात् । स्वप्नेऽपि नालिङ्गिताः । एते-
नात्यन्तामिध्याभूतस्वप्नालिङ्गनाद्यभावानुशोचनेन जाग्रदृशायां तस्या-
त्यन्तासंभावितत्वं सूच्यते । ननु कामनिष्पत्त्यर्थमङ्गनालिङ्गनाधर -

चुम्बनादिकमावश्यकं - तत्र पूर्वश्लोके अधरचुम्बनमुक्तं - किं तु पूर्वतरश्लोकोक्तमेव आलिङ्गनं पुनरत्राप्युक्तम् - अतः पौनरुक्त्यदोषः प्रसक्त इति चेन्न - तत्र कतिपयालिङ्गनाभावमात्रानुशोचनमत्र तु सर्वाङ्गनालिङ्गनाभावानुशोचनमिति न दोषप्रसक्तिरिति वेदि-तव्यम् । किं त्वयं परिवर्तमानः । कालः । काकैर्बलिबुग्भिरिव अस्माभिरिति शेषः । परपिण्डेषु परान्नेषु - लोलुपतया लालसतया - सावमानपरपिण्डादनकुक्षिम्भरितयेत्यर्थः । प्रेर्यते याप्यते - न त्वर्थसाधकतयेति भावः - नि. ' परान्नः परपिण्डाद ' इत्यमरः * ' प्रपूर्वादीरयतेः कर्मणि लट् ' । एतत्सर्वं कालविलसितमेवेति तात्पर्यम् । यद्यप्यत्र वैराग्यप्रकरणे ' धर्मार्थपितृशुश्रूषाविद्यायशोऽधिगमानां यथाकथञ्चित्पुरुषार्थोपयोगितया तदभावानुशोचनं वक्तुं युक्तं - न त्वङ्गनालिङ्गनादिसंभोगाभावानुशोचनं - तदपि श्लोकत्रयेण त्रिवार - सिद्ध्यर्थं कथयितुमत्यन्तायुक्तं-ननु विद्याध्ययनाभावे द्विवारानुशोचनं युक्तमिति चेत् न तस्य उपादेयत्वेन शतकृत्वस्तदभावानुशोचनेऽप्यनौचित्याभावात् । अन्यस्य त्वनुपादेयत्वादेतदनुशोचनमनुचितमिव प्रतिभाति - तथाऽपि तस्यापि ' पुरुषार्थमध्यपरिगणनया संपातापातत्वात् - प्रसूतिभाजो विश्वस्य स्त्रिपुंसाभ्यामेव निष्पन्नत्वात्कामस्य पुरुषार्थत्वेन च पितृऋणविमोचनहेतुभूततया च तादृशशास्त्रस्य महापुरुषप्रणीतत्वात् - ' धर्माविरुद्धो भूतेषु कामोऽस्मिभरतर्षभे 'ति भगवद्वचनान्तद्विरुद्धस्यैवानुपादेयत्वात् - अत्र तदविरुद्धस्यैतत्कामस्य विवक्षितत्वेनोपादेयत्वाच्च तदेवानुशोषितुमुचितं । यद्वा लोके तावदुत्तमवस्त्वलाभे अधमवस्त्वपेक्षा - तस्याप्य -

लाभे तदनुशोचनं प्रायशः प्रसिद्धं - यथा पिपासितस्यालब्धशर्करा-
पानकस्यारनाब्जापेक्षायां नदलाभे अनुशोचनं - उद्यत्कालविप्रलब्ध-
स्याधिगतपरमार्थानामपेक्षायां तदलाभेऽनुशोचनमुचितमेव अत-
एव श्लोकत्रयेऽपि प्रतिश्लोकं पूर्वार्धे उत्तममध्यभेदेन पक्षद्वयाभावानु-
शोचनमुक्त्वा अधमत्वातिशयेन तृतीयपक्षे तदभावानुशोचनमुक्तमि-
त्यलमतिप्रपञ्चेन ॥

वयं येभ्यो जाता चिरपरिभता एव खलु ते
समं यै स्संवृद्धास्स्मृतिविषयतां तेऽपि गमिताः ।
इदानीं मेते स्मः प्रतिदिवसमसन्नपतना

गतास्तुल्यावस्थां सिकतास्मिन्नस्तीतिरतस्मिः ॥

४८

व्या.—अथ कालविकलनाविपाकवचनमाह - वयमिति.—
वयं येभ्यो मातापितृभ्यो जाता उत्पन्नास्ते चिरपरिचिता एव चिर-
कालपरिचयवन्त एव विनष्टा एवेत्यर्थः । खलु शब्दोऽत्र निश्चये
वाक्यालंकारे वा । तथा यैर्जनैस्समं । संवृद्धास्सम्यग्वृद्धिं गताः -
'संवृत्ता' इति पाठे प्रवृत्ता इत्यर्थः । तेऽपि । स्मृतिविषयतां स्मरण-
गोचरत्वं । गमिताः प्रापिताः । कालेनेति शेषः - तेऽपि नष्टा इत्यर्थः
* गमेर्ण्यन्तात्कर्मणिक्तः * 'गतिबुद्धी'त्यादिना आणि कर्तुः
कर्मणि 'ण्यन्ते कर्तुश्च कर्मण' इति वचनात् - अथवा गमिता
गता इत्यर्थः - स्वार्थे णिच् 'रामो राज्यमकारयदि'ति वत् । इदा-
नीं वार्धकावस्थायामेते वयं । प्रतिदिवसं प्रत्यहं * यथार्थेऽव्ययी-
भावः । आसन्नं समीपवर्ति - पतनं निधनं - येषां ते तथोक्ताः ।
अत एव । सिकतास्मिन्नस्तीति सिकतिलं सैकतप्रायं * 'देशे लुबि-

लघौ चे' त्यनेन तदस्यस्मिन्नित्यर्थे इलच् प्रत्ययः - यन्नदीतीरं नदी-
 तटप्रदेशः - तत्र ये - तरवः वृक्षा - स्तै - स्तुल्यावस्थां गताः सम -
 दशां प्राप्तास्मः । क्षिप्रमेव यास्याम इत्यर्थः । एतत्सर्वं कालकृत -
 मेव अन्यथा कथमन्यस्येदृक्सामर्थ्यमिति भावः ॥

अत्र तरङ्गभङ्ग्याघातै स्सिकतापनये अविलम्बेन तरुणां
 निर्मूलोन्मूलः - तद्द्योतनार्थं नदीतीरस्य सिकतिलविशेषणं-

नि. ' स्त्री शर्करा शर्करिलशर्कररशर्करावति ।

देश एवादिमावेव मुन्नेयौ सिकतावति ' ॥ इत्यमरः ॥

शिखरिणीवृत्तम् ॥

आधुर्वर्षशतं नृणां परिमितं रात्रौ तदर्धं गतं

तस्यार्धस्य परस्य चार्धमपरं बालत्ववृद्धत्वयोः ।

शेषं व्याधिवियोगदुःखसहितं सेवादिभिर्नीयते

जीवे वारितरङ्गचञ्चलतरे सौख्यं कुतःप्राणिनाम् ॥ ४९

व्या.—अथप्राणिनां विचार्यमाणे सुखलेशस्याप्यवकाशो -
 नास्तीत्याह - आयुरिति.—नृणां मर्याना मायुर्जीवितावधिकालो
 वर्षशतं शतसंवत्सरात्मकं । परिमितं क्लृप्तं - ब्रह्मणेति शेषः - नि.
 ' विंशत्याद्यास्सदैकत्वे सर्वा स्संख्येयसंख्ययोरि 'त्यमरः । तदर्धं तस्य
 वर्षशतस्यार्धं - पञ्चाशद्वत्सरात्मकं । रात्रौ गतं-इन्द्रियव्यापारोपरम
 रूप निद्रावस्थया गच्छितं भवतीत्यर्थः । परस्य । तस्य जागरूकेण
 वर्तमानस्यार्धस्य पञ्चाशद्वत्सरात्मकस्यापरमन्यदर्धं - पञ्चविंशति -
 संवत्सरात्मकं । बालत्ववृद्धत्वयोर्गतमज्ञानाशक्तत्वावस्थाविषयतया
 नष्टमित्यर्थः - द्वादशसंवत्सरात्मकं मेक मर्धं बालत्वे अन्यदृद्धत्वे

इति विवेकः । शेषं पञ्चविंशतिसंवत्सरात्मकमेतदवाशिष्टार्थं व्याधिभिः
रोगैः - विवेकदुःखैः पुत्रकल्त्रादिविरहप्रयुक्तदुःखैः स्सहितं सत् -
सेवादिभिः स्वजीवनार्थं वित्तवत्परिचर्यादिकष्टकर्मभिर्नीयते
अतिवाह्यते । अतः वारितरङ्गवच्चञ्चलतरे अतिचञ्चले क्षणिक इत्यर्थः ।
जीवे जीवने प्राणिनां । सौख्यं सुखं । कुतः - न कुतोऽपीत्यर्थः ;
उत्करीत्या विचार्यमाणे सुखलेशस्याप्यनवकाशादिति भावः ॥

क्षणं बालो भूत्वा क्षणमपि युवा कामरसिकः

क्षणं वित्तैर्हीनः क्षणमपिच सम्पूर्णविभवः ।

जराजीर्णैरङ्गैर्नट इव वलीमण्डिततनु-

नरस्तरान्ते विशति यमधानीयवानिकाम् ॥

५०

व्या.—अथ कालत्रययुक्तवाल्याद्यवस्थाक्रमेण मर्त्यः स-
र्वोऽपि भ्रियत इत्युपसंहरति - क्षणमिति.—क्षणं क्षणमात्रमी -
षत्कालमित्यर्थः ॥ अत्यन्तसंयोगे द्वितीया । बालः शिशुर्भूत्वा - तथा
क्षणमपि । कामेन मन्मथेन - रसिकः शृङ्गाररसाभिनिविष्टः - यद्वा -
काम्यन्ते अभिलष्यन्त इति कामाः - कामिनीसंभोगादिविषया -
स्तेषु - रसिकः अनुरागवान् युवा तरुणश्च । भूत्वा । तथा क्षणं ।
वित्तैर्हीनो निर्धनो । भूत्वा । क्षणमपि सम्पूर्णविभवः परिपूर्णधनश्च -
भूत्वा - नि. ' अर्थैर्विभवो अपी ' ति पर्यायेष्वमरः । तथा । क्षणं
जराया - जीर्णैः शिथिलैः - विश्लिष्टसंधिबंधैरिति यावत् - अङ्गै -
रुमलक्षितः । अत एव । वलीभिर्विश्लथचर्मभङ्गिभिर्मण्डिता
भूषिता चिह्नितेति यावत् - ॥ ' मडिभूषण ' इति धातोः कर्मणि
क्तः - तनुर्गात्रं - यस्य तथोक्तो । भूत्वा । नरस्सर्वोऽपीत्यर्थः ॥ नट -

स्तत्तद्वेषधारी नर्तक इव - संसारस्य बाल्ययौवनाद्यवस्थानुभवरूपसं-
सारकपटनाटकस्य - नाट्यप्रसङ्गाडम्बरस्य च - अन्ते अवसाने ।
यमो धीयतेऽत्रेति यमधानी यमराजधानी संयमनीनाम्नी यमपुरी ॥
॥ ' करणाधिकरणयोश्च ' ति ल्युट् - टित्त्वात् ङीप् - सा यवनिक-
का प्रतिसरिा तिरस्करणीव - तां विशति मृतो भवति - अन्यत्र
प्रविष्टो भवतीत्यर्थः - नि. ' प्रतिसरिा यवनिके ' त्यमरः ; नटे विशे
षणानि योज्यानि ॥

उपमालंकारः शिखरिणीवृत्तम् ॥

इति वैराग्यशतके कालमहिमानुवर्णनं सम्पूर्णम् ॥

॥ यतिनृपतिसंवादवर्णनम् ॥

त्वं राजा वयमप्युपासितगुरुप्रज्ञाभिमानोन्नताः

ख्यातस्त्वं विभवैर्यशांसि कवयो दिक्षु प्रतन्वन्ति नः ।

इत्थं मानधनातिदूरमुभयोरप्यावयोरन्तरं

यद्यस्मासु पराङ्मुखोऽसि वयमप्येकान्ततो निःस्पृहाः ॥

व्या.—अथ इह कश्चित्कुतश्चिद्भाग्योदयादित्थं भूतकाल-
वैषम्यं ज्ञात्वा वैराग्याद्यदि यतिर्भवेत्तदा नैरपेक्षयात्तृणामिव जगज्जा-
लमालोकयन्नवधीरितानुवर्तनेच्छं राज्ञा सह संवादं कर्तुं शक्ययान्ना-
न्यथा । अतो निरङ्कुशत्वयतिभावोऽवश्यं संभाषनीय इति विवेकिनां
ज्ञापयितुं तत्संवादप्रकारमाह - त्वमिति.—त्वं । रञ्जयतीति राजा
महोन्नत इत्यर्थः । वयमप्युपासितास्सेवितां गुरवः आचार्याः -
यया सा तथोक्ता - ' आचार्यवान् पुरुषो वेदे ' ति श्रुतेः - निरन्तर-

गुरुसेवात्तपरेत्यर्थः - यद्वा - उपासिता - गुरुपासनावशात्संपादिता-
गुरुः श्रेष्ठा च - या प्रज्ञा त्रैकाल्यगोचरबुद्धिविशेषप्रवृत्तिस्तया
योऽभिमान आग्रहस्तेनोन्नताः उत्कृष्टाः । त्वं । विभवैर्धनसंपद्धिः ।
रूपातः सर्वत्र प्रसिद्धः । तथा । कवयः विद्वांसः - यद्वा - विचित्र-
प्रबन्धवचनरचनाचातुरीधुरीणप्रतिभासंपन्नाः कवयितारः । नोऽस्मा-
कं । यशांसि कीर्तिः । दिक्षु दिगन्तराब्जेषु । प्रतन्वन्ति विस्तारयन्ति ।
एते महान्तस्संततपरिचर्याभिनन्दिताचार्यकृपाकटाक्षलब्ध प्रज्ञाभिमा-
नमानसमहोत्सवशालिनः ज्ञानविज्ञानसंपन्ना मोक्षसाम्राज्यपट्ट-
बद्धास्त्वृणीकृतब्रह्मपुरन्दरा इत्यस्मानपि कीर्तयन्तीत्यर्थः - तस्माद्वयमपि-
ख्याना एवेति भावः । अतः इत्थमनेन प्रकारेण । त्वं चाहं चावां -
तयोः - ❀ 'त्यदादीनि सर्वैर्नित्यमि'त्येकशेषः - उभयोरप्यन्तरं । तार-
तम्यं मानधनाभ्या मतिदूरमत्यन्तविप्रकृष्टं - त्वं केवलधनवान् - वयं तु
प्रज्ञाप्रयुक्ताभिमानधनवन्तः - अतः तव चास्माकं च सुमेरुसर्षपयो-
रिव महदन्तरमित्यर्थः । अतस्त्वमस्मासु विषये । पराङ्मुखः अना-
दरपरोऽसि यदि - तर्हि । वयमप्येकान्ततो । निस्पृहाः निरपेक्षाः -
अनादरपरा इत्यर्थः - त्वयीति शेषः । अनादरेऽप्यवस्थानेनास्माक-
मत्र प्रयोजनमस्ति - तवास्मास्वादरश्चेदस्माकमपि त्वय्यादर -
स्तद्वशादत्र स्थास्यामः - अन्यथान्यत्र गमिष्याम इति भावः - अत्र
'त्वं राजा वयमि'त्युपक्रमे 'वयमप्येकान्ततो निस्पृहा' इत्युपसं-
हारे च बहुवचनं प्रयुज्य आवयोरिति द्विवचनप्रयोगः कथं मुपयुज्यत
इति चेत्सर्वेषां समुदायविवक्षया वा आत्मसंभावनायां बहुवचन -
प्रयोगेण वा युक्तत्वात् न कोऽपि विरोधः - एवमुत्तरत्राऽपि द्रष्टव्यम् ॥

शार्दूलविक्रीडितं वृत्तम् ॥

अर्थानामीशिषे त्वं वयमपि च गिरा मीशमहे यावदर्थं
शूरस्त्वं वादिदर्पव्युपशमनविधावक्ष्यं पाटवं नः ।

सेवन्ते त्वां धनाढ्या मतिमलहतये मामपि श्रोतुकामा-
मग्न्यप्यास्था न ते चेत्त्वयि भम नितराभेय राजन्ननास्था ॥

व्या.—उक्तमेवार्थं भङ्ग्यन्तरेणाह - अर्थानामिति.—त्व
मर्थानां धनाना मीशिषे ईश्वरो भवसि तथा वयमपि । च यावा -
नर्थो यावदर्थं । यावदाभिधेयं यथा तथेत्यर्थः * 'यावदवधारण' इत्य
व्ययीभावः - नि. 'अर्थोऽभिधेयैरेवस्तुप्रयोजननिवृत्तिवि' त्यमरः ।
गिरां शास्त्रवचनाना मीशमहे - अशेषशास्त्रविशेषार्थानां प्रभवाम
इत्यर्थः । 'विद्महे' इति पाठे गिरां यावदर्थं मशेषविशेषार्थानित्यर्थः -
विद्महे जानीमहे । तथा । त्वं । शूरः शौर्यवान्-रिपुदमन इति शेषः ।
तथा । नोऽस्माकं । वादिदर्पव्युपशमनविधौ प्रतिवादि गर्व निर्वापण-
विधाने - नि. 'विधिर्विधाने दैवे चे' त्यमरः । अक्षयमविनाशि ।
पाटवं सामर्थ्यमस्तीति शेषः । त्वां । धनाढ्या धनस्वामिनः - नि.
'इभ्य आढ्यो धनी स्वामी' त्यमरः । सेवन्ते भजन्ते- तदविना -
शार्थं तदभिवृद्ध्यर्थं चेति भावः - यद्वा धनाढ्या धनाढ्यत्वाभि-
लाषिनः - राजसेवया धनसंपादनेच्छव इत्यर्थः - त्वां सेवन्ते । माम्
प्यस्मानपीत्यर्थः । मतिमलहतये बुद्धिजाड्यनिवृत्त्यर्थं -

‘यस्तु पर्यटते देशान् यस्तु सेवेत पण्डितान् ।

तस्य विस्तारिता बुद्धिः सौलबिन्दुरिवाभसि' ॥

इति वचनादिति भावः । यद्वा - मतिमलानि रागद्वेषादयः - तेषां

हतये प्रक्षाब्धनार्थं - बुद्धिशुद्धिद्वारा ज्ञानावाप्त्यर्थमित्यर्थः । श्रोतुं कामोऽभिलाषो येषां ते श्रोतुकामाः - शुश्रूषवः - 'गुरुमुखाच्छ्रो - तव्यमि'ति न्यायेनास्मन्मुखाच्छास्त्रार्थश्रवणेच्छवः - 'गुरुशुश्रूषया िद्ये' त्युपदेशवचनविश्वासवन्तदिश्या इत्यर्थः - सेवन्ते इति संबन्धः * 'तुं काममनसो रपी'ति तुमुनो मकारलोपः । अतः हे राजन् । ते मद्यपि । आस्था न चेदनादरो यदि । तदा ममत्वय्यपि । नितरामत्यन्तं * अव्ययादांप्रत्ययः । अनास्था निरपेक्षत्वादिति - भावः । 'एष राजन् गतोऽस्मि' इति पाठे अन्यत्र गमिष्यामी - त्यर्थः * वर्तमानसामीप्ये वर्तमानप्रत्ययः ; स्वस्य निरङ्कुशत्वद्योत - नार्थमेतच्छब्दप्रयोगः ; पूर्वश्लोकोक्तभाव एवात्राप्यनुसंधेयः ॥

स्रग्धरावृत्तम् ॥

वयमिह परितुष्टा वल्कलैस्त्वं दुकूलै-

स्सम इह परितोषो निर्विशेषो विशेषः ।

स तु भवतु दरिद्रो यस्य तृष्णा विशाला

मनसि च परितुष्टे कोऽर्थवान् कोदरिद्रः ॥

५३

व्या.—अथ कथमन्यत्र गमिष्यसीत्याशङ्कायामस्माकं नित्यसंतुष्टान्तःकरणत्वात्किञ्चिदपि कृच्छ्रमित्याह - वयमिति - हे राजन् । वयमिहेदानीं । वल्कलैर्दारुत्वङ्निर्मितचीवरैः । परितुष्टा स्मन्तुष्टाः । त्वं । दुकूलैः क्षौमैर्विचित्रचीनाम्बरैरित्यर्थः । परितुष्ट इति वचनपरिणामेन संबन्धः । परितोषः संतोषः । अस्माकं तव च । सम इव तुल्य एव - इव शब्दोऽत्रावधारणार्थकः । विशेषः अन्यतरोत्कर्षस्तु । निर्विशेषो विशेषरहितः - मामक तावक परि-

तोषयोरन्तरं न किञ्चिदप्यस्तीत्यर्थः - 'सम इव परितोषो जायते को विशेष' इति वापाठः । किंतु यस्य पुंस स्तृष्णा धनलिप्सा । विशाला अत्यायता स पुमान् । दरिद्रोऽकिञ्चिनो । भवतु न त्वन्य इत्यर्थः * सम्भावनायाम् लोट् । कथमेतदित्याशङ्क्योक्तमर्थमर्थान्तरन्यासेन द्रढयति - मनसि च परितुष्टे चित्ते येन केनचित्सन्तुष्टे सति । कः पुमा नर्थवान् द्रव्यसम्पन्नः । कश्चवा । दरिद्रः द्रव्यहीनः-न कोऽपीत्यर्थः - मनः परितोषे लाभालाभयोरकिञ्चित्करत्वादितिभावः । अतो न किञ्चिदप्यस्माकं कृच्छ्रमिति वेदितव्यम् ॥

मालिनीवृत्तम् - 'ननमयययुतेयं मालिनी भोगिलोकैरिति लक्षणात् ॥

फलमलमशनाय स्वादु पानाय तोयं
क्षितिरपि शयनार्थं वाससे वल्कलं च ।
नवधनमधुपानभ्रान्तसर्वेन्द्रियाणा-
मविनयमनुमन्तुं नोत्सहे दुर्जनानाम् ॥

५४

व्या.—तथाऽपि शरीरयात्राया अन्यथा संभाव्यमानत्वान्न-
दुर्जनाविनयं सोढुं शक्नोमीत्याह - फलमिति.—फलम् । अश-
नाय भोजनाय क्षुन्निवारणार्थमित्यर्थः । अलं पर्याप्तं * अलमिति
पर्याप्त्यर्थमहणात् 'नमस्वस्ती' त्यादिना चतुर्थी - एवमुत्तरत्रापि
द्रष्टव्यम् । तथा स्वादु मधुरं-नि. 'त्रिष्विष्टेस्वादु मधुरे' इत्यमरः ।
तोयमुदकं । पानाय तृष्णोपशान्त्यर्थमित्यर्थः । अलं । तथा । क्षिति
रपि शयनार्थं संवेशनाय । अलं । तथा वल्कलं च । वाससे आच्छा-
दनार्थम् । अलम् । अतः । नवं सद्यस्संभावितं - यद्धनं - तदेव मधु-

पानं मद्यपानं - तेन भ्रान्तान्यमार्गवर्तीनि - सर्वाणीन्द्रियाणि येषां -
तेषां - धनमधुपानस्य चित्तविकाराविवेकादिकारित्वेन यथाकथंचि
द्विवेकलेशसंभवे तन्निवृत्त्यर्थं धनविशेषणम् । अतस्तस्य दुर्जनानां
दुर्मार्गशालिना मविनयं दुर्विनयमनादर मिति यावत् । अनु-
गन्तुमङ्गीकर्तुं नोत्सहे न मृष्यामि । सति गत्यन्तरे किमर्थं सोढ-
व्यमिति भावः ॥

अश्रीमहि वयं भिक्षामाशावासो वसीमहि ।

शयीमहि महीपृष्ठे कुर्वीमहि किमीश्वरैः ॥

५५

व्या.—एनमेवार्थं भङ्ग्यन्तरेणाह - अश्रीमहीति.—त्रयं
भिक्षान्नमश्रीमहि मोक्ष्यामहे * 'अश भोजन' इति धातोर्लिङ् -
आत्मनेपदोत्तमपुरुषवहुवचनम् - एवमुत्तरत्रापि द्रष्टव्यं । तथा
आशादिशएव वासो । वसीमहि आच्छादयिष्यामः-दिगम्बरा भि-
ष्याम इत्यर्थः । महीपृष्ठे भूतले शयीमहि स्वप्स्यामः । अतः । ईश्वरैः
राजभिः । किं कुर्वीमहि किं करिष्यामः - न किमपीत्यर्थः । शरीर-
यात्राया अन्यथैव संभाव्यमानात्वादिति भावः । इत्थं स्थितित्वमेव
ब्रह्मनिप्रयतिलक्षणं - तदुक्तं महाभारते उद्योगपर्वणि धृतराष्ट्रं प्रति
सनत्सुजातेन -

‘येन केनचिदाच्छन्नो येन केनचिदाशितः ।

यत्र क्वचन शयी स्यात्तं देवा ब्राह्मणं विदुः ।’ इति -

उक्तं च श्रीमद्भागवते -

‘वीराणि किं पथि न सन्ति दिशन्ति भिक्षां

नोवाङ्मिपाः ? परभृत स्सरितोऽप्यशुष्यन् ?

रुद्धा गुहाः किं ? मञ्जितोऽवति नोपपन्नान् ?
कस्माद्भ्रजन्ति यतयो धनदुर्मदान्धान् ?' इति ॥

तथाचोक्तं शिवगीतायां -

‘संवीतो येन केनाश्रन्भक्ष्यं वाऽभक्ष्य मेववा ।
शयानो यत्र कुत्राऽपि सर्वात्मा मुच्यतेऽत्र सः’ ॥ इति.

न नटा न विटा न गायका न च सम्भेतरवादचुञ्चवः ।

श्रुपमीक्षितुमत्र के वयं स्तनभारानमिता न योषितः ॥

व्या.—अथ स्वस्य राजदर्शनायोग्यतायाः प्रकटनापदेशेन तं
निन्दति - नेति.—वयं । नटाः विविधवेषधारिणो विचित्रनाट्य -
निपुणाः । न न भवाम इत्यर्थः - येन नयनानन्दो भवेदिति भावः ।
विटा एकविद्याः नायकानुकूलनचतुराः । न न भवामः - येन
तत्तन्नायिकानुकूल्यप्रयोजनं सिध्येदिति भावः - तदुक्तमलंकारशास्त्रे -
‘नायकानां नायिकानुकूलेन सहायाः पीठमर्दविटचेटविदूषकादयः’
इति - तल्लक्षणं च तत्रैव -

‘किञ्चिदूनः पीठमर्द एकविद्यो विटः स्मृतः ।

संधानकुशलश्रेटो हास्यप्रायो विदूषकः’ ॥ इति ॥

गायन्तीति गायकास्सङ्गीतकुशलाः । ते न न भवामः-येन श्रवणानन्दो
भवेदिति भावः । सभायां साधवस्सभ्याः *‘तत्र साधुः’ इति यत्प्रत्ययः ।
तेभ्य इतरे ये वादचुञ्चवः अशिष्टगर्हालापाः-साधारणजनमनोविनोद
मात्रपर्यवसायिनो न तु शास्त्रसंवादिन इत्यर्थः - यद्वा - सभ्याः
विद्वांसः - तदितरे साधारणजना-स्तेषां - वादास्तद्वदनयोग्यवाक्यानि-
तैर्वित्ताश्चुञ्चवः वित्ता-हास्यकारिण इत्यर्थः । न न भवामः । येन मनो-

विनोदो भवतीति भावः * 'तेन वित्तश्चुञ्चुष्णपावि' ति चुञ्चु -
 प्रत्ययः । तथा । स्तनभारैः कुचकुम्भभारै-रानमिता ईषन्नग्राङ्गथः ।
 योषितेऽपि । न न भवामः - येन ससंरभसंभोगौत्सुक्यं भवे -
 दिति भावः । अतो नृपं राजान मीक्षितुं द्रष्टुम् । अत्र नटादिषु ।
 वयं । केन केचित्पर्यः । एतेषामन्यतरत्वे योग्यता स्यादिति भावः ;
 एतेन असभ्यानामेवावकाशप्रदो न तु सभ्यानामिति नृपस्य निन्दा-
 गम्यते ; 'नृप वीक्षितु मि' ति पाठः - तदा - हेनृपेत्यामन्त्रणं -
 त्वामिति शेषः - अन्यदुक्तार्थम् ॥

वैताळीयारूपमर्धसमवृत्तं -

'षड्विषमेऽष्टौसमे कला षट्च समे स्युर्नो निरन्तराः ।

न समाऽत्र पराश्रिता कला वैताळीयेऽन्ते रलौगुरुः' ॥

इति लक्षणान् ॥

विपुलहृदयैराशै रेतज्जगज्जनितं पुरा

विधृतमपरैर्दत्तं चान्यै विजित्य तृणं यथा ।

इह हि भुवनान्यन्ये धीराश्चतुर्दश भुञ्जते

कतिपयपुरस्वाभ्ये पुंसां क ए, मदज्वरः ॥

५७

व्या.—निन्दामेव चतुर्भिः प्रपञ्चयति - विपुलेति.—पुरा-
 पूर्वकाले । विपुलहृदयै महामानसैरुदारबुद्धिभिरित्यर्थः । ईशैर्ह -
 रिश्वन्द्रादिसार्वभौमैः । एतत्परिदृश्यमानं । जगद्भूमण्डलं । जनित -
 मुत्पादितं - समग्रधर्माचरणेनसंस्थापितमित्यर्थः । तथाऽपरै र्यथाति-
 प्रभृतिभिरीश्वरै विधृतं विशेषेण धृतं सम्यक्परिपालित मित्यर्थः ।
 तथाऽन्यैर्बलिप्रभृतिभिः विजित्य शत्रुजयेन खवशं कृत्वा । तृणं

यथा तृणमिव । दत्तमर्थिसात्कृतम् - एतेनैतेषां महौदार्यं सूच्यते ।
 इह हि इदानीमपि । अन्ये । धीराः धैर्यशालिनः । चतुर्दशभुवनानि
 - भूरादीनि चतुर्दश विष्टपानि । भुञ्जते अनुभवन्ति - तादृक्साम -
 ध्यसंपन्नास्तिष्ठन्तीत्यर्थः * 'भुजपालनाभ्यवहारयो रि' ति
 धातोर्लट् * 'भुजोऽनवन' इत्यात्मनेपदम् । अतः । कतिपयानि च
 तानि पुराणि च तेषां द्वित्राणां पञ्चषाणां वा पुराणामित्यर्थः -
 स्वाम्ये आधिपत्ये सति । पुंसा मेष परिदृश्यमानो । मदो दर्प -
 एव - ज्वरः सन्निपातः बुद्धिभ्रंशहेतुत्वात् । कः किमर्थमित्यर्थः ;
 अतः पुरातनमहाराजचरितानुस्मरणाल्लज्जितव्यं - न तून्मत्तेन भवि-
 त्तव्यमिति भावः ॥ हरिणीवृत्तम् ॥

अमुक्तायां यस्यां क्षणमपि न यातं नृपशतै-

र्भुवस्तस्यालाभे क इव बहुमानः क्षितिभृताम् ।

तदंशस्याप्यंशे तदवयवलेखेऽपि पतयो

विभादे कर्तव्ये विदधति जडाः प्रत्युत मुदम् ॥

५८

व्या.—अमुक्ताया मिति.—नृपशतैः अनेकभूपालकैः ।
 यस्यां भुवि । अमुक्तायामननुभूतायां सत्यां । क्षणं क्षणमात्रमपि ।
 न जातं किंतु क्षणमात्रव्यवधानरहितमेवानुभूयते इत्यर्थः । तस्या भुवो
 लाभे प्राप्तौ । क्षितिभृतां राज्ञां । क इव - इवशब्दो वाक्यालंकारे
 ' इवेतीषदर्थोपमा वाक्यालंकारेष्वि' ति गणव्याख्याने - बहु -
 मान उत्कर्षो - न कोऽपीत्यर्थः - सर्वसाधारण्यादिति भावः । किं
 तु तस्याः भुवोऽंशस्यापि-अंशे भागे च तथा तस्यांशस्य- योऽवयवः
 एकदेशस्तस्य—लेखे अत्यल्पकोणेऽपि चेत्यर्थः । पतयः ईश्वराः ।

जडामन्दाः विषादे स्वरूपतमभूखण्डाधिपतयो वयं जाता इति विषादे
दुःखे । कर्तव्ये सति । प्रत्युत वैपरीत्येन । मुदं संतोषं । विदधति
कुर्वन्ति मोदन्त इत्यर्थः । अहो महानयमेतेषामविवेक इत्यर्थः ।

‘ प्रत्युतेत्युक्तवैपरीत्य ’ इति गणव्याख्याने ॥

मृत्पिण्डो जलरेखया बलयितस्सर्वोऽप्ययं नन्वणुः
स्वांशीकृत्य स एव संगरशतैराज्ञां गणाभुञ्जते ।
तेदद्युर्ददतोऽथवा किं मपरं क्षुद्रा दरिद्रा भृशं
धिग्धिक्तान् पुरुषाधमान् धनकणान् वाञ्छन्ति तेभ्योऽपि ये ॥

व्या.—आस्तां तावत् क्षुद्रनृपवार्ता - तद्याच्चापरास्तु ततोऽ
प्यत्यन्त क्षुद्रा इत्याह - मृत्पिण्ड इति.—जलरेखया समुद्राकारेण
जलरेखया जलधारया च । बलयितो वेष्टितः - पुञ्जीकृतश्च । योऽयं
परिदृश्यमान स्सर्वः अशेषोऽपि मृत्पिण्डश्च । अणुर्ननु । तं तादृश
मृत्पिण्डमेव । संगरशतैः युद्धशतैः । स्वांशीकृत्य स्वभागीकृत्य । ये
राज्वां गणाः । भुञ्जते अनुभवन्ति । तेराजगणा । दद्युर्हि अर्थ
वितरेयुर्वा * दधातेर्भविष्यति लिङ् । अथवेति पक्षान्तरे । ददतः
वितरन्तो वा * ददातेर्वर्तमाने शत्रुप्रत्ययः ‘ नाभ्यस्ताच्छतु रि ’
ति नुमभावः - ‘ ददतेऽथवेति वा पाठः । अपरमन्यहुष्करं ।
किमपि नास्त्येवेत्यर्थः । भृशमत्यर्थं क्षुद्रा हीनाः । दरिद्रा दीनाश्च -
अनेक संयुगल्लेशजितमृत्पिण्डभोक्तृत्वात् क्षुद्रत्वं - तत्राप्यंशभ-
गित्वाद्दरिद्रत्वं चावगन्तव्यं । ततस्तेभ्यः क्षुद्रदरिद्रेभ्यो राजग-
णेभ्यो ये पुरुषाधमाः धनकणान् धनलेशान् वाञ्छन्त्यभिलषन्ति ।
तान् पुरुषाधमान् - मानुषापशदान् । धिग्धिक् कूर्पराधः प्रसृतजल -

पातवत्तथाविधक्षुद्रयाच्चायाः परमनैच्यावहत्वात्तद्याचितारस्ततोऽपि
नीचास्ते नराधमाः पौनःपुन्येन निन्द्या इत्यर्थः - नि. 'धिङ्निभं -
त्संननिन्दयोरि' त्यमरः ॥

❀ ' उभसर्वतसोः कार्याधिगुपर्यादिषु त्रिषु ।

द्वितीयाऽऽश्रेष्ठितान्तेषु ततोऽन्यत्रापि दृश्यते ' ॥

इति वचनान्पुरुषाधमानिति द्वितीया ❀ वीप्सायां द्विर्भावः । स्वदग्ध-
कुक्षिकुण्डपूरणैकप्रयोजनायाः पुरुषाधमत्वजनन्याः क्षुद्रयाच्चायाः
धिक्कारं विधाय स्वतस्सिद्धानन्दनिर्व्याकुलस्य पुरुषोत्तमत्वजनकस्य -
यतिभावस्यैव जीवातो मार्गणं विधेयमिति तात्पर्यम् ॥

स जातः कोऽप्यासीन्मदनरिपुणा मूर्ध्नि धवळं

कपालं यस्योच्चैर्विनिहितमलङ्कारविधये ।

वृभिः प्राणत्राणप्रवणमतिभिः कैश्चिदधुना

नमद्भिः कः पुंसामयत्तुलदर्पज्वरभरः ॥

३०

व्या.—किं बहुना स एव सफलजन्मेति निगमयति - स
इति स पुमान् । कोऽपि कश्चिदेव । जातः सफलजन्माऽसत्ति-न सर्व
इत्यर्थः । कोऽसावित्यत आह - यस्य पुंसः । धवळं शुभ्रं । कपालं
शिरोऽस्थि । मदनरिपुणा शंभुना । उच्चैरुन्नते - सर्वोपरिवर्तमान
इत्यर्थः । मूर्ध्नि निजमस्तके । अलंकारविधये भूषणविधानाय । विनि
हितं निक्षिप्तं । स एक एवेति संबन्धः - सकलसुरासुरमौलिखचि-
तमणिप्रभादीपितपादारविन्दस्य कैलासमेरुगिरिश्वरस्य भगवतश्शम्भोः
कपालशेखरत्वादिति भावः । किं त्वधुनेदानीं । प्राणत्राणे तुच्छप्रा-
णसंरक्षणे - प्रवणा सक्ता - मतिर्येषां तैस्तथोक्तैः । अत एव न द्वि

नमस्कुर्वाणैः कौश्रित्कतिपर्यैरेव नृभिर्मनुष्यैः ॥ हेतौ तृतीया-अथवा-
नमाङ्गिःपुंसां नरवरमन्यानां राज्ञामयं परिदृश्यमानः । अतुलो
निस्सीमो - यो दर्पो मद - स्स एव ज्वरभरो ज्वरोद्रेकः - अपभ्रं -
शहेतुत्वात् । कः किमर्थमित्यर्थः । मरणानन्तरेऽपि यस्य शिरः
आदरपूर्वकं महदुपादेयं भवति स एव सफलजन्मा पुरुषोत्तमश्च -
अन्य स्सर्वोऽपि निष्फलजन्मा पुरुषाधमश्चेति भावः ॥

इति वैराग्यशतके यतिनृपातिसंवादवर्णनं संपूर्णम् ॥

॥ मनस्संबोधननियमनम् ॥

परेषां चेतांसि प्रतिदिवसमाराध्य बहुधा

प्रसादं किं नेतुं विशसि हृदयक्लेश कलितम् ।

प्रसन्ने त्वय्यन्तस्स्वयमुदितचिन्तामणिगणो

विविक्तस्संश्लयः किमभिलषितं पुष्यति न ते ॥ ६१

व्या.—अथ मनोऽनियमनदक्षस्यैव यतित्वात्तत्प्रसङ्गानन्तरं
मनस्संबोधनपूर्वकं तन्नियमनप्रकारमाह - परेषामभिति.—हे हृदय ।
प्रतिदिवसमनुदिनं । बहुधा बहुप्रकारैः ॥ प्रकारवचनेथाल् (?) ।
परेषां चेतांसि आराध्य प्रसाद्य - तत्कालोचितानुवर्तने रून्मुखीकृत्ये-
त्यर्थः । क्लेशेनातिप्रयासेन । कलितं संपादितं । प्रसादमनुग्रहं नेतुं
प्रापयितुं - मनांस्येवेत्यर्थः ॥ नयतेः द्विकर्मकानुमुन् प्रत्ययः ।
विशसि किं प्रवर्तसे किमित्यर्थः । अथ यथा कथंचित्परचित्तप्रसादने
नाभिलषितं साधयिष्यामि - अतः किमर्थमेवं निषिध्यत इत्यत
आह - प्रसन्न इति.—त्वयि । अन्तरभ्यन्तरे । प्रसन्ने समाहिते

सति - बहिर्मुखत्ववैमुख्येन स्वस्थान एव स्थिते सतीत्यर्थः । स्वयं स्वप्रयत्नं विनैवेत्यर्थः । उदितः आविर्भूत - श्रिन्तामणि गणः चिन्ता रत्ननिचयरूप हत्यर्थः-एवमेव चिन्तामणिरशेषाभिलषितदानसमर्थ - स्तद्रूपश्च किं वक्तव्य इतिभावः । विविक्तो निष्कलङ्कः । सङ्कल्पः इच्छाविशेषः । ते तवाभिलषितं वाञ्छितं न पुष्यति किं - न पूरयति किं - पूरयत्येवेत्यर्थः - अथवा किं वाऽभिलषितं न पुष्यति सर्वमपि पुष्यत्येवेत्यर्थः । अतः आत्मप्रसन्नैवाभिलषितप्राप्तौ किमन्य- प्रसादनायासेनेत्यर्थः । अन्यथा सर्वक्षेत्रं विहायारण्यकर्षणन्यायः प्रसज्येतेति तात्पर्यम् ॥

परिभ्रमसि किं मुधा क्वचन चित्त विश्राम्यतां
स्वयं भवति यद्यथा भवति तत्तथा नान्यथा ।
अतीतमननुस्मरन्नपि च भाव्यसङ्कल्पय-
न्नतर्कितसमागमाननुभवामि भोगानहम् ॥

६२

व्या.—एवं मनः प्रसादे गुणमुक्त्वा तस्यागुणत्वमाह । परि- भ्रमसीति.—हे चित्त । मुधा व्यर्थ । किं किमर्थं । परिभ्रमसि संचर- सि-न संचरितव्यमित्यर्थः - प्रयोजनाभावादिति भावः । तर्हि किं कर्तव्यमत आह - क्वचन कुत्रचित् - स्थले । विश्राम्यतां स्वीयतां - स्वस्थान एव स्वैरं वर्ततामित्यर्थः । न न्वेवंचेत्कथं कार्यसिद्धिरित्यत आह - यत्कार्यं । यथा येन प्रकारेण भवति तत् । तथा । स्वयमप्रय- न्नेनैव भवति अन्यथा वैपरीत्येन । न भवति - ' यद्भावि तद्भव - त्येव ' त्यादिवचनात्सर्वमेतत् दैवायत्तमिति भावः - अतो विश्रम्य- तांमिति सम्बन्धः । विश्रमे किं फलमित्यत आह - अहम् । अती -

तमतिक्रान्तमर्थमननुस्मरन्नचिन्तयन्ननुशोचयन्नित्यर्थः । तथा भावि
चापि भविष्यदर्थमपि च वस्तु * सामस्ये नपुंसकत्वनिर्देशः ।
असङ्कपयन्ननाकाङ्क्षन् अतर्कितोऽनभ्यूहितस्समागमो येषां ता
नचिन्तितोपनत्तानित्यर्थः । भोगान्विषयाननुभवामि वैषवशात्सं-
भाषितार्थान् भोक्ष्यामि * वर्तमानसामीप्ये वर्तमानप्रत्ययः - यद्वा-
अनुभवामि भुञ्जे अतो मदर्थं न परिभ्रमितव्यमिति भावः ; एवं
चेत्सर्वेश्वरस्याप्यवश्यं प्रियो भवेयमिति तात्पर्यम् - तदुक्तं भगवता -

‘यो न हृष्यति न द्वेष्टि न शोचति न काङ्क्षति ।

शुभाशुभपरित्यागी भक्तिमान्यस्स मे प्रियः’ ॥

अन्यत्राप्युक्तं -

‘गतार्थान्नानुशोचन्ति नार्थयन्ते मनोरथान् ।

वर्तमानेन वर्तन्ते तेन मे पाण्डवाः प्रियाः’ ॥ इति ॥

पृथ्वीवृत्तं - ‘जसौ जसयला वसुग्रहयतिश्च पृथ्वी गुरुः’ इति
लक्षणात् ॥

एतस्माद्विरमेन्द्रियार्थगहनादायासकादाश्रय

श्रेयोमार्गमशेषदुःखशमनव्यापारदर्शं क्षणात् ।

स्वात्मीभावमुपैहि सन्त्यज निर्जां कल्लोललोलां गतिं

मा भूयो भज भङ्गरां भवरतिं चेतः प्रसीदाधुना ॥ ६३

व्या. — अथ विशिष्यसंबोधनप्रकारमेवाह - एतस्मादिति. —

हे चेतः। एतस्मात् परिदृश्यमानात् । आयासयतीत्यायासकात् दुःख-
जनकात् । इन्द्रियार्थाश्शब्दादिविषया एव गहनमरण्यं - तस्मात्

दुर्विगाहत्वादेतद्रूपं । विरम - विरामं प्राप्नुहि - अत्यन्तदुःखवि-
 षयासक्तिं माकुर्वित्यर्थः * 'जुगुप्सा विरामे' त्यादिना पञ्चमी -
 * 'व्याङ्परिभ्यो रमः' इति परस्मैपदं । किंतु । क्षणात् क्षणमात्रे -
 नैव । अशेषदुःखशमनमेकविंशतिमहादुःखविध्वंसनमेव - व्यापार-
 स्तत्र दक्षं समर्थं । श्रेयोमार्गं ज्ञानमार्गम् । आश्रय अनुसर - तत्र
 प्रवर्तस्वेत्यर्थः । तथा स्वात्मीभावं स्वरूपानुसंधानतत्परत्वम् । उपैहि -
 प्राप्नुहि । तथा । निजां स्वकीयां - 'चञ्चलं हि मनः कुण्ठे' त्यादौ
 प्रसिद्धामित्यर्थः । क्लोलवज्जोला मतिचलां । गतिं व्यापारं ; संत्यज
 सम्यग्विसृज्य सुस्थिरं भवेत्यर्थः । भूयः पुनरपि भङ्गुरां भङ्ग -
 शीलामशाश्वतीं । भवरतिं संसारासक्तिं मा भज मा सेवस्व । किं-
 त्वधुनेदानीं । प्रसीद प्रसन्नं भव । चित्तप्रसादमन्तरा पुण्यशतैरपि -
 श्रेयः प्राप्त्यसम्भवादिति भावः ॥

मोहं मार्जय ता मुपार्जय रतिं चन्द्रार्धचूडामणौ

चेतस्वर्गतरङ्गिणीतटभुवामासङ्गमङ्गीकुरु ।

को वा वीचिषु बुद्बुदेषु च तटिलेखासु च श्रीषु च

ज्वालाग्रेषु च पन्नगेषु च सरिद्वेगेषु च प्रत्ययः ॥ ६४

व्या.—अथ विश्वसनीयेष्वेव विश्वासं कुरु नान्यत्रेत्याह -
 मोहमिति.—हे चेतः । मोहं पुत्रमित्राद्यासक्तिजनकाज्ञानं । मार्जय
 शोधय - त्यजेति यावत् - तत्र विश्वासं माकुर्वित्यर्थः । किं तु चन्द्रा-
 र्धं चूडामणिर्यस्य तस्मिन् चन्द्रशेखरे शंभौ । तां तथाभूतामनिर्वा-
 च्यामित्यर्थः । रतिमनुरक्तिमुपार्जय संपादय । तथा स्वर्गतरङ्गिण्या -
 मन्दाकिन्याः यांस्तटभुवस्तीरप्रदेशास्तासामासाङ्गं तत्र नैवा -

सासक्तिम् । अङ्गीकुरु अनुमन्यस्व - उभयत्रैव विश्वासं कुर्वित्यर्थः -
 ह्यनस्यैव श्रेयस्करत्वादिति भावः । कुत एतदित्याशङ्क्यान्यत्राविश्वासो-
 न्पादनार्थं मस्वरसमुद्भावयति - वीचिषु वारितरङ्गेषु च । बुद्बुदेषु
 जलस्फोटेषु च । तटितो लेखा इव तासु च विद्युलतासु च श्रीषु संपत्सु
 च - 'तटिलेखामतल्लीपुचे' ति पाठे, प्रशस्तास्ताटिलेखास्ताटिलेखामत -
 ङ्गयः - तासु च * 'प्रशंसावचनैश्चे' ति नित्यसमासः - 'मतल्लिका -
 मचर्चिका प्रकाण्डमुद्गतल्लजावि' त्यमरः । ज्वालाम्रेष्वग्निशिखा -
 मुखेषु च । पन्नगेषु सर्पेषु च सुदृढर्गेषु च बन्धुजनसमुदायेषु च ।
 को वा प्रत्ययः - उत्तरोत्तरं तारतम्येन नश्वरतया प्रत्यक्षसिद्धेषु विचि-
 त्रसंस्थितिषु चतुर्षु । गृहदीप इति 'चुम्बनकरणे इमश्रुदाह' इति
 लोकन्यायेन च प्रत्यक्षेण च दाहहेतुतया प्रसिद्धेषु ज्वालाम्रेषु च । स्पृष्ट-
 तया प्राणहर्षेषु पन्नगेषु च । विपत्सु परित्यागशीलेषु बन्धुजनेषु च ।
 को वा विश्वासः न कोऽपीत्यर्थः - उत्तरोत्तरमविश्वसनीयत्वाङ्कित-
 भावः - नि. 'प्रत्ययोऽधीनशपथज्ञानविश्वासहेतु ष्वि' त्यमरः ॥

अत्र प्रस्तुतानां स्वबन्धुजनानामप्रस्तुतानां वीचीप्रभृतीनां
 च यथाकथञ्चिदौपम्यस्य गम्यमानत्वादीपकालंकारभेदः - तदुक्तं -
 विद्यानाथेन -

‘ प्रस्तुताप्रस्तुतानां च सामस्ये तुल्यधर्मतः ।

औपम्यं गम्यते यत्र दीपकं तन्निगद्यते ’ ॥ इति ॥

चेतश्चिन्तय मा रमां सकृदिनामस्थायिनीमास्थया

भूपालभ्रुकुटीकुटीविहराव्यापारपण्याङ्गनाम् ।

कन्थाकञ्चुकिनः प्रविश्य भवनद्वाराणि वाराणसी-
रथ्यापङ्क्तिषु पाणिपात्रपतितां भिक्षामपेक्षामहे ॥ ३५

व्या.—अथ प्रकारान्तरेण सम्बोधयति - चेत इति-हे चेतः
अस्थायिनीमास्थिरां । कुतः - भूपालानां राज्ञां - भ्रुकुटी भ्रूमङ्ग एव
कुटी कुटीरं - तत्र विहरणं विहारो यस्य तथोक्तो यो व्यापारस्तेन -
पण्याङ्गनां व्यभिचारिणीमिति यावत् - भ्रूसंज्ञयानरवरणशीला -
मित्यर्थः - तदायत्तत्वात्तस्या इति भावः - यद्वा - भूपालभ्रुकुटी -
कुटीरे विहरणमेव व्यापारो यस्यास्ता तथोक्ता सा च - पण्याङ्गना
वारविलासिनी - तां तथाभूतां तदधीनत्वात्तत्प्रयुक्तप्रवृत्तिनिवृत्ति-
कामित्यर्थः । अत्रपण्याङ्गनारूपणं विहारे विशृङ्खलत्वद्योतनार्थं नैय-
त्येन व्यभिचरणशीलत्वप्रकटनार्थं च - यथा वारवनिता कुत्रचित्
कञ्चित् कालं विहृत्यानन्तरमन्यत्र गच्छति तद्वदिति ध्वनिः। इह कानि-
चिदर्थान्तराणि स्फुरन्ति बुद्धिमद्भिर्बुद्धेयानि - ग्रन्थगौरवभयान्नलि-
ह्यन्ते । तामिमां परिदृश्यमानां । रमां संपत्तिम् । आस्थया आदरेण ।
सकृत्कदाचिदपि माचिन्तय माकाङ्क्षय - तत्संप्रादनप्रयत्नं माकु-
र्वित्यर्थः । तर्हि कथं जीविकेत्याशङ्कयामाह - कन्थैव कञ्चुकमेषा -
मस्तीति कन्थाकञ्चुकिनः - कन्थावर्मितगान्नास्सन्तः । अत्र यद्यपि
बहुव्रीहिणैव विवक्षितार्थलाभात्पुनः प्रत्ययान्तरग्रहणे प्रक्रियागौरवं
* 'न कर्मधारयान्मत्वर्थीय' इति निषेधात् - तथाऽपि 'त्वगुत्तरास-
ङ्गवर्ती' कोकप्रीतिचकोरपारणपटुज्योतिष्मतीलोचने ' इत्यादिमहा '
कविप्रयोगश्च वर्तते इति वैयाकरणाः कथयन्ति - यद्वा - कन्थया
कञ्चुकिनः कञ्चुकवन्तः कन्थाच्छादितगात्रास्सन्त इत्यर्थः । वय -

मिति शेषः । वाराणस्याः काशीपट्टणस्य - नि. ' काशी वाराणस्य -
 वन्ती ' त्यमरः - रथ्यापङ्क्तिषु राजमार्गश्रेणिषु नि. ' रथ्याप्रतो -
 ङ्किर्विशिले ' ति मार्ग पर्यायैश्चमरः । भवनद्वाराणि गृहप्रतिहारप्र -
 देशाम् । प्रविश्य । पाणिरेव पात्रं तत्र - पतितान् निक्षिप्तान् - एते
 नायाद्भारपूर्वकत्वं सूच्यते । भिक्षामपेक्षामहे स्पृहयामहे ' पाणिपात्रं
 उदरमात्रपात्रे पतित मश्रीया ' दित्वादि श्रुते रनायाससिद्धभिक्षाऽऽ-
 हारेण शरीरयात्रां निर्वर्तयन्तः पुण्यक्षेत्रेषु सुखेन निवत्स्याम इत्यर्थः ।
 तदुक्तं -

‘ भिक्षाहारो निराहारो भिक्षाग्नेन प्रतिग्रहः ।

असतो वा सतोवाऽपि सोमपानं दिने दिने ’ ॥ इति ॥

अग्रे गीतं सरसकवचः पार्श्वयोर्दक्षिणात्याः

पश्चाद्रीलावलयरणितं चामरग्राहिणीनाम् ।

यद्यस्त्येवं कुरु भवरसास्वादाने लम्पटत्वं

नोचेच्चेतः प्रविश सहसा निर्बिकल्पे समाधौ ॥

३६

व्या.—अथ तव यदि सर्वदा संसाररसानुभवेऽभिनिवेश
 स्तावदित्थं भूतसामग्र्यां तत्राभिरर्तिं कुरु । अन्यथा ध्याननिष्ठो भवे -
 त्याह - अग्र इति.—अत्र गीतशब्देन गायकजनो लक्ष्यते । तथा च
 चेतः इत्यध्याहारः । अग्रे पुरस्ता द्रीतं वणिगावादनप्रवीणगायकं
 समुदायश्च । तथा । पार्श्वयो र्पीत्यर्थः । दक्षिणात्याः दक्षिणदेशी -
 ङ्गवाः - तेषामेव विधित्रप्रबन्धनिर्माणं कौशलसंभवादिति भावः ॥
 ‘ दक्षिणापश्चात्पुरसस्त्यगि ’ ति त्यक्प्रत्ययः । सरसा रसोल्लसितशब्दा-

र्यसंघटनचतुरा ये कवयः कवयितारस्ते च । तथा । पश्चात् पृष्ठभागे चामराणि प्रकीर्णकानि - गृह्णन्तीति चामरग्राहिण्यः - तासां बाल-व्यजनवीजनतत्पराणां - रमणीनां - नि. ' चामरं तु प्रकीर्णकमि'ल्ल मरः । लीलया वीजनवैचित्र्यविलासेन - यद्वलयरणितं माणिकङ्कण-हणत्कार स्तच्चेत्येतत्सर्वं ❀ ' नपुंसक मनपुंसकमि ' त्यादिना नपुंसकैकशेषः । एवमुक्तप्रकारेणास्ति यदि वर्तते चेतिर्हि । भवे संसारे यौ रसस्तस्यास्वादाने अनुभवे - लम्पटत्वं लोलुपत्वं कुरु । तदा - सत्त्वं भवेत्यर्थः - नि. ' लोलुपो लोलुभो लोलो लालसो लम्पटश्च-स ' इति यादवः । नो चेदेवं नास्ति चेत्सहसा अविलम्बेनैव ❀ 'स्वरादिपाठादव्ययत्वमिति' शाकटायनः । निर्विकल्पे निरातङ्के । समाधौ ध्याने प्रविश बह्वध्याननिष्ठं भवेत्यर्थः । किमन्यथोभ-यभ्रंशहेतुना वृथादैन्येनेति भावः ॥ मन्दाक्रान्तावृत्तम् ॥

प्राप्ताः श्रियस्सकलकामदुघास्ततः किं

न्यस्तं पदं शिरसि विद्विषतां ततः किम् ।

संपादिताः प्रगयिनो विभवै स्ततः किं

कल्पं स्थिताः तनुभृतां तनवस्ततः किम् ॥

६७

व्या.—अथ विचार्यमाणे संपत्तिलाभशत्रुजयादीनामप्य-किंचित्करत्वमेवेत्याह - प्राप्ता इति.—हे चेतः तनुभृतां शरीरिणां । सकलकामान् दुहन्तीति सकलकामदुघाः अशेषमनोरथपरिपूरका इत्यर्थः । श्रियः प्राप्ताः । ततः किम् ? तथा विद्विषताममित्राणां ❀ 'द्विषोऽमित्र' इति शत्रुप्रत्ययः । शिरसि पदं । न्यस्तं निक्षिप्तम् - परा-क्रमातिशयेन सर्वे क्षत्रवः पादाक्रान्तीकृता इत्यर्थः । ततः किम् ? विभ

वैर्धनेः । प्रणयिनस्सुहृद् स्संपादिताः संगृहीताः - वशंवदीकृताः
इत्यर्थः । ' सम्मानिता ' इति पाठे बहुमानिताः । ततः तथा
कल्पस्थिताः कल्पान्तरस्थायिन्यइत्यर्थः । तनवः शरीराणि । संपादिता
इति संबन्धः । केनचिद्योगेन संगृहीताः । ततः किम् ? तेषां श्रेयस्सा-
धनन्वनिषेधादिति भावः ॥ एतदादिश्लोकचतुष्टयं वसन्ततिलका -
वृत्तम् ॥

भक्तिर्भवे मरणजन्मभयं हृदिस्थं

स्नेहो न बन्धुषु न मन्मथजा विकाराः ।

संसर्गदोषरहिता विजना वनान्ता

वैराग्यमस्ति किमितः परमर्थनीयन् ॥

६८

व्या.—नन्वेवं श्रेयस्साधनत्वेन व्यवहृतानामेतेषां निषेधे
किमन्यच्छ्रेयस्साधनमित्यत आह - भक्तिरिति.—हे चेतः । भवे
शम्भौ । भक्तिर्भजमानुरागः कार्यं इति शेषः । किं च मरणजन्म -
भ्यां महोपद्रवकारिभ्यां निधनोत्पत्तिभ्यां - भयं - ' हृदि तिष्ठतीति
हृदिस्थं कर्तव्यमिति शेषः - न तु विस्मर्तव्यमिति भावः । बन्धुषु
पुत्रभिन्नकलत्रादिषु विषये । स्नेहोऽनुरागो न न कार्यः तथा ।
मन्मथाज्जायन्त इति तथोक्ता विकाराः स्त्रीपरतन्त्रत्वादयः । न न
कार्याः - श्रेयोन्तरायत्वादिति भावः । इत्थं श्रेयस्साधनत्वेन कर्त -
व्यद्वयं तदसाध्यत्वेनाकर्तव्यद्वयं चोपदिश्येदानीं पुनर्मुख्यं कर्तव्या -
न्तरमुपदिशति - संसर्गदोषैस्सङ्गदोषैः - रहिताः कामक्रोधादिप्रस -
ङ्गवर्जिता इत्यर्थः - ' सङ्गात्संजायते काम ' इत्यादिभगवद्वचनेन
सङ्गजनितकामादि दोषपरम्पराया अनर्थहेतुत्वादिति भावः । कुतः -

विजनाः विविक्ताः । वनान्ताः वनप्रदेशा स्सेव्या इति शेषः । तत्र किमस्तीत्याशङ्क्यामाह वैराग्यात्परमन्य स्किमर्थनीयमभिलषणीयं न किमपीत्यर्थः । तस्यैव परमश्रेयस्साधनत्वादिति भावः ॥

तस्मादनन्तमजरं परमं विकासि

तद्ब्रह्म चिन्तय किमेभिरसद्विकल्पैः ।

यस्यानुषङ्गिण इमे भुवनाधिपत्य-

भोगादयः कृपणलोकमता भवन्ति ॥

६९

व्या.—अथ ब्रह्मविचारतत्परस्य ते सर्वेऽपि भुवनाधिपत्या-
दयस्तुच्छा एव प्रतिभान्तीत्युपसंहरति - तस्मादिति.—तस्मात्
यस्माद्वैराग्यमेवार्थनीयं तस्मादित्यर्थः । हे चेतः । अनन्तमपरिच्छिन्नं
त्रिविधपरिच्छेदशून्यं । तथा अजरं जन्मजरामरणवर्जितम् । अत
एव । परमं सर्वोत्कृष्टं । तथा । विकासि विकस्वरं सर्वव्यापीत्यर्थः-
यद्वा - विकासि भास्वरं । तद्ब्रह्म । चिन्तय विचारय । एभिः क्रिय -
माणै रसद्विकल्पैरसद्भिरसाधुभिः - असत्यैर्वा - विकल्पै स्तत्तद्भोग
प्राप्त्यप्राप्तिगोचरविचारैः किं - विकल्पसाधं नास्तीत्यर्थः * गम्य
मानसाधनक्रियापेक्षयाकरणत्वात्तृतीया * 'न केवलं श्रूयमाणैव
क्रियानिमित्तं कारकभावस्य - अपि तु गम्यमाना पी'ति वचनात् *
यत्तदोर्नित्यसंबन्धात्तच्छब्दस्य यच्छब्दाकाङ्क्षायामाह - यस्व
ब्रह्मणः - अनुषङ्गिणः सम्बन्धवन्तः यद्ब्रह्मविचार इत्यर्थः । तवेति
शेषः । इमे काम्यमानाः । भुवनाधिपत्यं लोकाधिपत्यं - भोगः
स्वर्गादिसत्यान्तलोकसमुदायस्य - तावादी येषां ते तदादयो भोगाः ।
कृपणलोकानां ब्रह्मविचारहीनजनानां - मताइष्टा योग्या इति यावत् ॥

भवन्ति प्रतिभान्ति । तेषामेव योग्याः तेन मादृशनामिति प्रती-
यन्त इत्यर्थः । भुवनाधिपत्यादीनामेवं प्रतीयमानत्वे किमुतान्येषा -
मिति भावः - तदानीं तव तृणीकृतब्रह्मपुरन्दरत्वात्सर्वेऽपि तुच्छा -
एव प्रतिभान्तीति परमार्थः - यद्वा ननु सर्वथा भोगजातमेव ममा -
भिलषितं नान्यदिति यदि मन्यसे तदा इत्थंभूतस्य तव सर्वे भुवना-
धिपत्यादिभोगानुषङ्गात्स्वयमेव सम्भवन्तीति समाधानमभिप्रेत्याह-
हे चेतः । तत् सकलवेदान्तप्रसिद्धं - यद्वा -तच्छब्दलक्ष्यार्थंभूत -
मित्यर्थः ' तत्त्वमसी'ति महावाक्ये तथा व्याख्यानादिति भावः ।
ब्रह्मचिन्तया चिन्तनफलमाह-यस्य ब्रह्मचिन्तनतत्परस्या । ते कृपणलोक-
मता इमे भुवनाधिपत्यभोगादयः । अनुषङ्गिणः भवन्ति अनुषङ्गा -
त्स्वयमेव सम्भवन्तीत्यर्थः - ब्रह्मध्याननिष्ठासाम्राज्यलक्ष्मीपतेः किं ते
दुर्लभमिति भावः - शेषं समानम् - यद्वा यस्य ब्रह्मचिन्तनस्य इमे भुव
नाधिपत्यादयः अनुषङ्गिणः अनुबन्धिनः भवन्ति - तथाच सति
ब्रह्मचिन्तने तदनुबन्धवशात्सर्वेऽपि स्वयमेव सम्भवन्तीति भावः ;
अत्र ' शिखाते वर्धते नूनं गुळूर्धा पिबशाबके ' ति शास्त्रवचन मनु-
सृत्य तात्पर्यान्तरेणैवं समाहितमित्यनुसन्धेयम् ; कृपणलोकमता
इत्यत्र यद्यपि * 'मतिबुद्धी'त्यादिना वर्तमानार्थेक्तप्रत्यये * ' कस्य
च वर्तमान ' इति षष्ठीसमासनिषेधः - तथाऽपि निरङ्कुशाः कवयः
इत्यलम् ॥

पातालमाविशसि यासि नभो विलङ्घ्य

दिङ्मंडलं भ्रमसि मानस चापलेन ।

भ्रान्त्याऽपि जातु विमलं कथमात्मनीनं

न ब्रह्म संस्मरसि निर्धृतिमेषि येन ॥

७०

व्या—एनमेवार्थं पुनः प्रकारान्तरेणोपदिशन्निगमयति -
पाताळमिति.—हे मानस । चापलेन तत्तद्विषयासक्तिजनितचापल्ये-
नऋयुवादित्वाद्गण * हेतौ तृतीया । पाताळमाविशसि अत्यन्ताघः
प्रदेशमपि गच्छसीत्यर्थः । तथा नभोऽन्तरिक्षं ! विलङ्घय । यासि ।
अत्यूर्ध्वप्रदेशमपि गच्छसीत्यर्थः । तथा दिङ्मण्डलं दिक्चक्रवाळं ।
भ्रमसि अतिदूरदेशमपि धावसीत्यर्थः - सर्वत्रापि मनोगतेर्निरर्ग -
लत्वादिति भावः । किं तु । भ्रान्त्या भ्रमवशेनापि - मास्तुविवेकेने -
त्यपि शब्दार्थः - तथापि - जातु कदाचिदपि । विमलं निर्मलम् -
अविद्याकार्यसंबन्धशून्यमित्यर्थः । किन्तु आत्महितमात्मनीनं सुख -
स्वरूपत्वात् * ' आत्मन्विश्वजन भोगोत्तरपदात्ख ' इति खप्रत्ययः -
' आत्मलीनमि ' ति पाठे - आत्मन्यन्तरात्मनि - लीनं निर्लीय स्थितं
- सर्वान्तर्यामित्वात् । ब्रह्म । कथं । न संस्मरसि न ध्यायसि - सर्वथा
स्मर्तव्यमित्यर्थः । कुतः - येन संस्मरणेन । निर्धृतिमानन्दमेषि
प्राप्नोषि । अतः - यथाकथंचित्स्मरणेऽप्यानन्दजनकत्वादवश्यं स्मर्त -
व्यमेव -

‘ हरिर्हरति पापानि दुष्टचित्तैरपि स्मृतः ।

अनिच्छयाऽपि संस्पृष्टो दहत्येव हि पावकः ’ ॥

इत्यादिवचनादिति भावः ॥

॥ इति वैराग्यशतके मनस्संबोधननियमनं संपूर्णम् ॥

॥ नित्यानित्यवस्तुविचारः ॥

किं वेदैः स्मृतिभिः पुराणपठनैश्शास्त्रैर् महाविस्तरैः

स्वर्गग्रामकुटीनिवास फलदैः कर्मक्रियाविभ्रमैः ।

मुक्त्वैकं भवदुःखभाररचनाविध्वंसकालानलं

स्वात्मानन्दपदप्रवेशकलनं शेषैर्वणिगृत्तिभिः ॥ ७१

व्या.—अथ वेदाध्ययनस्मृतिपर्यालोचनशास्त्रपठनपुराण -
श्रवणादिभिर्न कोऽपि लाभः - किंतु विचारात् श्रवणमनननिदिद्ध्या-
सनादिभिरात्मानुभव एव लाभ इति मत्वा जनानुद्दिश्य बोधयति -
' किं वेदै ' रिति श्लोकेन - किमिति.—वेदैः ऋग्यजुस्सामाधर्वण -
संज्ञकैः चतुर्भिर्वेदैः । किं किं प्रयोजनं? न किमपि प्रयोजनमित्यर्थः ।
स्मृतिभिः मन्वाद्यष्टादश स्मृतिभि रूपस्मृतिभिश्च । किं प्रयोजनं? न
किमपीत्यर्थः । पुराणपठनैः ब्रह्माण्डपुराणाद्यष्टादशपुराणोपपुराणपठ-
नैश्च । न किमपीत्यर्थः । महाविस्तरैः अतिविस्तृतैः । शास्त्रैः तर्कव्या-
करणादिषड्दर्शनैः किम्? न किमपीत्यर्थः । स्वर्गे सर्वपुण्यकृन्निवासे
नाकलोके च - ग्रामेषु ब्राह्मणप्रधानवर्णानां निवासेषु-कुटीषु पर्णगृहेषु-
वः निवासः तेन फलदैः फलप्रदैः कर्मणां स्नानसंध्यावन्दनौपासन-
यज्ञादीनां - क्रियाभिः व्यापारैः - विभ्रमैश्च । न किमपि प्रयोजन-
मित्यर्थः । भवात् जननमरणरूपसंसारान् यद्दुःखं दारिद्र्यभार्या-
पुत्रादिनाशादि-तस्य - भारः असह्यतिशयः तस्य रचना कलना -
तस्याः - विध्वंसः नाशः तस्य कालानलं प्रळयाग्निरूपं । स्वस्य -
आत्मानन्दः आत्मसुखानुभवः तस्य पदं स्थानं तस्मिन्

प्रवेशः - तस्य - कलनं एकं केवलं - नि. ' एके मुख्यान्यकेवलाः ' इत्यमरः । मुक्ता विहाय । शेषैः उक्तेभ्यः अन्यैः षण्णिवृत्तिभिः वर्तकव्यापारसदृशैः न किमपि प्रयोजनम् । आत्मज्ञानं विना उक्तानां वेदादीनामध्ययनादिभिरपि फलं नास्तीत्यर्थः । सर्वेषां वेदान्तवाक्यानां ब्रह्मणि तात्पर्यमित्युक्तरीत्या ब्रह्मज्ञानमेव संपादनीयं नत्वितरदित्याशयः ;

यतो मेरुश्रीमाभिपतति युगान्ताग्निवलितः

समुद्राश्शुष्यन्ति प्रचुरमकरग्राहनिलयाः ।

धरा गच्छत्यन्तं धरणिधरपादैरपि धृता

शरीरे का वार्ता करिकलभकर्णाग्रचपले ॥

७२

व्या.—अथातिरिक्तस्यानित्यत्वमेव प्रपञ्चयति-यत इति—
यतो यस्मात्कारणात् श्रीमान् मणिहिरण्यादि सकलवस्तुसमृद्धिमान् ।
मेरुः मेरुगिरिरपि । युगान्ताग्निना प्रलयकालानलेन - वलितस्सं -
वेष्टित स्सन्निपतति विशिष्टाग्निसंपर्कान्निनीनो भवतीत्यर्थः । तथा
प्रचुराः प्रभूताः - मकरानक्राः - ग्राहा जलग्राहाश्च तेषां - निलयाः
समाश्रयास्समुद्रास्सप्तसागराश्च । शुष्यन्ति शोषं प्राप्नुवन्ति । तथा ।
धरन्तीति धराः * पचाद्यच् - धरण्याः धराः महेन्द्रादि सप्तकुला -
चला स्तेषां - पादैः प्रत्यन्तपर्वतैः - नि. ' पादाः प्रत्यन्तपर्वता ' इत्यमरः । धृता सम्यगवष्टब्धा । धरा भूमिश्च । अन्तं नाशं पाप्माणां वा । गच्छति प्राप्नोति - उभयत्रापि प्रळयाग्निमेळनादेवेति भावः । तस्मात् कारणात् * यत्तदौर्नित्यसंबन्धात् । करिकलमस्य करिपो - सस्य - कर्णाग्रं कर्णाञ्चलं - तद्वृत्तचपले । शरियत इति शरीरे । का वार्ता

का कथा न काऽपत्यर्थः ; यतोऽत्यन्तस्थिरतराणामपि ईदृश्यवस्था
किमुतक्षणभङ्गराणां क्षरीराणां - ' गजा यत्र न गण्यन्ते सशकानां
तु काश्चे 'ति न्यायादिति भावः । सर्वेऽपि नश्वरा एव ततोऽप्यति -
'नश्वरं शरीरमिति तात्पर्यम् ; करिकलभेत्यत्र करिशब्दस्य विशेषप्रति-
पत्तिहेतोर्वैशेष्यप्रतीत्यर्थत्वादपौनरुक्त्यम् ; अत ए ' वैकार्यं पदप्रयो-
ज्यमि ' त्युक्त्वा ' करिकलभकर्णावतंसादिषु प्रतिपत्तिविशेषकरेषु
न दोष ' इत्याह वामनः ॥

गात्रं संकुचितं गतिर्विगळिता भ्रष्टा च दन्तावळि-
दृष्टिर्नश्यति वर्धते बधिरता वक्त्रं च च लालायते ।

वाक्यं नाद्रियते च बान्धवजनो भार्या न शुश्रूषते

हा ! कष्टं ! पुरुषस्य जीर्णवयसः पुत्रोऽप्यमित्रायते ॥ ७३

व्या.—अथ क्षरीरिणो जरया दुरवस्थामाह - द्वाभ्यां गात्र-
मिति.—गात्रं शरीरं । संकुचितं भुग्नमभूदिति शेषः । गतिस्संचा-
रोऽपि गळिता संचारशक्तिरपि नष्टेत्यर्थः । दन्तावळिर्दन्तपङ्क्ति
श्च । भ्रष्टा षतिता । दृष्टिश्चक्षुरिन्द्रियं च । नश्यति अर्थग्रहणापटु-
र्भवतीत्यर्थः । बधिरता श्रोत्रेन्द्रियापाटवं । वर्धते वृद्धिं प्राप्नोति । वक्त्रं
च लाला दन्तान्तर्गतजलं - लालेवाचरति लालायते - लालामयं
भवतीत्यर्थः - नि. ' सृणिका स्यन्दिनीलाले ' लमरः । तथा बन्धव
एव बान्धवाः * स्वार्थेऽणप्रत्ययः - त एव जनो बन्धुवर्गश्च । वाक्यं-
वचनं । नाद्रियते न रोषयत इत्यर्थः । किं बहुना । भार्याऽपि । न
सेवते - यद्वा - सेवितुं नेच्छति - सेवा दूरापास्तेति भावः । अतः ।
जीर्णवयसो जरावस्थासंपन्नस्य पुरुषस्य । हेति विषादे । कष्टं कृच्छ्रं ।

कुतः - पुत्रोऽप्यात्मसंभवोऽपि । अमित्रायते अमित्रं शत्रुमित्राच -
रति - प्रतिकूलाचरणतत्परो भवतीत्यर्थः ; लालायत इत्यत्र ❀
' कर्तुः क्यङ्सलोप श्रे ' ति क्यङ् - अत्रतु ❀ ' उपमानादाचार '
इति क्यच् - उभयत्रापि ❀ ' अकृतसार्वधातुकयो दीर्घ ' इति दीर्घः ॥

वर्णं सितं शिरसि वीक्ष्य शिरोरुहाणां
स्थानं जरापरिभवस्य तदा पुमांसम् ।
आरोपितास्थिशतकं परिहृत्य यान्ति
चण्डालकूपमिव दूरतरं तरुण्यः ॥

७४

व्या.—वर्णमिति.—तरुण्यो युवतयः कर्त्र्यः ❀ ' वयसि
' प्रथम ' इति ङीप् । शिरसि रोहन्तीति शिरोरुहा श्रिकुराः तेषाम्
❀ इगुपधलक्षणः कप्रत्ययः । सितं वर्णं धावन्न्यगुणं - पलितत्वमि-
ति यावत् । झडित्यञ्जसा । वीक्ष्य दृष्ट्वा - नि. ' द्राग्झडित्यञ्जसा -
ह्याये ' त्यमरः । तदा तस्मिन् समये दर्शनसमनन्तरकालएवेत्यर्थः ।
जरया वार्धकावस्थया - यः परिभवः अवमानस्तस्य - स्थानमा-
स्पदं । तथा । आरोपितं बहिः स्फुटलक्ष्यत्वादारोपितप्रायमस्थि-
शतकं यस्य तं तथोक्तं - अन्यत्रारोपितं निक्षिप्तं-अस्थिशतकं यस्मिन्
तं - ' आरोपितास्थिशकल ' मिति पाठे - एकत्रारोपितप्रायकीकस-
खण्डं अन्यत्र निक्षिप्तकीकसखण्ड मित्यर्थः । पुमांसं पुरुषं । चण्डा-
लकूपं चण्डालसंबन्धि जलाशयमिव । परिहृत्य परित्यज्य । दूरतर-
मतिविप्रकृष्टं । यान्ति हेयत्वाद्दिहायान्यत्र गच्छन्तीत्यर्थः ; अतः
कष्टं जीर्णवयसोऽपि जीवनमिति भावः ॥

यावत्स्वस्थमिदं शरीरमरुजं यावच्च दूरे जरा
यावच्चेन्द्रियशक्तिरप्रतिहता यावत्क्षयो नायुषः ।
आत्मश्रेयसि तावदेव विदुषा कार्यः प्रयत्नो महान्
संदीप्ते भवने तु कूपखननं प्रत्युद्यमः कीदृशः ॥ ७५

व्या.—अतः दुरवस्थाक्रान्तेः पूर्वमेव श्रेयस्संपादनार्थं यत्नः
कर्तव्यः नान्यथेति सदृष्टान्तमाह - यावदिति.—यावत् यावत्पर्यन्त
मिदमेतच्छरीरं । स्वस्थं पण्डारहितं । भवतीति शेषः - एवमुत्तर-
त्रापि । तथा । यावत् न विद्यते रुजा रुग्णस्य तत्तथोक्तम् - आरो-
ग्ययुक्तं भवति - नि. 'स्त्री रुग्णजा चोपताप' इत्यमरः - यद्वा -
अरुजं सत् - स्वस्थमविकलं - भवति । तथा । यावज्जरा दूरतः -
दूरे भवति - वार्धकदृशा यावत्पर्यन्तं नाक्रामतीत्यर्थः । तथा यावदि-
न्द्रियशक्तिश्चक्षुरादीन्द्रियपाटवं च । अप्रतिहता अखण्डिता भवति ।
यावदायुषः क्षयो नाशो न भवति । तावत्तावत्पर्यन्तमेव तन्म-
ध्यकाल एवेत्यर्थः । वेत्तीति विद्वान् - तेन विदुषा अभिज्ञेन ❀
'बिदेशशतुर्वसु' रिति वसुप्रत्ययः । आत्मनः - श्रेयसि विषये -
मोक्षप्राप्तावित्यर्थः । महान् फलजननपर्याप्तत्वेन पूज्यः । प्रयत्नः ज्ञान
वैराग्यतपस्सम्पादनोद्योगः । कार्यः; ननु कोऽयं नियमः ? अवसा-
नेऽपि प्रयत्नस्य कर्तुं युक्तत्वादित्याशङ्क्यावकाशाभावान्न युक्त इति
व्यातिरेकसदृष्टान्तमाह - भवने गृहे संदीप्ते अग्निना दह्यमाने सति ।
कूपखननं प्रति कूपनिर्माणं प्रति उद्यमः प्रयत्नः । कीदृशः कीदृग्वि-
धः - न युक्त इत्यर्थः - अवकाशाभावादिति भावः । गृहदाहवेष्णायां
कूपखननप्रयत्न इव अवसानकाले श्रेयःप्राप्त्यर्थोद्यमोऽपि न युज्यत

इति भावः ; तस्मात्स्वस्थावस्थायामेव श्रेयस्साधनसंपादनतत्परेण
भवितव्यमवश्यं बुद्धिमतेति तात्पर्यम् ॥

तपस्यन्त स्सन्तः किमधिनिवसाम स्सुरनदीं

गुणोदारान्दारानुत परिचरामस्सविनयम् ।

पिबामश्शास्त्रौघानुत विविधकाव्यामृतरसा-

न्न विद्मः किं कुर्मः कतिपय निमेषाद्युषि जने ॥ ७६

व्या. — अथ तपश्चरणादीन् बहुन् कर्तव्यतया विकल्पानन्तर
मवश्यं तप एव संपादनीयमिति केषांचिन्निश्चयमनुसंधायाह - तपस्यन्त
इति द्वाभ्यां - तपस्यन्त इति. — तपस्यन्तः तपश्चरन्तस्सन्तः । केव
लमिति शेषः * ' कर्मणो रोमन्धतपोभ्यां वर्तिचरोरि ' ति क्यप् -
प्रत्ययः । सुरनदीं मन्दाकिनीम् । अधिनिवसामः किं अधितिष्ठामो -
वा - वैराग्येणेति भावः - किंशब्द उत्तरत्राप्यनुवर्तनीयः * ' उपान्व
ध्याङ्गस' इति सुरनद्याः कर्मत्वम् । उत अथवा । विनयेनानुकूल्येन
सहितं यस्मिन् कर्मणि तद्यथा । तथा गुणैस्सौभाग्यसौशील्यादिभि -
रुदारान् रम्यान् । दारान् जायां । परिचरामः किं अनुसरामो वा -
सांसारिकधर्मेणेति भावः - नि. ' भार्या जायाथ पुंभूञ्चि दारा '
इत्यभिधानाहारशब्दस्य पुंस्त्वं बहुत्वं च । तथा । शास्त्रौघान् शास्त्र
कलापान् । पिबामः किं अद्यैव कीर्तिप्रतिष्ठाविज्ञानार्थमित्यर्थः *
' पात्राध्मे ' त्यादिना पातेः पिबादेशः । उत यद्वा । विविधानि
काव्यानि काव्यनाटकालंकारा एवामृतरसास्सुधाद्रवाः - अथवा -
विविधेषु काव्येषु ये अमृतरसास्तान् । पिबामः - सकलकलाकौश -
लार्थमिति भावः । जनशब्देनात्र तत्समुदायो विवक्षितः - तथा च

- जने जनसमुदाये । कतिपये कियन्तः - ये निमेषास्तावन्मात्रकाल-
परिच्छिन्नमायुर्यस्य तस्मिन् सतीत्यर्थः - जात्येकवचनविवक्षायां
तु जनेष्वस्मासु कतिपयनिमेषायुःषु सस्त्वित्यर्थः । किम् उक्ततपश्च -
रिणादिषु किं वा कुर्मः । सर्वेषामाचरणे अवकाशाभावादिति भावः ।
न विद्मः न जानीमः - निश्चयाभावादिति भावः ॥

दुराराध्याश्चामी तुरगचलचित्ताः क्षितिभुजो

वयं तु स्थूलेच्छास्सुमहति फले बद्धमनसः ।

जरा देहं मृत्युर्हरति दयितं जीवितमिदं

सखे ! नान्यच्छ्रेयो जगति विदुषोऽन्यत्र तपसः ७७

व्या.—तसः किमित्याशङ्क्य ततो निश्चयमाह - दुराराध्या
इति.-तुरगाः उत्तमाश्वाः - तद्वच्चलानि चित्तानि येषां ते अस्थिर-
हृदया इत्यर्थः । अमी परिदृश्यमानाः । क्षितिभुजो राजानः । दुरा-
राध्याः आराधयितुं प्रसादयितुमशक्याः - प्रसादोन्मुखीकरणाशक्या
इत्यर्थः । तथा स्थूलेच्छाअधिकाशातत्पराः । वयं च । सुमहति बहुब्धे
फले धने । बद्धं मनो येषां ते तथोक्ताः - बहुधनाकाङ्क्षिण इत्य-
र्थः - आकाङ्क्षामात्रमेवास्माकं न तु ते दास्यन्तीति भावः । तथा ।
जरा वार्धकदशा । देहं । हरति क्षिणोति । मृत्युरन्तकश्च । दयितं
प्रियतममिदं जीवितम् इमान् प्राणानित्यर्थः । हरति । अतः हे
सखे । जगत्यस्मिन् लोके । विदुषस्तस्वज्ञस्य पुंसः । तपसाऽन्य-
त्रान्यत् इतरदित्यर्थः । अन्यदसाधारणं मुत्तमं । श्रेयः मोक्षसाधनं ।
नास्ति ततोऽन्यत्परमं श्रेयोन्तरं नास्ति । अतस्सर्वथा तदेव संपादनी-
यमिति भावः ॥

माने म्लायिनि खण्डिते च वसुनि व्यर्थे प्रयातेऽर्थिनि
 क्षीणे बन्धुजने गते परिजने नष्टे शनैर्यौवने ।
 युक्तं केवलमेतदेव सुधियां यज्जहु कन्यापयः
 पूतग्रावगिरीन्द्रकन्दरतटीकुञ्जे निवासः क्वचित् ॥ ७८

व्या.—अथ तपसः श्रेयोहेतुत्वे तदाचरणस्य किं वा योग्य-
 स्थानमित्याशङ्क्यामाह - मान इति.—माने अभिमाने म्लायिनि
 भग्ने सति । तथा । वसुनि धने च । खण्डिते विनष्टे सति. - नि.
 'देवभेदेऽनले रश्मौ वसू रत्ने धने वस्वि'ति विश्वः । अत एवार्थिनि
 याचके । व्यर्थे अलब्धमनोरथत्वान्निरर्थके प्रयाते सति वाञ्छितार्था
 लाभाद्वैमुख्यं गते सतीत्यर्थः । बन्धुजने पुत्रमित्रादि बन्धुजनसमूहे ।
 क्षीणे अन्नाद्यलाभात्कृशे सति । परिजने भृत्यवर्गे । गते वेतनदाना-
 भावादन्यत्र गते सति । तथा । शनैर्मन्दं । यौवने तारुण्ये नष्टे
 गच्छिते सति । अनित्यत्वस्वाभाव्यात्सर्वस्मिन्विपन्ने सतीत्यर्थः ।
 सुधियां बुद्धिसंपन्नानामेतदेव इदमेवैकं केवलमत्यन्तम् । युक्त-
 मुचितं किमेतदित्यत आह - क्वचित् कस्मिंश्चित् । जहुकन्यापयः
 पूताः गङ्गाजल पवित्राः - ग्रावाणः पाषाणाः- यस्मिन् स तथोक्तो यो
 गिरीन्द्रः तस्य हिमवद्गिरेः कन्दरतट्यां गुहाबहिः स्थल्यां - निकुञ्जो
 लतामण्डपः तस्मिन्निवास इति यत् तदेतद्युक्तमिति संबन्धः ।
 तस्यैव श्रेयस्साधनभूततपोयोग्यस्थलत्वादिति भावः - नि. 'निकुञ्ज
 कुञ्जौ वा क्लीबे लतादिपिहितोदरे' इत्यमरः ॥

रम्याश्चन्द्रमरीचयस्तृणवती रम्या वनान्तस्थली

रम्यं साधुसभागमागतसुखं काव्येषु रम्याः कथाः ।

कोपोपाहितबाष्पबिन्दुतरळं रम्यं प्रियाया मुखं

सर्वं रम्यं मनित्यतामुपगते चित्ते न किञ्चित्पुनः ॥ ७९

व्या.—अथ चित्तस्य नित्यानित्यवस्तुविवेके सति रम्यमपि सर्वं रम्यमेव प्रतिभातीत्याह द्वाभ्याम् - रम्या इति.—चन्द्रमरी - चयश्चन्द्रकिरणारम्याः रमणीयाः - उद्दीपकत्वादिति भावः । तथा । वृणवती शाद्वलप्राया । वनान्तः स्थली वनमध्यभूमिः । रम्या रन्तुं योग्या * 'जानपदे' त्यादिना अकृत्रिमार्थे ङीप् । तथा । साधु - समागमात् सज्जनसहवासादागतं प्राप्तं - यत्सुखं । तदपि । रम्यं कवयति वर्णयतीति कविः . तस्य कर्म काव्यं - * ब्राह्मणादित्वात् ष्यञ् - तस्य पङ्कजादिवद्भूत्वाद्सोऽलसितशब्दार्थसंघटनमर्थः न कर्ममात्रं - तथा च काव्येषूक्तप्रकारेषु काव्यनाटकादिषु । कथाः श्रव्यवाचः उपाख्यानानि वा । रम्या मनोहराः । तथा । कोपोपा - हिताः प्रणयकलहादिषु क्रोधवशादुत्पन्ना - ये - बाष्पबिन्दवः अश्रुकणास्तैः - तरळम् आविलं प्रियाया मुखं रम्यम् । अतस्सर्वं - मपि रम्यमुक्तरीत्या सकलमपि मनोहरमेव । किंतु । चित्ते मनसि । अनित्यतां नित्यानित्यवस्तुविचारतत्परतामित्यर्थः । उपगते सति । किञ्चिदपि । रम्यं न भवति - ब्रह्मानन्दं विनेति शेषः ॥

रम्यं हर्म्यतरुं न किं वसतये श्राव्यं न गेयादिकं

किं वा प्राणसमागमागमसुखं नैवाधिकप्रीतये ।

किं तु भ्रान्तपतङ्गपक्षपवनव्यालोलदीपाङ्कुर-

च्छायाचञ्चलमाकलय्य सकलं सन्तो वनान्तं गताः ॥ ८०

व्या.—उक्तमेवार्थं विवृण्वन्निगमयति - रम्यमिति.—हर्म्यं तलं प्रासादोपरिप्रदेशः । वसतये निवासाय । न रम्यं किं - रम्यमेवेत्यर्थः । तथा । गेयं गानं * 'भव्य गेये ' त्यादिना कर्तरि निपातः - तदादिः यस्य तत्तथोक्तं - आदिशब्देन वीणावादनादिकमपि । संगृह्यते * 'शेषाद्विभाषे ' ति कप्प्रत्ययः । न श्राव्यं किं श्रोत्रसुखा वहं न किं - श्राव्यमेवेत्यर्थः । तथा । प्राणसमायाः प्राणप्रियनायि - कायास्समागमेन संभोगेन - यत्सुखं तच्च । अधिकप्रीतये अत्यन्तसंतोषाय । नैव भवति किं? भवत्येवेत्यर्थः । किंतु । सन्तः वस्तुविचारतत्परपुरुषाः । सकलमशेषं - हर्म्यतलनिवासादिकमपि । भ्रान्तः पतनेच्छया परिभ्रमन् - यः - पतङ्गश्शलभः - नि. पतङ्गश्शलभे भाना वि ' ति विश्वः - तस्य - पक्षयोः पवनेन गरुतोः वायुना - व्यालोलोऽतिचञ्चलो - यो दीपाङ्कुरो दीपकलिका - तस्य - छाया कान्तिस्तद्वच्चञ्चलं तरलं नश्वरमित्यर्थः । आकलय्यालोच्य । वनान्तं वनमध्यं । गताः शाश्वतब्रह्मानन्दसाधनतपश्चर्यार्थमिति भावः ॥

॥ इति वैराग्यशतके नित्यानित्यवस्तुविचारः संपूर्णः ॥

॥ शिवार्चनम् ॥

आसंसारं त्रिभुवनमिदं चिन्वतां तात ! तादृ-
 ह्नैवास्माकं नयनपदवीं श्रोत्रमार्गं गतो वा ।
 योऽयं धत्ते विषयकरिणी गाढगूढाभिमान-
 क्षीबस्यान्तःकरणकरिणस्संयमालानलीलाम् ॥

व्या.—ननु वस्तुविचारप्रसक्त्या तपसोऽत्यन्तावश्यकत्व
मुक्तं तत्किंविध मित्याशङ्कायां शिवार्चनव्यतिरेकेणान्यन्नकिंचिदप्य-
स्तीति मनसि कृत्वेदानीं तावच्छिवार्चनं वर्णयति - तच्चार्वनं वर्ण-
यति - तच्चार्वनं द्विविधं बाह्यमाभ्यन्तरं चेति - तत्राद्यं बहूपकरण -
साध्यं बहिर्मुखविषयत्वादमुख्यं चेत्यभिप्रेत्यादौ तदुपेक्ष्य मुख्य माभ्य-
न्तररूजनप्रकारमेवाभिनीयाह - आसंसारादिति.—अत्र तातेत्याश्चर्ये
श्रवणाभिमुखीकरणार्थं मादरातिशयद्योतकं पृथग्जनं प्रति संबोधन -
वचनम् - हे तात जनक - नि. - ' तातस्तु जनकः पिते ' त्यम-
रः - आ संसारात् अनादिसंसार मारभ्येत्यर्थः ॥ पदद्वय मेतत् ॥
विकल्पादसमासः । इदं प्रीसद्धं । त्रयोणां भुवनानां समाहारश्चि -
भुवनं - भुवनत्रयमपि - ॥ ' तद्धितार्थे ' त्यादिना समाहारसमासे
पात्राद्यदन्तत्वात्न स्त्रीत्वं । चिन्वतां मार्गमाणानां - कर्मवशात्तत्र प्रवे-
शलाभादिति भावः - अथवा - चिन्वतां परामुशताम् । अस्माकं ।
नयनपदवीं लोचनमार्गं वा । श्रोत्रमार्गं श्रवणपथं वा । तादृक्तया -
विधः पुमान् । न गतो न प्राप्त एव - तादृक्पुमान् - न श्रुतो न दृष्ट-
श्चेत्यर्थः । कोऽसावित्यत आह - योऽयं पुमान् प्रतीयमानतया भोग-
साधनानि स्रक्चन्दननितादीनि विषयास्त एव करिण्यः इभ्यः-
तासु गाढोऽतिदृढो गूढः अप्रकाशश्च योऽभिमानः अत्यन्ता-
सक्तित्वाग्रहः तेन क्षीवस्य मत्तस्य नि. ' मत्तेशौण्डोत्कटक्षीवा ' -
इत्यमरः ॥ ' क्षीवृमद ' इत्यस्य धातो रनुपसर्गात् ॥ ' फुल्लक्षीव -
कृशोल्लाघा ' इति निप्रान्तो निपातः । अन्तःकरणमेव करी तस्य
चित्तमत्तेभस्य । संयमे सम्यङ्नियमने । आनायस्य रज्जुनिर्मितजाल

स्य - नि ' आनायः पुंसि जालं स्यादि ' त्यमरः - ' आलाने ' ति पाठे आलानस्य बन्धनस्तम्भस्य - लीलां । धत्ते दुर्दममनोनियमन - समर्थो भवतीत्यर्थः । तादृगिति संबन्धः ॥

अत्रेदृक्पुरुषस्य नयनश्रोत्रपथविषयसंबन्धेऽप्यसंबन्धोक्त्या - संबन्धे असंबन्धरूपातिशयोक्तिः ; तथा च मनोनियमनस्यात्यन्ताश- क्यत्वरूपं वस्तु व्यज्यते इत्यलंकारेण वस्तुध्वनिः ; तथाच केनचिद्यो- गेन मनो नियम्य तत्र ब्रह्मानन्दसाधनभूतान्तरङ्गशिवाचिनतपोऽ- बश्यं कर्तव्यमिति गूढोऽय मभिप्रायः ; तथा अन्यधर्मस्यान्यत्र संब- न्धासंभवादानायलीलामिव लीलामित्यौपम्यपर्यवसानादसंभवद्वस्तु - संबन्धरूपो निदर्शनलंकारः ; स चोक्तरूपकेणाङ्गाङ्गिभावेन संकीर्यते मन्दाक्रान्तावृत्तम् ॥

यदेतत्स्वच्छन्दं विहरणमकार्पण्यमशनं

स हार्यै स्संवासश्श्रुत मुपशमैक वृतफलम् ।

मनो मन्दस्पन्दं बहिरपि चिरस्यापि विमृश-

न्न जाने कस्यैषा परिणति रुदारस्य तपसः ॥

८२

व्या.—अथ तपः प्रवृत्तिमेवाह-यदिति.—स्वच्छन्दं यथे - च्छम् अपराधीनमिति यावत् । विहरणं विहारश्च । न विद्यते कार्प - ण्यं दैन्यं यस्मिंस्तत्तथोक्त मशनं भिक्षान्नभोजनं कन्दमूलाद्याहारो वा । तथा आर्यैर्विज्ञानसंपन्नैः । सह संवासस्समागमश्च । तथा उपशमो विषयभोगविरतिरेव - एकं मुख्यं - वृतफलं यस्मिं स् शोक्तं । शान्तिफलकतपश्चरणबोधकमित्यर्थः । श्रुतं वेदान्तशास्त्र- बणं च - नि. ' श्रुतं शास्त्रावधृतयो रि ' ति विश्वः । तथा । बहिः

बाह्यदेशे मन्दस्पन्दं मन्दप्रसारम् - अन्तर्मुखत्वादिति भावः । मनो-
 ऽप्यन्तः करणं चेति यदेतत्सर्वं वर्तत इति शेषः * 'नपुंसक मन-
 पुंसके नैकवचे' त्यादिना एकशेषः * एषेति विधेयप्राधान्यात् -
 क्खीलिङ्गता - 'शैत्यं हि यत्सा प्रकृति र्जलस्ये' ति वत् । कस्योदा
 ररूः महत्स्तपसः परिणतिः परिपाको वा न जाने न वेद्गीत्यर्थः - यद्वा-
 परिणतिः परिणामो वा न जाने - किंवा तपः एवरूपेण परिणतं तन्न
 जानामीत्यर्थः । कथंभूतस्सन्नपि - चिरस्य चिरकालमित्यर्थः । विमृ-
 शन् परामृशन्नपि - नि. 'चिराय चिररात्राय चिरस्याद्याश्चिरार्थका'
 इत्यमरः * विभक्तिप्रतिरूपकमव्ययं; तच्च तपश्शिवभूजनमेव - कथं
 मन्यथाऽस्येद्वक्फलसाधने एवंविधपरिणमने वा सामर्थ्यं संभवेदिति
 भावः ॥

जीर्णा एव मनोरथाश्च हृदये यातं च तयौवनं
 हन्ताङ्गेषु गुणाश्च वन्ध्यफलतां याता गुणत्रैविना ।
 किं युक्तं सहसाऽभ्युपैति वलवान्कालः कृतान्तोऽश्मी
 हा ! ज्ञातं मदनान्तकाङ्क्षिप्रिधुगळं मुक्त्वाऽस्ति नान्या गतिः ॥

व्या—अथ शिवचरणमेव शरणमिति स्मरणमभिनीयाह -
 जीर्णा इति - मनोरथा विषयाभिलाषाश्च हृदये अन्तरङ्ग एव ।
 जीर्णाः नष्टाः - बाळ्छामात्रमेव न त्वनुभूता इत्यर्थः । तथाऽङ्गेषु ।
 अवयवेषु तत्तथाभूतं - कामिनीसंभोगोपयुक्तमित्यर्थः । यौवनं । यातं
 इत्यणञ्जितं । हन्तेति विषादे । तथा । गुणज्ञागुणग्राहिणस्सहृदया इति
 कथावत् - तै र्विना * 'पृथग्वि ने' त्यादिना तृतीया । गुणा विद्या
 विनयाद्यश्च । वन्ध्यफलतां निष्फलतां याता गताः - अनुभावका-

भावात्रिरर्थका जाता इत्यर्थः । तथा बलवान् बलिष्ठः-दुर्जयइत्यर्थः ।
 कालः कालस्वरूप अपरावर्त्य इति यावत् । अक्षमी असहनश्च ।
 कृतान्तो यमस्सहसाऽभ्युपैति अभियुङ्क्ते - प्राणापहरणार्थमिति -
 भावः - नि. 'कृतान्तौ यमसिद्धान्तावि' त्यमरः अतः किं । युक्त -
 मुचितम् - ईदृग्दशायां किं कर्तव्यमित्यर्थः । हा कष्टं - तथाऽपीदं
 मेकं तरणसाधनमस्तीति स्मरणमभिनीयाह । ज्ञातमवगतं किं ज्ञात-
 मित्यत आह - मदनान्तकस्य शंभोः - अङ्घ्रियुगळं पादयुग्मं । मुक्त्वा
 विहायान्या गतिं शरणं । नास्ति । अतस्तदेव श्रयणीयमिति -
 भावः ॥

महेश्वरे वा जगता मधीश्वरे जनार्दने वा जगदन्तरात्मनि ।
 न वस्तुभेदप्रीतिपत्तिरस्ति मे तथाऽपि भक्तिस्वरूपेन्दुशेखरे ॥

व्या.—ननु -

‘यत्पादनिस्सृतसरित्प्रवरोदकेन
 तीर्थेन मूर्ध्नाधिकृतेन शिवः शिवोऽभूत् ।

ध्यातुर्मनश्च कुलशैलविसृष्टवञ्चं

द्वयाये चिरं भगवतश्चरणारविन्दम् ॥

इत्यादिना शिवाद्यशेषदेवताकल्याणप्रदे अखिललोकाराध्ये संसारा -
 र्णव तरणयानपात्रे भगवतश्चरणारविन्दे जाग्रति कथं शिवाङ्घ्रियुगळं
 विनाऽन्या गतिर्नास्तीति प्रलपसि इत्याशङ्क्याह - महेश्वर इति.—
 जगतां चतुर्दशभुवनानां मधीश्वरे स्वामिनि । महेश्वरे शिवे वा ।
 तथा जगता मन्तरात्मनि अन्तः करणसाक्षिणि - अन्तर्हामिणीति
 वा - अथवा अन्तर्भूतात्मनि जीवात्मस्वरूपे अविद्याप्रतिबिम्बित -

चैतन्यत्वेन तथाभूतत्वादिति भावः - यद्वा - जगन्त्यन्तरात्मनि यस्य-
तस्मिन् तद्गोक्ते - कुक्षिस्थाखिलभुवन इत्यर्थः । जनानर्दयतीति जना-
र्दरे विष्णौ वा । मे मम । वस्तुभेद प्रतिपत्तिः अयं महेश्वरोऽयं जना
र्दन इति वस्तुगोचर भेदबुद्धिर्नास्ति - ' शिवाय विष्णुरूपा ये '
त्यादिना तयोर्वस्तुतो भेदाभावा दिति भावः । तथाऽपि भेदप्रतिपत्त्य
भावेऽपि । तरुणेन्दु इशेखरः शिरोभूषणं यस्य तस्मिन् शिवे । भक्तिः
भजनानुरागोऽस्तीति शेषः - अतएव नान्या गतिरित्युक्तमिति -
भावः । इदं च 'स्वभावो दुरतिक्रम' इति न्यायादि त्यवगन्तव्यम् । वंश -
स्थवृत्तम् - ' जतौ तु वंशस्थ मुदीरितं जरा वि ' ति लक्षणात् ॥

स्फुरत् स्फारज्योत्स्नाध्वळिततले काऽपि पुलिने

सुखासीनाश्शान्तध्वनिषु रजनीषु द्युसरितः ।

भवाभोगोद्विप्राशिव शिव शिव शिवेत्युच्चवचसः

कदा यास्यामोऽन्तर्गतबहुलबाष्पाकुलदशाम् ॥

८५

व्या.—अथ स्थायिन इशमस्योदयवशाच्छान्तरसाभिव्यञ्जकवा-
क्यान्याह पञ्चभिः - स्फुरत् स्फारज्योत्स्नेति—शान्ता उपरताः -
ध्वनयः पक्षिमृगादिरुतानि-यासु तासु तथोक्तासु-एतेन चित्तविक्षेपहेतु
राहित्यं सूच्यते । रजनीषु रात्रिषु । स्फुरन्ती प्रकाशमाना - स्फारा
प्रवृद्धा च - या ज्योत्स्ना चन्द्रिका - तथा - ध्वळितं पाण्डुरीकृतं - तलं
प्रेदेशो - यस्य तस्मिन् । काऽपि कस्मिंश्चित् । द्युसरितो गङ्गायास्सं -
बन्धिनि । पुलिने सैकते । सुखं यथा तथा - आसीना उपविष्टास्सन्तः
भवाभोगात्संसारविस्तारादुद्विप्राः विह्वलाः - दुःखजनकत्वादिति-
भावः । वयमिति शेषः । अतश्शिवेत्यादित्रिवार । मुञ्चानि ताराणि -

वचांसि आक्रन्दवचनानि येषां ते तथोक्ताः - ' आर्तवचस ' इति पाठे
 दैन्यवचनास्सन्तः । कदा कलिन्वयं समये । अन्तरभ्यन्तरे - गताः
 नियमनवशादन्तर्लीना इति यावत् - बहुलाश्च - ये बाष्पा आनन्दा-
 श्राणि - तैराकुला - या दशा अवस्था तां यास्यामः अन्तर्नियमिता -
 नन्दबाष्पपर्याकुलावस्थां कदा गमिष्याम इत्यर्थः - ' दृशमि ' ति
 पाठे बाष्पाकुला या दृष्टिस्तां यास्याम - इत्यन्वयः - ' कदा स्यामा
 नन्दोद्गतबहुलबाष्पाकुलदृश ' इति पाठे - आनन्दादुद्गता उत्पन्ना ये
 बहुल बाष्पाः तैराकुला दृशो येषां ते तथोक्ताः कदा स्याम भवेम ।
 तदनीं खलु वयं कृतकृत्या इति भावः ॥

वितीर्णे सर्वस्वे तरुणकरुणापूर्णहृदयाः
 स्मरन्तस्संसारे विगुणपरिणामां विधिगतिम् ।
 वयं पुण्यारण्ये परिणतशरच्चन्द्राकिरणा-
 स्त्रियामा नेष्यामो हरचरणचिन्तैकशरणाः ॥ ८६

व्या.—वितीर्ण इति - सर्वस्वे निखिलधने । वितीर्णे दत्ते -
 अर्थिसात्कृते सति - नि. ' स्वो ज्ञातावात्मनि स्वं त्रिष्वात्मीये स्वो-
 स्त्रियां धन ' इत्यभरः । ततस्तरुणा प्रत्यग्रा - या करुणा भूतदया -
 तथा - पूर्णानि पूरितानि - हृदयानि येषां ते तथोक्ताः । तथा । सं-
 सारे । विधिगतिं दैवप्रवृत्तिं । विगुणपरिणामां विषमपरिपाकाम् -
 अकुशलपर्यवसायिनीमिति यावत् । स्मरन्तस्सन्तः मनस्यनुसंधाना-
 स्सन्तः वयं । पुण्यारण्ये तपोवने । हरचरणचिन्ता शिवपादारवि-
 न्दद्भ्यानभैवैकं मुख्यं - शरणं रक्षणं - येषां ते तथोक्तास्सन्तः ।
 परिणताः परितो व्याप्ताः शरच्चन्द्राकिरणाश्शरदेन्दुमयूखा यासु ता-

स्तथोक्ता स्त्रियामाः रात्रीः नेष्यामो गमयिष्यामः । कदेति शेषः ।
द्वयोः प्रथमचरमयामार्धयोर्दिनव्यवहारात् त्रयो यामा यस्यास्ता -
त्रियामेति स्वामी ॥

कदा वाराणस्याममरतटिनीरोधसि वसन्

वसानः कौपीनं शिरसि निदधानोऽञ्जलिपुटम् ।

अये ! गौरीनाथ ! त्रिपुरहर ! शम्भो ! त्रिनयन !

प्रसीदेति क्रोशन्निमिषमिव नेष्यामि दिवसान् ॥

८७

व्या.—कदेति.—कदा कस्मिन्वा काले । वाराणस्यां
काश्या ममरतटिनीरोधसि गङ्गातीरे । वसन् तिष्ठन् । तथा । कौपीनं
गुह्याच्छादनषेखण्डं । वसानः आच्छादयन् - लोकविरोधपरि -
हारार्थं तावन्मात्रपरिग्रह एव न तु परिग्रहान्तरापेक्ष इत्यर्थः । ❀
❀ 'वस आच्छादन' इति धातोश्शानच् । शिरस्यञ्जलिपुटं कर -
संपुटं । निदधानस्सन् । अये भोः । गौरीनाथ पार्वतीपते । त्रयाणां
पुराणां समाहारस्त्रिपुरं ❀ पात्रादित्वान्न डीप् - तस्य - हरतीति हरः-
हे त्रिपुरहर त्रिपुरान्तक । शं सुखमस्माद्भवतीति शंभो । त्रिनयन हे
अम्बक ❀ क्षुभ्नादित्वान्न णत्वम् - एतदामन्त्रणचतुष्टयं परमेश्वरस्य
लोकसंग्रहकारण त्वाशक्यकार्यकरणसामर्थ्यं च भक्तजनसुखसंधायक-
त्वासाधारण महिमास्पदत्वद्योतनार्थमित्यवगन्तव्यं । प्रसीद प्रसन्नो
भवेति आक्रोशन्नुच्चैरटन् । दिवसानेकान् । निमिषमिव क्षणमिव ।
नेष्यामि - अत्र भावितीन्नरकयातनानुचिन्तनादिभिर्विभावैर्जनितः -
कौपीनधारणशिरोञ्जलिपुटसंघटनादिभिरनुभावैरभिब्यक्तः - कदे ति
पदसूचितेन चिन्ताख्येन संचारिभावेन च परिपुष्टः - स्वात्मावमान-

नलक्षणो निर्वेदस्थायी - शान्तरसः परिस्फुरतीत्यवगन्तव्यम् ॥
एवमुत्तरत्रापि - योज्यम् ॥

स्नात्वा गाङ्गैः पयोभिश्शुचिकुसुमफलैरर्चयित्वाविभो ! त्वां
ध्येये ध्यानं निवेश्य क्षितिधरकुहरग्रामपर्यङ्कमूले ।
आत्मारामः फलाशी गुरुवचनरतस्त्वत्प्रसादात्स्मरारे
दुःखं मोक्ष्ये कदाऽहं समकरचरणे पुंसि सेवासमुत्थम् ॥

व्या.—स्नात्वेति.—गङ्गाया इमानि गाङ्गानि ॥ तस्येद-
मित्यण् - तैः पयोभिर्गाङ्गाजलैरित्यर्थः । स्नात्वा शुद्धो भूत्वा । हे ।
विभो शंभो । शुचिभिः शुद्धैश्शास्त्रसम्मतैरिति यावत् - कुसुमैः
फलैश्च । त्वामर्चयित्वा समाराध्य - एतेन बाह्यपूजाया अप्यंशतः
प्राधान्यमस्तीति सूचितं । ध्येये ध्यातुं योग्ये वस्तुनि-त्वच्चरणारविन्द -
एवेत्यर्थः । ध्यानं निवेश्य एकामचित्तो भूत्वेत्यर्थः । तथा । क्षिति -
धरकुहरे - यो भ्रावा पाषाण - स्सएव पर्यङ्कः सुखशय्या - तस्य
मूले । निषण्णस्सन्निति शेषः - समाधिव्युत्थानानन्तरं सुखसंवेश -
योग्यताद्योतनार्थं ग्राह्णि पर्यङ्कत्वरूपणम् । आत्मन्येवारमत इत्यात्मा-
रामो विषयान्तरासक्तिशून्यस्सन्नित्यर्थः - ' रमन्ते योगिनोऽनन्ते -
नित्यानन्दे चिदात्म नी ' ति स्मृतेः । तथा । फलाशी फलाहारः -
शरीरधारणार्थमिति भावः । गुरुवचनरतः आचार्योपदिष्टकर्माचरण-
तत्परस्सन् - अहम् - इत्यंभूतताया एव श्रेयोहेतुत्वादिति भावः । हे
स्मरारे मदनान्तक । त्वत्प्रसादात् त्वदनुग्रहात् । मकरेण मकराका -
ररेखया सह वर्तत इति समकरश्चरणो यस्य तस्मिन् तथोक्ते । पुंसि-
महाभाग्यसंपन्ने पुरुषे विषये - राज्ञीत्यर्थः । सेवासमुत्थं परिचर्या -

समुत्पन्नं दुःखं । कदा मोक्ष्ये - तथा मामनुगृहाणेत्यर्थः - परमे -
श्वरानुग्रहं विना श्रेयोलाभाभावादिति भावः-समकरचरणस्य महा-
भाग्यसंपन्नत्वमुक्तं सामुद्रिके -

‘ मकरो मत्स्यरेखा च पद्म शङ्खाकृतिः पदे ।

महाधनी महाभोगी दाता दीर्घायुरेव च ’ ॥ इति ॥

एकाकी निस्स्पृहश्शान्तः पाणिपात्रो दिग्ग्वरः ।

कदा शम्भो ! भविष्यामि कर्मनिर्मूलनक्षमः ॥ ८९

व्या.—एकाकीति.—एकाकी असहायः - सङ्गरहित इति.
यावत् - ‘ सङ्गात्संजायते काम ’ इत्यादिसङ्गजनित कामादि -
परम्परायाः अनर्थहेतुत्वादिति भावः * ‘ एकादाकिनिष्वासहाये ’
इत्याकिनिच् प्रत्ययः । कुतः - निःस्पृहः विषयाभिलाषशून्यः ।
अतएव । शान्तः रागाद्यनुपहतचित्तः - ‘शान्तो दान्तउपरतास्तितिक्षु-
स्समाहितो भूत्वो’ इति श्रुतेः । अतः पाणिरेव पात्रं यस्य स तथोक्तः ।
तथा दिश एवान्धराणि यस्य स तथोक्तस्सन्नहमिति शेषः । हे शम्भो
कर्मणां संचितप्रारब्धानां - निर्मूलने समूलविध्वंसने - क्षमस्समर्थः ।
कदा भविष्यामि कर्मबन्धात्कदा मोक्ष्ये इत्यर्थः -

‘ भिद्यते हृदयग्रन्थि श्लिद्यन्ते सर्वसंशयाः ।

क्षीयन्ते चास्य कर्माणि । तस्मिन् दृष्टे परावरे ’ ॥ इति ॥

ईश्वरसाक्षात्कारमन्तरा कर्मक्षयाभावात्तदर्थं त्वं प्रत्यक्षो भवेति
भावः ॥

पाणिं पात्रयतां निसर्गशुचिना भैक्षेण संतुष्यतां

यत्र काऽपि निषीदतां बहुतृणं विश्वं मुहुः पश्यताम् ।

अत्यागेऽपि तनोरखण्डपरमानन्दावबोधस्पृशा-

मध्वा कोऽपि शिवप्रसादसुलभस्संपत्स्यते योगिनाम् ॥ ९०

व्या.—अथैवंभूतानां शिवप्रसादान्मोक्षमार्गोऽविलम्बेनैव - सुलभो भवतीति निगमयति - पाणिमिति - पाणिं करतल मेव - पात्रं भोजनभाजनं कुर्वतां पात्रयतां * पात्रशब्दात्तत्करोतीति ण्यन्ता-ल्लटश्शत्रादेशः । निसर्गशुचिना खभावपरिपूतेन । भैक्षेण भिक्षाकदम्बकेन । संतुष्यतां संतोषं प्राप्नुवतां * ' भिक्षादिभ्योऽण् ' ॥ - ' भैक्षं भिक्षाकदम्बकमि ' त्यमरः - यत्र काऽपि यस्मिन् कस्मिन् प्रदेशे - श्मशाने वने वेत्यर्थः । निषीदतामुपविशतां मुहुः पौनः पुन्येत् । विश्वं प्रपञ्चं । बहुवृणमीषदसमाप्तं वृणं - वृणकल्पमित्यर्थः * ' विभाषा सुपो बहुचपुरस्तान्तु ' इति बहुचप्रत्ययः * प्रकृतेः पूर्वं भवति - ' स्यादीषदसमाप्तौ तु बहुचप्रकृतिलिङ्गक ' इति प्रकृतिवचनात्प्रकृतिलिङ्गता । पश्यतामाकलयतां । तथा । तनोरत्यागेऽपि देहसंबन्धशून्यत्वाभावेऽपि । अखण्डोऽपरिच्छिन्नो - यः परमानन्दो-ब्रह्मानन्दस्तस्यावबोधमनुभवं - स्पृशन्ति अनुभवन्तीति तथोक्तानां - जीवन्मुक्तत्वादिति भावः * स्पृशोऽनुदके किन्प्रत्ययः । योगिनां ध्याननिष्ठानां । शिवप्रसादेन - सुलभस्सुलभ्यः - कोऽप्यनिर्वाच्यः । अध्वामोक्षमार्ग इत्यर्थः - संपत्स्यते संपन्नो भवति ॥

॥ इतिवैराग्यशतके शिवार्चनं संपूर्णम् ॥

॥ अवधूतचर्या ॥

कौपीनं शतखण्डजर्जरतरं कन्था पुनस्तादृशी
नैश्चिन्त्यं निरपेक्षभैक्षमशनं निद्रा श्मशाने वने ।

स्वातन्त्र्येण निरङ्कुशं विहरणं स्वान्तं प्रशान्तं सदा
स्यैर्यं योगमहोत्सवेऽपिच यदि त्रैलोक्यराज्येन किम् ?

व्या.—शिवार्चनस्य मोक्षोपयोग्यावधूतभाव फलकत्वा 'दत्या
गेऽपि तनोरखण्डपरमानन्दावबोधस्पृशा मि' त्युपक्रान्तत्वाच्चेदानीं -
तावदवधूतचर्यामाह - अथावधूतचर्येति.—अवधूतो नाम ब्रह्मात्मै -
क्यानुसंधानतत्परः विस्मृतबहिः प्रपञ्चः जीवन्मुक्तशब्दवाच्यो
मलिनो योगपुरुषस्तस्य चर्या आचारः - उच्यत इति शेषः ॥
उपक्रान्तामवधूतचर्यां दशभिर्वर्णयति.—कौपीनमिति—शतखण्डै-
रनेकशकलैः - जर्जरतरमतिविशीर्णं कौपीनं गुह्याच्छादनधीर-
खण्डं । यदि अस्तिचेदित्यर्थः - एवमुत्तरत्रापि - नि. 'कौपीनं स्याद्
कार्यं च गुदधीरप्रदेशयोरि' ति विश्वः । तादृशी तथाभूतशतखण्ड
जर्जरतरैवेत्यर्थः । कन्था पुनः कन्था च । अस्ति यदि । नैश्चिन्त्यं
विषयचिन्ताराहित्यं च यदि । तथा निरपेक्षमनुवर्तनापेक्षारहितं -
भैक्ष मशनं भोजनं यदि । इमशाने प्रेतभूमौ । वने महारण्ये वा ।
निद्रा च यदि । स्वातन्त्र्येण स्वाच्छन्द्येन । निरङ्कुशमप्रतिबन्धं । विह
रणं विहारश्च । यदि सदा प्रशान्तं प्रसन्नं * 'वादान्ते' त्यादिना
निपातः । स्वान्तं चित्तं यदि । योगमहोत्सवे - योगस्समाधिरेव महो-
त्सवस्तास्मिन् । स्यैर्यं च । यदि अस्तिचेत्तर्हि त्रैलोक्यराज्येन त्रिलो
काधिपत्येन । किं न किमपीत्यर्थः - तस्यैव परमसौख्यावहत्वादिति
भावः * त्रयो लोकास्त्रैलोक्यं * चातुर्वर्ण्यादित्वात्स्वार्थे ष्यञ् ॥

ब्रह्माण्डमण्डलीमात्रं किं लोभाय मनस्विनः ।

शफरीस्फुरितेनाब्धिः क्षुब्धो न खलु जायते ॥

व्या.—नन्वत्यन्तसौख्यावहत्वेन प्रसिद्धं त्रैलोक्यराज्यं निषिध्य कौपीनादिसंपत्तेरेवोत्तमत्वं प्रतिपादितं - तदसत्-यतस्तस्यै - वात्यन्तप्रलोभकत्वादित्याशङ्क्य - मनस्विनस्तावदेवतादेवाप्रलो - भकं किंतु ब्रह्माण्डमपि तत्राकिंचित्करमेवेति सदृष्टान्त माह - ब्रह्मा - ण्डमिति.—मण्डलीमात्रं बिम्बमात्रं - घटादिवदियत्तया परिच्छिन्न - मित्यर्थः ' मण्डलीभूत मि ' ति वा पाठः - तथा अमण्डलं मण्डलं संपद्यमानं मण्डलीभूतम् * अभूततद्भावे च्विः * ऊर्यादिच्चिडा - चश्चेति गतिसंज्ञायां * ' कुगतिप्रादय ' इति समासः - नि. ' बिम्बोऽस्त्री मण्डलं त्रिष्वि ' त्यमरः । ब्रह्माण्डं चतुर्दशभुवनगर्भित- ब्रह्माण्डकटाहः । मनस्विनो धरिस्य । योगिन इत्यर्थः * प्रशंसाया- मितिः । लोभाय चित्तप्रलोभनाय । किं भवतीति शेषः - न, भवत्ये - व - किमुत तदेककोणे निलीनं त्रैलोक्यराज्यमिति भावः । तत्र दृष्टा- न्तमाह - अविधः समुद्रः शफरीस्फुरितेन मत्स्यविशेषोलुण्ठनेन । क्षुब्धः क्षोभितः मथित इति यावत् * ' क्षुब्धस्वान्ते ' त्यादिना निपातः । न जायते खलु - नि. प्रोष्ठी तु शफरी द्वयोरित्यमरः - मत्स्योलुण्ठनेनाविधक्षोभणमिव त्रैलोक्यराज्येन मनस्विमनः प्रलोभन - मित्यर्थः । अतस्तदेवातिसौख्यावहमिति भावः ॥

मातलक्ष्मि ! भजस्व कंचिदपरं मत्काङ्क्षिणी मास भू-
भोगेषु स्पृहयाळवस्तव वशे का निः स्पृहाणामसि ।
सद्यस्स्यूतपलाशपत्रपुटिकापात्रे पवित्रीकृतै-

र्मिंशवस्तुभिरेव संप्रति वयं वृत्तिं समीहामहे ॥

व्या.—अथ वैराग्यप्रकारमाह—मातरिति.—मातर्जननि ।
हे लक्ष्मि * ' अम्बार्थं नद्योर्ह्रस्व ' इति ह्रस्वः - अत्र मातृप्रहण -
मेतावन्तं कालं त्वया रक्षिता वयमिति भक्त्यतिशयसूचनार्थमित्य -
वगन्तव्यम् । अपरमन्यं कंचिद्भ्राग्यवन्तं पुरुषं । भजस्व सेवस्व ।
मत्काङ्क्षिणी मद्विषयाभिलाषिणी । मास्मभूर्माभवेत्यर्थः * ' स्मोत्त -
रेलङ्चे ' ति. चकारादाशीरर्थे लुङ् * ' न माङ्ग्योग ' इत्यडाग -
मप्रतिषेधः । नन्विदानीं कुतएतद्वैराग्यामित्यत आहुः - भोगेषु स्रक्च
न्दनादिविषयानुभवेषु । स्पृहयाब्बवः स्पृहावन्तः पुमांसः * ' स्पृही'
त्यादिना चुरादीदन्ताण्यन्तादाळुच्चप्रत्ययः । तव वशे त्वदायत्त -
तायां-वर्तन्त इति शेषः-स्वदधीना भवन्तीत्यर्थः-नि. ' वश आयत्त -
तायां च्चे ' त्यमरः । तर्हि यूयं क इत्याशङ्कायामाहुः - निःस्पृहाणां
भोगाभिलाषशून्यानां । काऽसि कीदृग्विधाऽसि न काऽप्यसीत्यर्थः -
वयं च निःस्पृहा इति भावः - अतोऽस्मान्विहायान्यत्र गच्छेति संब
न्धः । नन्वेवं चेद्युष्माकं कथं जीविकेत्याशङ्कायामाहुः - वयं संप्र -
तीदानीं सद्यस्तत्काल एव * ' सद्यः परुत्परारी ' त्यादिना निपात -
नात्साधुः - स्यूता विरचिता * कर्मणि क्तः * ' च्छवोः शूडनुना -
सिके चे ' ति ऊठि यणादेशः - पलाशपत्रपुटिका किंशुकपर्णपुटि -
कैत्र - पात्रं भिक्षाहरणोचितभाजनं - तस्मिन् । पवित्रीकृतैः पावनी -
भूतैरित्यर्थः * अभूततद्भावे च्चिवः * ' अस्य च्वा वि ' तीकारः -
भिक्षावस्तुभिः - अन्नकवळरोपितशाकादिभिक्षाद्रव्यैरेव - ' भिक्षा -
सक्तुभि रि ' ति पाठेऽपि - भिक्षासक्तुविशेषैरित्यर्थः । वृत्तिं जीवि
कां । समीहामहे अभिलषामहे - विरक्ता भवाम इत्यर्थः । अतः

किमर्थं त्वमस्माकमिति भावः । अत्रपलाशपत्रपुटिकायास्सद्यस्स्यूत -
त्वकथनमविशदत्वद्योतनार्थम्-अन्यथा भिक्षाहरणानुपयुक्ता स्यादिति
वेदितव्यं - तथा - ' पलाशं पद्मपत्रं चे ' त्यादिवचनात्पवित्रीकरण-
योग्येषु पलाशपत्रेषु निक्षिप्तसाधारणान्नादीनामपि पवित्रत्वं किमुत
निसर्गशुचि भिक्षावस्तूनामिति चावगन्तव्यम् ॥

महाशय्या पृथ्वी विपुलमुपधानं भुजलता
वितानं चाकाशं व्यजनमनुकूलोऽयमनिलः ।
शरच्चन्द्रो दीपो विरतिवनितासङ्गमुदितः
सुखी शान्तश्शेते मुनिरतनुभूतिर्नृप इव ॥

९४

व्या.—अथ योगिनस्सर्वभौमसाम्यमाह - महाशय्येति.—
पृथ्वी भूमिः । महाशय्या विशङ्कटपर्यङ्कः - ' मही शय्या पृथ्वी '
ति पाठे - पृथ्वी पृथुः ❀ ' वीतो गुणवचना ' दिति ङीष् - मही-
शय्या नि. ' गोत्रा कुः पृथिवी पृथ्वी क्षमाऽवनिर्मेदिनी मही 'त्यमरः
भुजलता बाहुवल्ली विपुलं विस्तीर्णं मुपधानं 'उपधानं तूपबर्हामि'त्यमरः।
आकाशं च । वितानमुल्लोचः - नि. ' अस्त्री वितानमुल्लोच ' इत्य-
मरः । अयं प्रवर्तमानोऽनुकूलः । अनिलः पवनः । व्यजनं तालवृन्त-
कमित्यर्थः । " व्यजनं तालवृन्तकमि "त्यमरः । शरच्चन्द्रो दीपः-शर-
द्रूहणं चन्द्रस्य प्रकाशातिशयद्योतनार्थं । इत्येतस्सर्वमयन्नसिद्धमप-
रिच्छिन्नं चेत्यर्थः - प्रसिद्धं तु नैवंभूतमिति भावः । स्वयं विरतिर्वि-
रक्तिरेव वनिता - तस्यास्सङ्गेन-मुदितस्संतुष्टः । अत एव । सुखी
आनन्दपूर्णः । शान्तश्शमशीलो मुनिः -

‘ निवृत्तस्सर्वतत्त्वज्ञः कामक्रोधविवर्जितः ।

ध्यानरजो निष्क्रियो दान्तस्तुल्यमृत्काञ्चनो मुनिः ’ ॥

इत्युक्तलक्षणः कश्चिद्योगीश्वरः । अतनुभूतिरखण्डितैश्वर्यसंपन्नो
नृपस्सार्वभौम इव । शेते स्वपिति - निरातङ्कं निद्रातीत्यर्थः ॥

रूपकसंकीर्णोऽयं मुपमालंकारः ; तथा उपमानान्नुपादुपमे-
यस्य मुनेरपरिच्छिन्नशय्यादिसंपन्नत्वेनाधिक्यप्रतीते व्यतिरेको व्य-
व्यत इत्यलंकारेणालंकारध्वनिः ॥

भिक्षाशी जनप्रथ्यसङ्गरहितस्स्वायत्तचेष्ट स्सदा

हानादानविरक्तमार्गनिरतः कश्चित्तपस्वी स्थितः ।

रथ्याकीर्णविशीर्ण जीर्णवसनस्सम्प्राप्तकन्थासनो

निर्मानो निरहङ्कृतिश्शमसुखाभोगैकवद्धस्पृहः ॥ ९५

व्या.—अथयोगिस्वरूपं निरूपयति - भिक्षेति.—भिक्षा-
मभ्रातीति भिक्षाशी भिक्षान्नमात्रभोजनेन शरीरधारणतत्पर इत्यर्थः ।
जनमध्ये-संगरहितः आसक्तिविहीनः-‘सङ्गात्संजायते काम’ इत्यादि-
स्मृतेस्तस्य निदानत्वादिति भावः । किंतु । सदा सर्वदा । स्वायत्ता -
स्वाधीना चेष्टा व्यापारो - यस्य स तथोक्तः - स्वच्छन्दविहारनि-
रत इत्यर्थः - स्वाधीनात्मीयव्यापारो वा - नि. ‘अधीनो निघ्न
आयत्त’ इत्यमरः । तथा हानादानयोस्त्यागस्वीकारयोः विरक्तः
असंकीर्णः यो मार्ग स्तत्र - निरत आसक्तः - नियमेन हेयवस्तु -
हानोपादेयोपादानतत्पर इत्यर्थः - यद्वा - हानम् इदं हेयमिति -
त्यागः - आदानमिदमुपादेयमिति स्वीकारः - हेयोपादेयबुद्धिशून्य
इत्यर्थः - ‘निष्कैगुण्ये पथि विहरतां को विधिः को निषेध’ इत्या-

दिवचनात्तस्य विधिनिषेधातीतत्वादिति भावः । तथा । रथ्यायां वथ्या
 माकीर्णम् अनुपयुक्तत्वाज्जनैर्विक्षिप्तः - कुतः - विशीर्णं विशकलितं -
 तत्कुतः - जीर्णं पुरातनं तथाभूतं वसनमाच्छादनं - यस्य रथ्याकी-
 र्णाविशीर्णजीर्णवसनः - 'चौराणि किं पथि न सन्ति दिशन्ति भिक्षा'
 मित्यादिना तस्य तथाविधवसनधारणस्वाभाव्यादिति भावः ॥ अर्श
 आदित्वान्मत्वर्थीयोऽचप्रत्ययः ॥ अर्शआदिराकृतिगणः - यद्वा -
 रथ्यायां-कीर्णमनादरेण विक्षिप्तं विशीर्णं जीर्णं च वसनं निजाच्छा-
 दनं येन स तथोक्तः संप्राप्तं समधिष्ठितं - कन्थैवासनं - येन स
 तथोक्तः - चतुर्गुणितकन्थोपर्युपविष्ट इत्यर्थः । अत एव । निर्मानोऽ
 भिमानशून्यः - संसाराध्यासरहित इत्यर्थः । निरहंकृति रहंकार -
 शून्यः । तदात्माध्यासरहित इत्यर्थः । शमो नाम वैराग्येण निर्वि-
 कारचित्तत्वं - तेन यः सुखाभोगः आनन्दाऽतिशयः तत्र - एकं
 मुख्यं यथा तथा - वद्धा स्पृहा येन स तथोक्तः । ब्रह्मध्याननिष्ठ इत्य-
 र्थः - कश्चित्कोऽपि । तपस्वी महातपाः योगीश्वरः ॥ प्रशंसाया-
 मिनिः । स्थितः निरातङ्गं वर्तत इत्यर्थः - रथ्याकीर्णोति संप्राप्तेति च
 विशेषणद्वयेन बाह्यवैराग्यमुक्त - मन्थैरान्तरवैराग्यामित्यवगन्तव्यम् ॥
 स्वभावोक्तिरलंकारः - 'स्वभावोक्तिरसौ चारु यथावद्वस्तुवर्णन -
 मि'ति लक्षणात् ॥

चण्डालः किमयं द्विजातिरथवा शूद्रोऽथ किं तापसः

किं वा तच्चविद्वेकपेशलमति योगीश्वरः कोऽपि किम् ।

इत्युत्पन्नविकल्पत्रलपमुखरैराभाष्यमाणा जनै

र्न क्रुद्धाः पथि नैव तुष्टमनसो यान्ति स्वयं योगिनः ॥ ९६

व्या.—अथ योगिनां मानावमानतुल्यतामाह-चण्डाल इति ।
 अयं परिदृश्यमानः चण्डालः किं अन्त्यजो वा । अथवेति पक्षान्तरे ।
 द्वे जाती शूद्रत्वब्राह्मण्यरूपे यस्य स तथोक्तः किं ब्राह्मणो वा -
 'जन्मना जायते शूद्रः कर्मणा जायते द्विज' इति वचनादिति
 भावः - यद्वा - द्वे जाती जन्मनी - गर्भनिर्गमसंस्काराभ्यां यस्य सः
 द्विजातिः किम् ? अथ यद्वा - शूद्रः किं वृषलो वा किं ? वा यद्वा -
 तापसः किं तपोनिष्ठो वा किं ? किं वा तत्त्वविवेक पेशला परमार्थ-
 पर्यालोचनतत्परा - मतिर्यस्य - स तथोक्तः कश्चित्कोऽपि । योगी-
 श्वरः किं ध्याननिष्ठो वा इत्यनेन - प्रकारेणोत्पन्नैरुदितैः विकल्पज-
 ल्पैर्विकल्पवाक्यै - मुखरा वाचालास्तै रित्थं भूतानि वाक्यानि
 वदद्भिरित्यर्थः । जनैः । पार्थ मार्गे आभाष्यमाणा अधिक्षिप्यभाणा
 अपि । न क्रुद्धाः न कोपिताः चण्डालत्वाद्याक्षेपेणेति भावः । नैव
 तुष्टमनसः न संतुष्टान्तःकरणाश्च - द्विजातित्वाद्याक्षेपेणेति भावः ।
 योगिनो योगारूढाः । स्वयं यान्ति तूष्णीं गच्छन्ति - ब्रह्मनिष्ठत्वा-
 दिति भावः - तथा च गीतावचनं -

‘न प्रहृष्येत्प्रियं प्राप्य नोद्विजेत्प्राप्य चाप्रियम् ।

स्थिरबुद्धि रसम्मूढो ब्रह्मविद्ब्रह्मणि स्थितः ॥

शीतोष्णसुखदुःखेषु तथा मानावमानयोः ।

ज्ञानविज्ञानतृप्तात्मा कूटस्थो विजितेन्द्रियः ॥

युक्त इत्युच्यते योगी समलोष्टाश्मकाञ्चनः ॥’ इत्यादि ॥

हिंसाशून्यमयत्नलभ्य मशनं धात्रा मरुत्कल्पितं

व्याळानां पशवस्तृणाङ्कुरभुजस्तुष्टास्थलीशायिनः ।

संसारार्णवलङ्घनक्षमधियां वृत्तिः कृता सा नृणां

तामन्वेषयतां प्रयान्ति सततं सर्वे समाप्तिं गुणाः ॥ ९७

व्या.—अथ हिंसादिराहित्यवृत्तिमाह - हिंसेति.—हिं - सया अन्योपतापकवधादिभिः - शून्यं रहितं । अयत्नेन यत्नं विना - लभ्यं प्राप्यम् । अशनमन्नं - नि. ' भिस्सा खी भक्तमन्धोऽन्न मि ' त्यमरः । धात्रा चित्रविचित्रसृष्टिकर्त्रा ब्रह्मणा व्याब्धानां सर्पाणां - नि. ' व्याब्धो दुष्टगजे सर्पे ' इति विश्वः । मरुता वायुना । कल्पितं निर्मितं । पशवः गोप्रभृतयः । तृणाङ्कुरान् बालतृणानि - भुञ्जन्तः सन्तः । स्थलीशायिनः अकृत्रिमप्रदेशे शयनवन्त स्तुष्टा स्संतुष्टाः । संसारः पुत्रमित्तकळत्रादिधारावाहिरूपा संसृतिः - स एव अर्णवः - तस्य लङ्घने अतिक्रमणे - क्षमा - धीः येषां तेषां । नृणां जनानां । यथा तरणिद्वारा समुद्रं तरन्ति तथा ज्ञानद्वारा संसारं तरन्ती - त्यर्थः । सावृत्तिः पूर्वोक्तप्रसिद्धजिविनं । कृता निर्मिता - ब्रह्मणे - त्यर्थः । तां वृत्तिं । अन्वेषयतां मार्गमाणानां - निरस्तरजस्तमोजनि - तदोषाणां । सर्वे गुणाः सततं सर्वदा । समाप्तिं नाशं । प्रयान्ति - प्राप्नुवन्ति ॥

‘ यो मे गर्भगतस्यापि वृत्तिं कल्पितवान्प्रभुः ।

शेषवृत्तिविधानाय सुप्तः किञ्च मृतोऽपि वा ’ ॥

इति वचनरीत्या वृत्तिकल्पने जागरूकस्सन् भगवान् वर्तत इति मत्वा हिंसादिराहित्येन वृत्तिं कुर्वन् यदृच्छया संप्राप्तद्रव्येण तुष्टस्सन् यत्र कुत्रवा वसन् रजस्तमोदोषैः अलिप्तस्सन् योगी सर्वदा आत्मा - नुसंधानं कुर्वन् स्थातव्य इत्याशयः ॥

गङ्गातीरे हिमगिरिशिलाबद्धपद्मासनस्य
 ब्रह्माध्यानाभ्यासनविधिना योगनिद्रां गतस्य ।
 किं तैर्भाव्यं मम सुदिवसैर्यत्र ते निर्विशङ्काः
 कंठयन्ते जरठहरिणास्खाङ्गमङ्गे मदीये ॥

९८

व्या.— अथ निर्धृतिप्रकारमाह - गङ्गेति.— गङ्गायाः
 सुरनद्याः - तीरे कूले - नि. ' कूलं रोधश्च तीरं च प्रतीरं च तटं
 त्रिष्वि ' त्यमरः - तरिग्रहणं तद्गतशीतत्वपावित्र्यादिसिद्ध्यर्थं । हिम-
 गिरेःशीतनगस्य - शिलायाः पाषाणस्य उपरि - बद्धं पद्मासनं येन
 तस्य । किंच । ब्रह्मणः - ध्यानमुपासनं - तस्य अभ्यासनमभ्यासः -
 तस्य विधिः विधानं - तेन - नि- ' विधिर्विधाने दैवेऽपी ' त्यमरः ।
 योगनिद्रां । गतस्य प्राप्तस्य । योगिनः मम । तै स्सुदिवसैः पुण्य-
 दिनैः । भाव्यं किं । यत्र ते । जरठहरिणाः वृद्धकुरङ्गाः । निर्वि-
 शङ्काः निर्भोकास्सन्तः । खाङ्गं स्वशरीरं । मदीये अङ्गे शरीरे । कंठ-
 यन्ते । तैर्भाव्यं किमित्यभिप्रायः ; एवं च मामनिवासं त्यक्त्वा गङ्गा-
 तीरे हिमवत्पर्वतपाषाणोपरिपद्मासनासनवर्ती ब्रह्माध्यानाभ्यासविधा-
 नेन योगनिद्रां गतस्सन्नहं निर्विशङ्कैः जरठहरिणै स्साकं यदा स्थास्ये
 तदा मे सुदिवसाजायन्त इत्यभिप्रायः ॥

पाणिः पात्रं पवित्रं भ्रमणपरिगतं भैक्षमक्षत्र्यमन्नं
 विस्तीर्णं वस्त्रमाशा दशक मचपलं तल्पमस्वल्पमुधीं ।

येषां निस्सङ्गताङ्गीकरणपरिणतस्वान्तसन्तोषिण स्ते

धन्या स्संन्यस्तदैन्यव्यातिकरनिकराः कर्म निर्भूलयन्ति ॥९९॥

व्या.—अथ केवलं सर्वसङ्गपरित्यागमाह.—पाणिः पात्र-
मिति श्लोकेन - पाणिरिति—पवित्रं परिशुद्धं । पाणिः हस्त एव ।
पात्रं भाजनं - नि.- 'योग्यभाजनयोः पात्रमि' त्यमरः । भ्रमणेन
संचारेण - परिगतं प्राप्तं भैक्षं भिक्षाकदम्बकम् । अक्षय्यं नाश -
रहितम् । अन्नम् अशनम् । आशानां दिशां - दशकं । विस्तीर्णं विशा-
लं । वन्नं वासः ऊर्वी भूमिः । अस्वलपं महत् । अचपलम् । अच-
ञ्चलं । तरुपं शय्या । येषां निस्सङ्गतायाः सङ्गराहित्यस्य - अङ्गी-
करणेन - परिणतं परिपाकं गतं यत् स्वान्तं तेन संतोषिणः संतुष्टा -
स्ते धन्याः । सन्न-यस्ता सत्यक्ताः - दैन्यस्य व्यतिकरनिकराः यैस्ते -
तथोक्तास्सन्तः । कर्म । निर्मूलयन्ति नाशयन्ति । एवं च यत्र कुत्र -
वावसन् पाणिपात्रेण भैक्षान्नं भुक्त्वा दिगम्बरः उर्वीशयनः निस्स-
ङ्गपरिणतचित्तेन संतुष्टस्सन् त्यक्तदैन्यव्यतिकरनिकरः धन्यः धारा -
वाहिकजन्मपरम्पराप्रदं कर्मनिर्मूलयन्तीत्याभिप्रायः ॥

मातर्भेदिनि ! तात मारुत ! सखे ! तेजः सुबन्धो जल !

भ्रातर्व्योम ! निबद्ध ए । भवतामन्त्यः प्रणामाञ्जलिः ।

युष्मत्सङ्गवशोपजातसुकृतस्फारस्पुरन्निर्मल-

ज्ञानापास्तसमस्तमोहमहिमा लीये परब्रह्मणि ॥

३००

व्या.—अथ पञ्चभूतानि संबोध्याह - मातरिति.—हेमातः
जननि । मेदिनि वसुमति । हे तात जनक । मारुत वायो । हे सखे
सुहृत् । तेजः । हे सुबन्धो शोभनबन्धो । हे जल उदक हे भ्रातः
सहोदर । व्योम अम्बर । भवतां युष्माक मन्त्यः चरमः । प्रणा -
माञ्जलिः नमस्कारपूर्वकाञ्जलिः । निबद्ध एव - नि.- 'पाणिर्निकुञ्जः

प्रसृतिस्तौ युतावञ्जलिः पुमानि' त्यमरः । युष्माकं - सङ्गस्य
योगस्य - वशेन अधीनेन - उपजातं यत्सुकृतं - तेन - स्फारं विस्तारं
स्फुरत् निर्भलं च यद् ज्ञानं - तेन - अपास्तः दूरतस्त्यक्तः - समस्त -
मोहमहिमा पुत्रामित्रकब्जराद्याभिनिवेशाज्ञानातिशयस्सन् अहं ।
परे ब्रह्मणि सच्चिदानन्दस्वरूपिणि निर्विकारे निष्कल्बुद्धे निरञ्जने
ब्रह्मणि लीये - एवं च दारैषण वित्तैषणा पुत्रैषण रहित स्सन् चिदा-
नन्दस्वरूपः सन् विदेहकैवल्यपर्यन्तं जीवन्मुक्त स्सन् अहं वर्ते
इत्याशयः ॥

॥ वैराग्यशतके अवधूतचर्या संपूर्णा ॥

इति श्रीभर्तृहरियोगीन्द्रविरचित सुभाषितत्रिशती

॥ संपूर्णा ॥



॥ क्रय्यसंस्कृतपुस्तकानि ॥

रू० ३

अभिज्ञानशाकुन्तलनाटकम् , शतावधानम् , श्रीनिवासाचार्यविरचितया व्याख्यया आङ्गानुवादसाहितया समेतम्	
“ वैखानस श्रीनिवासाचार्या ” विरचितव्याख्यया समेतम् पृथक्कृतम्	१
महाकविबोधायनकृतभगवदञ्जुकनाटकम्	०
भर्तृहरिशतकत्रयम् । मूलम्	०
” सव्याख्यानम्	१
रघुवंशः , सव्याख्यः	१
मेघसन्देशः ”	०
हितोपदेशः	० १
अमरकोशः , मूलमात्रम्	०
यजुर्वेदसन्ध्यावन्दनम्	०
शिवानन्दलहरी	०
रुद्रनमकचमकम्	०
पञ्चसूक्तानि	०
रामकर्णामृतम्	०
विवेकचूडामणिः	०
श्रीकृष्णकर्णामृतम्	०
” आंगलानुवादसाहितम्	१
बालरामायणम्	०
हिन्दी तेलुगु बालशिक्षा	०
” प्रथमवाचकम्	०
यजुर्वेदाहिकम्	०
श्रीवैष्णवाहिकम्	०